
मनोगत 


म्हजे दुसरें पुस्तक धंयार धुमके तुमच्या हातांत दवरतना म्हाका उपाट 
खोस जाता. हैं पुस्तक फकत तुमकांच लागून उजवाडाक येता अशे म्हणल्यार 
तातंत अतिताय जावंची ना. लेखनांत सातत्य दवरप एक गजाल आनी पुस्तक 
काडप हो दसरी गजाल अशें म्हर्जे मत. हांव दसरे गजालींत खब कमी पडटां 
हैं म्हाका लागसान वळखपी तमकां बरे सांगतले. पस्तक काडपा खातीर जो 
हावेस जाय तो म्हज्यांत बिलकूल ना. लिहिणं हा गंभीरपणे करण्याचा 
सांस्कृतिक व्यवहार आहे' अशें व्यंकटेश माडगूळकर हाणीं म्हणलां. हो वेव्हार 
मात हांव गभीरपणान तशेंच प्रामाणिकपणान सातत्यान करत आयला. 

हें पस्तक तमकाच लागन उजवाडाक येता अशें हावें वयर म्हणलां ताचें 
कारण म्हळ्यार चिमटे धमके' येतकच, आतां आमकां दसरें पस्तक केन्ना 
दिता? होच तमचो म्हाका प्रस्न आसतालो. तें सोडा, म्हजो सनापरान्त, बिम्ब 
गलाब हातत लेख प्रकाशीत जातकच म्हाका फोन करुन, फुड़ले खेपे आमकां 
किते दिता? अशें दर खेपे विचारपी म्हजे वाचक आसात. असो मोग खब कमी 
लेखकांच्या वांट्याक येता हाचें भान म्हाका आसा. हांवें सुनापरान्तांत सेगीत 
दोन वर्सा बरयल्या उप्रांत विसव घेवपाचें थारायलें. म्हजो एक वाचक म्हाका 
पणजे नस्त्या बाजारांत मेळळो आनी ताणें भर बाजारांत उबो रावन, हांवें 
सुनापरान्तांत परत कित्याक बरोवपाक सुरु करचें हाचेर अर्दवर लॅक्चर दिलें. 
निमणें, नस्तेकान्नीन म्हाका, बाबा, तो इतलें सांगता जाल्यार खंय बरोवपाचें 
थंय बरय मरे अशें सांगन नस्त्या वाटो म्हजे पोतयेंत घालो 

आज आमचे जिणेंतल्यान विनोद साप्प ना जाला, विनोदाचो दश्काळ 
पडला म्हळ्यार जाता. हाका जबाबदार सद्याची परिस्थिती. आमच्या मदलें 
पासियेंस ना जालां. विनोद सोडाच, कोणें सादेंच कितेंय म्हणल्यार लेगीत 
आमकां सट्ट5 जाता, बरोवपाची गजाल पयसूच उरली. विनोदी बरोवपी, 
विडंबनकार, व्यंग चित्रकार हांची परिस्थिती आयज चड़ बिकट जाल्या हाचेर 
कोणाचें दुमत आसचें ना. सर सकट आमची जीण अळणी जाल्या. हांव 


पांच 


आशीकुशीक नदर मारतां तेन्ना म्हाका गुलजाराच्यो ह्यो वळी याद जातात, 
“इन उम्र से लंबी सडकों को, मंजील से पहँचते देखा नही, बस दौडती, फिरती 
रहती है, हमने तो ठहरते देखा नही...' आमचीय जीण आज अशीच जाल्या. 

विचारवंतानीं कितेंय म्हणू, प्रत्येक मनश्याच्या फाटल्यान एक बायल 
मनीस आसता, ते खातीर हो मनीस यशस्वी आसपाकूच जाय अशें ना. ही 
बायल फाटल्यान उबी आसा हाची जाणीव ताका सतत आसता. ते ताच्या 
प्रत्येक कृतींतल्यान आमकां स्पश्ट दिसता. म्हर्जे हें पुस्तक म्हज्या फाटल्यान 
उबी आशिल्ले बायलेची देण. म्हजो लेख छापून आयलो की तो तिचो जाता. 
हांव मंजुषाचो उपकारी. 

ह्या पुस्तका बाबतींत, नेहमीचे यशस्वी कलाकार ही आदल्या तेंपार 
नाटकां खातीर वापरताले ती वळ वापरु येता. एकदां शॅम्पेन पितकच मागीर 
आनीक कितेंच पियेन दिसना. म्हजी ही गत प्रस्तावने बाबतींत जाली. ह्याय 
पस्तकाची प्रस्तावना म्हाका भौ. दिलीपबाबान खोशयेन बरोवन दिली. ह्याय 
पस्तकाचें मखपृश्ठ आंतरराश्ट्रीय ख्यातीचे कलाकार दोतोर सबोध केरकार 
हाणींच केलां. हावें बरोवंचें आनी बिम्ब प्रकाशनान उजवाडावंचें हें आतां 
समीकरण जालां. ह्या सगळ्यांचे उपकार मानतां तितले थोडे 

हे सगळे लेख आदीं सनापरान्तांत उजवाडाक आयिल्ले. सनापरान्त 
दिसाळें जरी आज बंद जालां आसलें तरी सेगीत चार वर्सा जाणें म्हाका सदर 
बरोवंक दिलें ताका हांव कसो विसरन! 

ज॑य ज॑य संद मेळटा थंय थंय हांव बरयतां नाजाल्यार सांगतां की वाचक 
हेच म्हजे सर्वस्व. तमी म्हाका तमचो उपाट मोग दिला आनी ह्याच बळग्याचेर 
आज मेरेन हांच बरयत आयलां. तमचो मोग असोच आसचो. तमच्या 


म॒खामळार हांसो फुलचो देखन हें म्हजें दुसरें पस्तक तमच्या मोगाक ओपतां 
देव बरे करुं. 


- कृ.म.सखठणकार 
रायबद्र - गोंय. मो. : ९८५०५३०७५६ 


स 


कृमसारकेंपण.... 
पूण सिक्वल न्हय...! 


कृ. म. सुखठणकाराच्या चिमटे धुमके ह्या पयल्या वयल्या पुस्तकाक 
हांवें प्रस्तावना बरयिल्ली, 'कृमसारपण' ह्या माथाळ्याखाला. एका विनोदी 
साहित्य रचणाज्याची दुसर्‍या एका विनोदी साहित्यकार म्हण वळख आशिल्ल्यान 
दिलखुलास, दाखय लिपय करी नासतना केल्ली ती तोखणाय आशिल्ली. ती 
प्रस्तावना वाचून खासा लेखक पस्तावंक नाशिल्लो, ताणें स्वताचे अशे निर्माण 
केल्ले वाचक पस्तावंक नाशिल्ले तर जाणी जाणी हें पुस्तक वाचलां ताणीं 
“आपल्याक प्रस्तावना खूब्ब आवडली' अशें उक्ते काळजान कळयलें. फाटले 
वर्सभर म्हाका कोण ना कोण तें सांगत आसा. आयकून हड्डें वयर सरतलेंच. 
मनीस सभाव तो! म्हर्जेय हड़डें वयर सरप साहजिकच आसा. पूण तें वयर 
सरतनाच एक भान म्हाका आशिल्ले, तें दवरचेंच पडटा, प्रस्तावना बरी जावक 
ज्या साहित्याविशीं ती बरयल्या तें साहित्य कितले तरी पटीनी चड सशक्त 
आसूक जाय म्हणपाचें! तें साहित्य वाचून ताचेर आपणें व्यक्त जावंक जाय 
अशे मनापासून दिसूंक जाय. चिमटे धुमके' पुस्तकाक प्रस्तावना बरयतना म्हजे 
बाबतींत अशेच घडलें आनी ती त्या पुस्तकाक पुरक थारली. पुस्तकाच्या 
लोकार्पण सुवाळ्याक सगळ्यांची जी विनोदाची ब्रह्मानंदी टाळी लागली ताचेंय 
कारण हेंच आसूंक जाय. मुळांतूच एक गजाल सुंदर आसत जाल्यार ताचे 
भायले सजावटीकूय आपसूक सुंदराय लाभता आनी मागीर एकंदर आटापूय 
सर्वांगसुंदर जावन वता. चिमटे धुमके चे बाबतींत अशेच घडलें. ह्या पुस्तकाक 
वाचकानी प्रचंड येवकार दिलो. , 

हिन्दी चित्रपट सृश्टींत एखादो सिनेमा गाजलो, लोकांनी ताका माथ्यार 
घेतलो म्हणटकच त्या सिनेमाचो निर्मातो, दिग्दर्शक त्या सिनेमाचो सिक्वल 


सात 


काडटात. खास करून विनोदी चित्रपटाचो. तशी एक टुमच आयल्या अशें 
आमच्यानी म्हणूं येता. पूण हो सिक्वल मुळच्या सिनेमा इतलोच वो ताच्याय 
परस सरस जातलोच अशें सांगूंक येना. केन्ना केन्नाय निर्मातो, दिग्दर्शक बी 
आदल्या सिनेमाच्या यशान इतलेऽ बावचळटात की त्या सिनेमाचे सिक्वल 
निर्मितींत आदल्या सिनेमाची पत होगडावन बसतात. लज करून घेतात अशेंय 
घड़टा. कोणाकूय दिसत चिमटे धुमके' ह्या कृमच्या पुस्तकाचो धंयार 
धुमके' हो सिक्वल काय म्हण! चिमटे धुमके' पुस्तकाक म्हजीच प्रस्तावना 
आशिल्ली, नामनेचे चित्रकार सुबोध केरकाराचें समर्पक आनी उत्कृश्ट मुखपृश्ट 
आशिल्ले. 'चिमटे धुमके' उपरांत एका वर्सा भितर कृमचें “धंयार धुमके हें 
पुस्तक येता ताकाय सुबोध केरकाराचेंच मुखपृश्ठ आसा आनी म्हजीय 
प्रस्तावना आसा, ते भायर पुस्तकाच्या नांवातूय साम्य म्हळ्यार 'धुमके' 
आसात म्हणटकच "चिमटे धुमके चें धंयार धुमके' हो सिक्वल अशें कोणाकूय 
दिसूं येता! 

कृमचें साहित्य हें आगळें वेगळें. कोंकणींत असल्या साहित्याचो प्रयोग 
हे आदीं जावंक ना आनी हेर भासांनीय म्हाका तो वाचूंक मेळूंक ना. कृमचें 
हैं असल्या प्रकारचें साहित्य हें फक्त मनरिजवणेचें साहित्य न्हय. जाणीं 
'चिमटे धुमके' अभ्यासकाचे नदरेन वाचलां तांकां हांव कितें म्हणटां तें 
होलमतलें. कृम हो खूब्ब प्रगल्भ लेखक. तो विनोदी बरयता अशें सगळे 
म्हणटात. पूण तो विनोदी बरयना. ताचे भितर तसलीं भुरगेपणां नात. तेच 
पासत हांव जेन्ना जेन्ना कृमचे हे ललित निबंध वो ताणें एकेक विशय घेवन 
तयार केल्लें चित्र तोखेतां तेन्ना तातूंतलें गांभिर्य म्हाका जाणवत आसता. कृम 
बरयतना वयलेतराक एका ल्हान मस्त्या भुरग्याचें रूपडें मुखामळार घेता. 
आतां मस्तो भुरगो म्हळ्यार कसो, तर ल्हान भुरग्याक कोणाचे हेवेदावे 
नासतात, कोणाचें वायट करचें, वायट चिंतचें अशें ताका दिसना. तरी पूण 
असलो हो निर्व्याज भुरगो हेरांचे वाटेक वता. तो तांकां पिडटा अशें न्हय तर 
आपले नदरेन हे भुरगे हेरांक तेळटात, तांकां वळखतात आनी तेच नदरेन 
मागीर ते व्यक्तीविशीं ह्या भुरग्यांच्यो भाव-भावना व्यक्त जायत रावतात. 


आठ 


हांव जेन्ना कृमचें साहित्य वाचतां तेन्ना हेच नदरेम ताचेकडेन पळयतां. पूण 
ताचेकडल्यान निर्माण जाल्ल्या साहित्याकडेन मात कोंकणी समाजजीवनाच्यो 
नाना तरा आनी पती पळयतां. कोंकणी मनशाचो सभावगूण पळयतां, तांची 
मानसिकता अणभवतां आनी कृमच्या ह्या अचूक निरिक्षणाक दाद दियत 
भितरल्या भितर खूक्क खूक्क करून हांसतां. तेच वांगडा हें सगळें वयले वयर 
वाचून कुशीक दवरपाचें न्हय हाचेंय भान दवरतां. 

कृमचें साहित्य वाचतना तें अमक्या पुस्तकांतलें, अमक्या संग्रहांतलें अशे 
बांटे हांव घालूंक सोदिना. चिमटे धुमके' ह्या ताच्या पुस्तकांत जे तेवीस लेख 
घेतल्यात ते वेव्हारीक तडजोडी पासत. वाचकांक एकाच बरोबर चड गोड, चड़ 
तिखट बी भरभरून दिल्लें जाल्यार ताका त्या साहित्याची रूच थोड़ी कमी लागूं 
येता. कांय वेळार अजीर्ण जावं येता. तेच पासत पयल्या पुस्तकांत वाचकांनी 
तें सोयिस्कर आनी सहजतायेन हाताळू येता इतलो आंवाठ दवरलो. त्या 
उपरांतचें हें 'धयार धुमके' तीच सहजताय वाचकां पासत घेवन येता. कृमचे 
हातूंतले लेख म्हळ्यार आदल्या लेखांवरी एकाच फॉर्मुल्यांतले लेख न्हय. 
बिनोदी साहित्याचे गणीत जुळोवन हाडटलो जाल्यार फकत फॉर्म्युलो जाणा 
जावन भागना तर त्या गणितांतल्या दरेक आंकड्याकडेन बेसबरी संवकळ 
आसपाची गरज आसता. कुमक हें आकड्यांचे गणीत वेवस्तीत जमला. देखून 
ताच्या दरेक लेखात वेगळेपण जाणवता. लेखातलीं व्यक्तिचित्रा जरी एक 
आसलीं तरी तीं आपल्या सभावानुसार वाचकां मुखार नविदाद घेवन येतात 
आनी “हाचे भितर होवूय गूण आसा मरे, म्हाका खबरच ना' अशे विचार 
वाचकांचे तकलेंत आयले बगर रावना. 

कृमचे चिमटे धुमके' हांवें वाचले. त्या उपरांत ताचे हे 'धंयार धुमके' 
वाचले. इतल्यार हें सोंपूक ना. कृम भन्नाट बरयता आनी दर म्हयन्यांत ताच्या 
लेखांची भर पडत आसा. मागीर ती 'गुलाब' ह्या रोमी मासिकांतल्यान आसू 
वो बिम्ब मासिकांतल्यान आसूं. ह्या लेखांची संख्या पळयत जाल्यार धंयार 
धुमके' ह्या संग्रहा उपरांतूय ताचीं नवीं नवीं पुस्तकां तयार जायत रावतलीं. 
तातूंतय धुमके आसतलेच. पूण ताचें नांव “धुमक्यार धुमके' आसतले काय 

णव 


आनीक कितें आसतलें, प्रस्तावना हांवूच बरयतलों काय आनीक कोण, हें 
ह्या खिणाक सांगू येना. कृमन आपली कळाशी दाखयल्या, सिध्द केल्या 
आनी प्रस्थापिताचो पाट ताणें जोडला. म्हणटकच ताका ह्या मुखार कोणाची 
प्रस्तावना जायच अशी ना. ताणें आतां हेरां पासत प्रस्तावना बरोवंची पडटली. 
कित्याक, कृमन आपल्या लेखांतल्यान सुर्वेक चिमटे आनी उपरांत धुमके 
अविरत चालू दवरल्यात ते कोंकणी मनशाचे भलायकेचे नदरेन भोवच 
फायद्याचे पडूं येतात. ताच्या लेखांतल्यान वाचप्याचें विरेचन जाता आनी 
मनांतले घुस्मटमार पयस जातात. मन शांत शांत जाता. कोंकणी मळावेली 
हालींची परिस्थिती पळयत जाल्यार असल्या विरेचनाची गरज आसा ती कृम 
भागयता. 

कृमच्या बरपाकडेन फक्त विनोदी बरप म्हण पळोवन आतां भागचें ना. 
कृमन आपूण जें कितें बरयतां ताचें भान राखलां. ताणें आपूण विनोदी लेखक 
म्हण आपली एक प्रतिमा वाचकां मुखार उबी केल्या आसूं येता वो वाचकान 
आपल्याक सोयिस्कर दिसता तशी ती करून घेतल्या आसूं येता. आमच्या 
खूबश्या वाचकांक अजून वाचनाची कला, अवगत जावंक ना. वाचकान, 
वाचनांतल्यान जेरूल आपली मनरिजवण करून घेवंची तेच वांगडा तातूंतल्यान 
आपले भितर प्रगल्भताय केळोवंची. हाका लागून वाचप्याच्या मनांक एक 
उभारी येवंक पावता. बरोवप्याच्या साहित्यांतलीं वेगवेगळीं तासां उक्ती 
करपाची कळाशी तांचे भितर कोंबेवंक लागता. साहित्यांतले हे आयाम जेन्ना 
वाचक आपले तांकी प्रमाणे सोदूंक लागता तेन्ना त्या वाचनांत कितली 
विविधताय आनी गोडसाण लाभूं येता हाची वळख वाचकाक जायत वता. 

कृम समाजांतलीं धोंगां पोंगां अचळय उक्ती करीत वता. ताचे कॅरेक्टर हे 
युनिव्हर्सल. खास कोंकणी ढंगाचे तरी वेगवेगळ्या वाठारांतले देखून ते सगळे 
करेक्टर वाचतल्याक आपलेच दिसतात. इतले संवकळीचे दिसतात की चुकून 


वाचक कोणाकूय ये नलू? ये सावळ्या, ये मिसेस पोरोब' म्हण उलो घालून 
ताचे फाटल्यान धांवत म्हण भ॑य दिसता 


ध्या 


हें अशें इतलेंय आसून लेगीत चोखंदळ वाचकांक कृम म्हळ्यार एक 
फिलॉसॉफर - तत्ववेत्तो असोच भावतलो. जिविताचें तत्वगिन्यान तो आमकां 
आपल्या बरपांतल्यान अचळय विस्कटावन सांगता. कृमचें वाचन भन्नाट. तो 
काडलो फातर मारलो आंब्यार, पडलो तर आंबो पडलो ना तर फातर गेलो अशें 
करिना. तो आपल्या साहित्यांत जें जें कितें हाडटा तें सगळें अधिकृत- 
ओथेन्टीक हाडटा. थंय लेखक भान दवरता, आपणें ज्या ज्या पदांचे-गितांचे 
संदर्भ घेतल्यात ते वाचक संदर्भ म्हण फुडाराक वापरूक शकतात, जे जे लेखक 
आनी तांचीं कोटेशनां वापरल्यांत तांचो सोद घेवपाचो वावर वाचकांकडल्यान 
घडूं येता देखून तो वाचकांकडेन आनी निर्भेळ गिन्यानाकडेन खेळ मांडिना तर 
फुडाराचें भान दवरूनच लेखक कृम आपल्या भन्नाट वाचनाचो उपेग हांगा हेर 
वाचकां पासत करता. 

कृम जे तरेचें साहित्य रचता तातूंत वाचन भन्नाट जाय. फक्त वाचन 
करूनच उपकारना तर तें याद दवरूक जाय आनी ताचो प्रसंगार जुस्ता ज्युस्त 
वापर करूक जाय. कृमक हें बरें सादलां. कृम फक्त मनरिजवण करिना, 
हांसयना, हें आपणे कॉमिक केलां मरे अशे म्हणून वाचप्यां मुखार वचूक 
शकना. तर आपले वाचनाचे तांकीक लागून जें गिन्यान कमयलां ते आलायतें 
वाचकां मुखार दवरून तांकांय प्रगल्भ करपाचो एक परोपकारी उद्देश्य घेवन कृम 
बरयता. 

विनोदी साहित्याची गरज, कृम तातूंत कितलो यशस्वी जाला हें हांवें “चिमटे 
धुमके' हातूंत सांगलां. तेच पासत हीय प्रस्तावना बरयतना भान दवरचें 
पडटा.कृमच्या पयल्या पुस्तकांत जें कितें आसा तें ह्या पुस्तकांत रिपीट जावंक 
ना. म्हणटकच कृमचो आब राखतलो जाल्यार हांवेंय प्रस्तावना बरयतना भान 
दवरूकच जाय. तेंच दवरून हांव कृमच्या वाचकांक हांसपा खातीर मेकळे 
सोडटां. 


- दिलीप बोरकार 
आगशी - गोंय. मो. : ९८२२१३६८८५ 

पाप आनी पुण्य 


नाही पुण्याची मोजणी नाही पापाची टोचणी अशें आमच्या बाकीबाबान 


म्हणलांच. आमच्या खंयच्याच संतान अशें भाश्य करु ना हें लक्षांत घेवपा 
सारके. आमचो बांकीबाबूच अशे करुक शकता. होच कवी सुंगटा घालून कर 
गो बेस बिमलांचो रोस फैदासुन हाडला हांवें आज तांचो घोस हेंय बरयता. हो 
मनीस खज्यानीच संतपदाक पावला हाची ही गवाय. आमच्या सारक्या आम 
आदमीक जमपा सारकी ही गजाल न्हय. ही ऑर्द आमच्या बाकीबाबान तीथ 
वा वार पळोवन सोडल्या अशी दिसना. आमी पाप आनी पुण्याचे कोत करीत 
उरतले. बाकीबाब एकेकडेन म्हणटा देंवचार म्हणटा पिये सोरो, देव म्हणटा कर 
भजन. दोगांयचें मानलें हावें हाचें ताचें कित्याक दुशण ? 

आतां आमचो कबीर किते म्हणटा तें पळेया, तिल भर मछली खायके 
कोटि गऊ दे दान कासी करवट ले मरे तो भी नरक निदान. हैं जेन्ना हांवें वाचलें 
तेन्ना आमगेर दाळीचो रोस (सांगो घालून) बारीक ताल्ल्यांचें सुकें (आलें बी 
घालून ), विस्वण तळिल्लो (चरचरीत) आनी फाटल्या शिताक लोशणीची 
कड़ी केल्ली. कबीर वाचतकच पयलीच उंडी ताळ्या सकल वचना जाली. 

“आरे दाळीनूच सो जेवता, सुक्याक अजून हात लावना?'' - आई. 

हावे आईक कबीर कितें सांगता तें सांगलें आनी मागीर आमचो 
बाकीबाब किते म्हणटा तें सांगलें 

“तुका कोण लागचो?''- आई. 

“बाकीबाब. तशे सगलेच बोरकार म्हाका लागचे. 


धयार धुमके / १ 


“मागीर सुकें भितर उडय तर, विस्वण चरचरीत तळळा पळय. 
ओगीच फटवतलो आशिल्लो नसतें वाचून.'' 

हांव फाटलें फुडलें घेवन जेवलो हें सांगपाची गरज ना. थोडे नुस्ते 
खायनात फकत चिकनाच्यो तंगड्यो भितर उडयतात. हांकांय कबीर शिटकावणी 
दिता, मास मास सब एक है मुर्गी हिरनी गाय। आँख देखी नर खात है ते नर 
नरक ही जाय. हाचेवेल्यान समेस्त गोंयकारांक (९९ %) नरकांत जागो 
फिक्स आसा हें ठरिल्लेंच! 

आमचें मन आमकां खाता कारण आमी पाप आनी पुण्य हाचे कोंत 
करीत आसतात. मागीर आमी त्याच चक्रांत घुस्पतात. आनी हें सगलें 
करतना लोक आपलें हांशें करुन घेतात. हांव एका रिसेप्शनाक गेल्लों 
(चलयेकारां वटेन) चलेकार मुंबयचे. रातचीं बारा जालीं, हॉल खालीं 
करपाचो वेळ जालो तरी चल्याचो बापूय जेवपाक येना. 

“जेवायला येता ना? चलयेचो बापूय काकुळटेक येवन. 

“अहो आज आमची पंचमी. चल्याचो बापूय. 

“आज सगळ्यांची पंचमी म्हणून शाकाहारी मेनु ठेवला आहे.” 

“अहो पंचमी बारा वाजे परेंत हो! नंतर चणक फ्राय, कोलंबीची 
आमटी सगळं खायला रान मोकळं.” 

शेवटाक चल्याचो बापूय बारा वाजून एक मिण्टान नुस्त्याचें फाटलें 
फुडलें घेवन जेवलो. आमकां घरा पावता सर तीन जालीं. हे सगले हरशीं 
आमचे बरोबरुच नरकांत येवपाचे! (कबीराचे थियरी प्रमाणे). 

मनुस्मृती तर चड भयानक, 

अनुमन्ता विशंसिता निहन्ता क्रयविक्रयी 

संस्कर्ता चोपहर्ता च खादकश्रेति घातका 

अर्थात मारपाक सांगपी, मारपी, कुडके करपी, विकपी, विकते 
घेवपी, रांदपी, वाडपी आनी शेवटाक खावपी हे सगले पापी. अर्थांत शेवटाक 
सगलेच नरकांत. हांवें हें वाचतकच फिलु, इजाबेल, कातारीन (नुस्तेकान्नी) 
हांचो वांगड म्हाका नरकांत मेळटलो हें चितून ओगीच जिवाक बरें दिसलें. 


धयार धुमके / २ 


पिड़डुकांचीं आनी मोतयांचीं काकणां घाल्ले, नुस्त्या कुडके वाडपी कितलेशेच 
हात म्हज्या दोळ्यां मुखार आयले. ह्या हातांचे धनी म्हज्या वांगडा नरकांत 
आसतले हें चिंतून बेट्योच खातखुतल्यो जाल्यो. हातूंत, आमच्या हिचो, 
उजव्या हाताक घड्याळ बांदिललो हात मात दिसलो ना. हिची सुवात सर्गांत 
बी आसत, आसूं बाबड़ी. 

हांव केन्नाय पंचमीक कबळ्यां वतां. थंय पुण्य पदरांत घेवपाक बायलां 
(णव वारी न्हेसून) आनी दादले (सवळे म्हणचे मुकटो न्हेसून) बांयचें कळसुल्यांनीं 
उदक काडून देवतेच्या माथ्यार रकयतात (अभिषेक करतात) तें दिश्टी पडटा. 
केन्ना केन्ना म्हाका आमच्या देवतेच्या पाशियेंसाची तोखणाय दिसता. आमचीं 
हीं पिशेपणां पळोवन ती तकली शांत दवरता म्हणुनूच ती शांतादुर्गा जांवये! 
आतां पुण्य मेळोवपाक पुजा अर्चा करतात तातूंत, दोन केळमे लावन सत्य 
नारायण पुजा (तुप-केळीं घालून सपात निवेद्य) ते श्राद्धां-म्हाळ (मुगां गांठी 
आनी बडे स्पेशल मेनु) हें सगले आयलें. 

पुण्य करपा खातीर लोक दानूय करतात. पूण हें दान कसलें आसता 
हाचो दाखलो आमका कठोपनिषदात मेळटा, 

पीतोदका जग्धतूरणा दुग्धदोहा निरिन्द्रिया 

अनन्दा नाम ते लोकास्तान्स गच्छति ता ददत्‌ 

अर्थात, आपलो बापूय, मर्तकुड्यो, दूद न दिवपी गायो दिवन असलें 
वायफळ दान कित्याक करता, तो प्रस्न नचिकेताक पसून पडिल्लो. ही परंपरा 
आमची अजुनूय चलत आसा. कांय वर्सा पयलीं उडिशाक पूर आयिल्लो आनी 
तांची मजत करपाक गोंयच्यो कांय संस्था फुडें सरिल्ल्यो. हांव एक दीस 
असोच आयतारा म्हज्या आमिगागेर भितर सरलों. तो एका क्लबाचो जाळवणदार. 
ताची बायल म्हणचे आमची भाभी आनी ताची धूव कपड्यांच्या ढिगा मदीं 
उबीं आशिल्लीं. 

“मम्मी हाका एकूच बुराक आसा, हो दिवया?'' - धूव. 

“आगो तो कामण्याल्या धाकट्याक दवरला.'” - भाभी. 

“मम्मी ही साडी सामकी झिरझिरल्या.'' 

““आगो ती जमीन पुसपाक कोंताक येतली, आनीकूय झिरझिरिल्ली 
आसल्यार पळे. 

“तुमचें कितें चल्लां?' - हांव (१/७01) 

“भावोजी आमी उडिशाक पूर॒ग्रस्तांक कपडे धाडटात, हातूंत सामके 
झिरझिरिल्ले तुमकां मेळटा जाल्यार पळेया.''- तिणें म्हाका म्हणलें. 

मागीर हांवें झिरझिरिल्ले कपडे सोदपाचे सर्तीत वांटो घेतलो. अशें हें 
आमचें दान. कठोपनिषदाक हजारों वरसां जालीं आमची दानत मात तशीच 
आसा. 

दान करतना ह्या हाताचें त्या हाताक कळपाक जायना अशें आमी 
फकत म्हणटात, खरी स्थिती वेगळीच आसता. फाटले दिवाळेक नलूचें 
(म्हजी मेवणी, माहिमाक आसता, आतां फकत म्हाका कार्डा धाडटा) 
ग्रिटींग कार्ड आयलें. 'दिवाळेचीं परबीं' हो संदेश आनी सकल प्लीज नोट 
हें कार्ड अनाथ भुरग्यांनी केलां, हांवें पांचशे रुपया डोनेशन दिवन पन्नास कार्डा 
घेतल्यां (होलसेल रेटीन). तातूंतलें एक कार्ड तुमकां धाडलां. फुडलें कार्ड 
नवे वर्साक धाडटलें.' संदेशापरस नलूल्या प्लीज नोटान कार्डाचो चडसो 
जागो व्यापिल्लो. 

आतां काया, वाचा आनी मनान केल्लें पाप शेवटाक पापूच ठरता, 
अशें आमचो धर्म (बाबुली भट) म्हणटा. कायेन आनी वाचेन केल्लें पाप 
सगल्यांक दिश्टी पडटा. देखीक, आमी बसीन वतना शेजरा कोण बसला 
हाचेर निंबून आमकां न्हीद येता (म्हाका वयानुसार जनेला कडेन बसतकच 
न्हीद येता ती वेगळी) मागीर आमची मान अळंग त्या खांद्यार लवंडता. हाका 
कायेन केल्लें पाप म्हणूं येता. हाचें उरफाटेंय जावं येता. हालीं अस्तुर्‍्यो कामा 
निमतान भायर सरतात. घरचें काम, ऑफिसांतलें काम करुन तांकां कासेद 
जाता. मागीर तांकां बसींत न्हीद लागता आनी तकली आमच्या खांदार 
लवंडता (म्हर्जे भाग्य एकदांच उजळ्ळां). तीं करतात तें पाप न्हय तें लक्षांत 
घेवपाक जाय. तो ह्या आमच्या नरदेहाचो उद्धार म्हणल्यार जाता. एकदां 
अशेच स्थितींत, ते केंस भुरभूर करुन वाऱयाचेर म्हज्या नाका कडेन आयले 

आनी स्वर्गाची सुमार सात दारां उगडल्याचो म्हाका भास जालो तुमकां खरें 
सांगतां. सोड, हो अणभव स्वताक आयल्या शिवाय कळना. 

आतां वाचेन आमीं पाप करता आसतना, आमची जीब जशी विटाळटा 
तसो देहाचो आनी खंयचोच भाग विटाळऽ नासतलो. एक दीस हावे म्हज्या 
व्हडल्याक (उगतें मळब फेम), आयतार दीस (त्या दिसा हांव घराच आसतां), 
हांव पाड पडू' कितले खेप उच्चारतां ताची नोंद दवरपाक सांगली. सकाळीं 
णब ते रातच्या अकरा मेरेन हांवें १६७ खेपे पाड पडू म्हणिल्लें. व्हडलें णवांक 
उठिल्ल्या कारणान सकाळच्या स ते णव मेरेन हांवें कितले खेप हें उतर 
म्हणिल्ले हाची नोंद जावना. हावे हिका पस्तीस खेपे हें उतर वापरिल्ले हाची 
म्हाका याद जाता. 

मनाचेर तर आमचो ताबोच ना, म्हणचे आनंदी आनंद आहे. काया 
(आमची मान) आनी वाचा (आमची जीब) तरी आमच्या ताब्यांत आसा. 
म्हज्या मनांत कितें चल्लां तें दुसऱयाक कळत जाल्यार, कितलीं जाणां लजून 
तांबडी जातली, कितलीं जाणां शरम के मारे मरतलीं आनी कितलीं जाणां 
खऱ्यानीच जीव दितलीं (हातूंत कॅटरिना कैफ, बिपाशा बसू हांचो आसपाव 
आसा) हाचो हिशेब दवरप कठीण. आमच्या बाबुली भटाच्या सपनांत ज्या 
दिसा हेलन येता, त्या दिसा खंय तो गर्भकुडींत वचना. अशे तरेन खंय तो 
एकदां सेगीत एक म्हयनो गर्भकुडींत गेलो ना. शेवटाक बेजारुन तो आमचे 
देवतेक शरण गेलो आनी आपलें नाक घासले. ते राती ताका आपूण गांधीजी 
बरोबर दांडी यात्रेत सामिल जालां अशें सपन पड़लें खंय! मागीर सकाळीं 
न्हांवन धुवन, संध्या करुन (हांगां हो शब्द बरयतना म्हर्जे मन चाळवलें) 
गर्भकुडींत गेलों. 

सद्याक कलयुग चल्लां. हांगां धुल्लो तांदूळ कोणूच ना. आतां आमीं 
आमचें पुण्य कितले पावटीं सोळा सोमार केले, कितल्यो अंगारिका केल्यो 
हाचेर थारायतात. 

“आगो हांव सोमार उजयतां हां, राहुलाच्या मेडिकलाच्या अँडमिशनाक 
लागून सांगून घेतिल्ले. आई म्हणू लागली आतां काम जालें आनी आनी 

कित्याक सोमार, खरें न्ही गो तिचे?” 

हीं उतरां एकदां म्हज्या कानार पडलीं. मागीर हो राहुलबाबा दोतोर 
जात5कच, आमचो जीव ताच्या हातांतल्यान साल्वार जावंचो म्हण हांवें 
सोमार करपाचें थारायलें. 

शेवटाक, पाप पुण्य हो आमच्या मनाचो खेळ. दर एकट्याचें भवितव्य 
(स्वर्ग आनी नर्क ह्या अर्थान) ताचे आचार विचारूच ठरयतात हें म्हजें 
प्रामाणीक मत. ह्या पैलूंचेर उजवाड घालतना आमचो शैलेन्द्र म्हणटा सजन 
रे झूठ मत बोलो खुदा के पास जाना है न हाथी है न घोडा है वहाँ पैदल ही 


जाना है. 
र 

मोठेपणा 


“मोठेपणां' हो शब्द आमी दोनूय तरेन वापरतात. बर्‍या अर्थान आनी 
वायट अर्थानूय बी. आमी 'ताणें मनाचीं मोठेपणां दाखयलीं आं. म्हणटात तें 
बर्‍या अर्थान. ही हांवें सांगतऽकच लोशणी कड़ी करता आनी मागीर 'हांव 
मनान मोठे म्हणून लोशणी कड़ी करुन घाली, म्हजे जाग्या आनी कोणूय 
मेळिल्ली जाल्यार खुटी कडी पासून पानार पडची नाशिल्ली' असो कॉमेंट 
मारता. हीं जालीं मनाचीं मोठेपणां. 

आनीक एके तरेचीं मोठेपणा आसतात. ताका आमी 'भपके' म्हणटात. 
आतां हो शब्द सदां नेगेटीव अर्थानूच वापरतात. हीं मोठेपणां पयशांचीं, 
शिक्षणाचीं, घराण्याची कसलींय जावं येतात. आज काल कोण, खंय, केन्ना, 
कसलीं मोठेपणां दाखयत सांगू नजो. ताका आतां इंग्लीशींत शो ऑफ असो 
शब्द आयला सावळो सांगतालो, सारके खबर ना. आसू. 

आतां मोठेपणां दाखोबपा खातीर तीं खज्यानीच त्या मनशाकडेन आसपाक 
जाय अशें ना आनी जाचेकड़ेन तीं आसात तो केन्नाच भपके मारिना. देखीक 
एका देवळांत देवाचे पालखेंतल्या नाल्लांची पावणी चलताली. पावणी एकशें 
एक रुपयांनी सुरू जाली. हांवें नेटान पांचशें एक म्हणलें आनी आशिल्लें 
नाशिल्लें हड्डें फुडें काडून सगळ्याक पळयलें. खांब्याकडेन एकटो लुंगी मारुन 
उकड़यां बशिल्लो. ताणे थंडपणान पंचावन हजार पांचशें एक म्हणलें. सोमतें 
'सा ओऽऽऽ सा जालें. लुंगीवाल्यान लुंगेंतल्यान काय खंयच्यान पयशे काडले 
आनी दिले, दिल्लो नाल्ल घेतलो आनी तितल्याच थंडपणान गेलो. हांवें सा 

ओ555 सा' जाल्ले तेन्ना जें तोंड आं केल्लें तें तशेंच उरिल्लें. सावळ्यान 
तोंडांत पंचखाद्य घालून तें बंद केलें. वयल्यान बाबा हें अशेंच आसता जाचे 
कडेन आसता तो ओग्गी बसता, उथळ पाण्याला खळखळाट फार तुजे 
भशेन.' हें सुनयलें. हांवें म्हणलें हय सायबा आनी बॉल्सांतले पांचशे रुपया 
सांसपिले. तर, खरेच मोठे आसतात ते केन्नाच मिरयनात. जे.आर.डी. टाटा 
बाकिच्यां बरोबर आपुणूय लिफ्टाचे लायनींत रावतालो. इतलो सादो मनीस 
पूण आमी मात कोणायकडेन चार पयशे जावन तो भपके मारपाक लागतकच 
ताका 'कितें रे स्वताक टाटा बिर्ला समजता?' अशें विचारतात, कित्याक 
खबर ना! 

मोठेपणां कसलींय आसूं येतात अशें हांवें बयर म्हणलां ताची यादी 
व्हड आसा. हांव आम आदमी म्हणटकच असलीं मोठी मनशां म्हाका खंय 
तरी आपटताच. आतां घराण्याचीं मोठेपणां. हीं मोठेपणां घराचे वाशे पोकळ 
जाले तरी वचनात. ह्या घरांतलीं मनशां पुर्वजांच्या मोठेपणाक चिकटून 
बसपाक फाटीं फुडें पळयनात. हांव चली पळोवंक गेल्लों तेन्नाची गजाल 
(आतांची बायल. तेन्ना आंकवार आशिल्ली म्हूण चली म्हणटा. आकाराक 
लागून नही.) म्हाका हिचो बापूय तांच्या घराण्या बद्दल सांगपाक लागलो. 
म्हणचे, तांच्या घराण्याकडेन आमचे संबंद जुळळ्यार आमचें भाग्य करें 
फळफळटलें हें तो आपले परीन म्हाका समजायतालो. 

“आमचें घराणें कसलें तें खबर आसा तुमकां?” 

“तुमी संगीत जाणां?'' हांव अडाणी पचकलों. 

'संगीतांतलें घराणें न्हय हो.'' चलयेचो बापूय (आतां म्हजो मांव) 
म्हज्या अडाणीपणाचेर हांसलो. 

“मागीर?” 

“आमचें घराणें म्हणजे आमचें घराणें. ताका व्हड परंपरा आसा.” 
चलयेचो बापूय खूर नाशिल्ले खुर्चेर मातसो सारको बसलो. 

“हय व्हो, ताका बाबड्याक सांगल्या बगर कशें कब्ठटलें ?”” चलयेची 
आवय म्हणजे आतांची म्हजी मांय. हिणें म्हाका बाबडो म्हणिल्लो हो निमणो 

खीण. 

“सांगतां. तुमी पयलीं च्या घेया.'' हांवें वेर गेल्लें कप तोंडाक लायलें. 

““आमच्या घराण्याची व्हड परंपरा अशी, ताका व्हड इतिहास आसा. 
हें सांगतना चलयेचो बापूय परत खुर्चे वयल्यान लवंडलो. 

“सारके बसा आनी सांगां न्ही ताका.'' चलयेची आवय. 

“तर कृष्णान एक दोंगर ल्हान आसतना उखलिल्लो. कसलो गो तो ? 

“गोवर्धन. हांव. 

“बरें खबर आसा मरे तुका. आमच्या घराण्याचों हाचेकडेन इतलो 
लागचो संबंद आसून आमकां याद उरना.'' 

“ऋहणजे, तुमी मुळचीं मथुरेचीं?'' हांव तोंड आंऽ करुन. 

“ते म्हाका खबर ना सारकें, हांव आमच्या घराण्याचें सांगतां. तर आं, 
गोवर्धन दोंगर जेन्ना श्रीकृष्णान उबारलो पळय तेन्ना ह्या दोंगराक पोंदा ज्यानी 
बडी लायली तातूंत आमचो पुर्वज आशिल्लो. '' 

म्हर्जे तोंड आंऽऽच्च उरलें. 

“हांव आमचीं मोठेपणा सांगना, सगळ्या घरांनी कृष्णाचे राधे बरोबर 
वा धंय खातना फोटे आसतात. आमचें हें एकमेव घर जंय तुमकां कृष्ण गोवर्धन 
दोंगर उखलता तो फोटू मेळटलो. कळळे?'' 

हांवें फकत मान हालयली. 

'"हांगां येयात, पळयात. हो कृष्ण करंगळेचेर दोंगर उखलता. हे सगळे 
बाल गोपाळ आनी बाकीचे लोक. हातूंत खंय तरी आमचो पुर्वज आसूंक जाय. 
कळिल्ले जाल्यार आमी सर्कल करतलीं आशिल्लीं.'' चलयेची आवय. 

कितें कोण जाणां त्या गोवर्धनाक धिगी लावपी तांच्या पुर्वजान म्हजेर 
भूल घाली जांवये, हांवें चलयेक हय म्हणलें. म्हजे काकुळटेन म्हजो संवसार 
श्रीकृष्णान आपले करंगळेर उखलून धरला म्हणुनूच हावें संवसारांत तड मारल्या 
हातूत दुबाव ना. आसूं! 

म्हजे मेवणेचे सोयरीकेचें कार्य आमगेर चलतालें. (नलू आतां माहीमाक 
आसता. सिटी बाजारांत जर एक बायल नुस्तेकान्नीक 'नुस्त्याची आतें बाहेर 

फेकू नका' अशी सांगतना तुमकां दिसली तर ती सेर्त नलू). एक अशींच 
चलेकारां जेवपाक आशिल्लीं. चले भुरग्यान तळिल्ली कल्ली किरमून उडयिल्ली. 
आईन म्हणलें “हाका नुस्ते खावप म्हणऽनात, अडेचीं खावपी काय किते? 

“आमी फकत कप्याचें नुस्ते खावपी मनशां. विस्वण, पालू, चणक, 
चवर्थे नुस्ते आमगेर चलना. कळळें तुमकां ?'' चल्याची आवय. 

फुडें उलोवणी फिसकटलीं आनी ही सोयरीक जाली ना. मागीर हावें 
आयकलें की ह्या चल्याचें लग्न जालें, व्हंकल पावणेक फुलांनी सजयिल्ली 
हांची गाडी फुलां सकट फायनान्स कंपनीन हफ्तो भरुना म्हणून ओडून व्हेली. 
मागीर न्हवरो आनी व्हकल चलुनूच घरा गेलीं. व्हकलेचे पांय भरुन आयिल्ल्या 
कारणान तिका माप लेगीत पायांनी लकोवंक जालें ना. खरें फट देव जाणा. 

आतां म्हज्या आमिगाचें सांगतां. हो आमीग म्हजे बरोबर पयली 
सावन शिकतालो. हाका एकल्याकूच सतरा, अठरा, एकोणतीसाचे पाडे 
येताले. ताच्या बापायची खंय तरी ट्रान्सफर जाली आनी मागीर ताचो आनी 
म्हजो कॉन्टॅक्ट ना. अचानक पयर तो म्हाका म्हापश्यां आर. टी. ओ. 
ऑफिसा सामकार मेळळो. थंय आयिल्ल्या लोकांचे फॉर्म भरतालो. हांवें 
अजापान म्हणलें, 

“सुरेश तू हांगां? 

“हांव हांगां म्हणजे कितें? हांव हांगां फॉर्म भरता म्हण तू म्हाका 
असो समजूं नाका. आमचो पुर्वज पेशव्यांच्या दरबारांत आशिल्लो. तुका 
किते खबर? 

'तेन्नाय आर.टी.ओ आशिल्लो रे?” - हांव. 

हेच तें. हेंच तुजें अडाणीपण. तो पेशव्यांक ऑडवायस करतालो 
खंय! आतां हांव लोकांक करतां तसो. इतलोच फरक. सांगपाचो मुद्दो 
आमचें घराणें केदें व्हडलें तें.” अशें सांगून तो परतो लोकांक अँडवायस 
दिवपाक लागलो. 

पयशांचें मोठेपण विचारू नाका. ताची धुंदी वेगळीच आसता. हिगेल्या 
हळडी कुकमाक अशीं खूब सॅम्पलां येतात. अशेंच एक सॅम्पल भितर सरलें. 

हांव दर्बान कसो दारांत उबो आशिल्लो. तिणें आपले हात गाडयेचे वायपर कशे 
हालयले. परत ती रिव्हर्सांत आयली. परत हात म्हज्या तोंडार वायपर कशे 
घुंबडायले. हांबें कांय रियेकशन दिलें ना तशी ती भितर गेली. ती भितर वचना 
फुडे हिणें एकूच किळांच मारली ' आशा! नवी कांकणां, हिऱयाच्यो मुदयो! 
आयकना मगो तूं!” 

“जावं तुका तरी दिसल्यो. तुज्या घोवाक बरें झळकना काय कितें गो? 
दारार रावन कितें पळयतालो देव जाणां! 

आतां हांव गाडयेचे वायपर लेगीत हालता तेन्ना बारीक पळयतां. 

खंयचेय बायलेक तुमी बरी दिसता म्हणा. रोखडीच तिची कॅसेट चालू 
जाता ' तुमी म्हाका आतां पळयता. आतां म्हजे केंस ना. टायफोयडान सगळे 
गेले, अँसिडिटीन दांत गेले. आतां तुमी पळेता ती म्हजी सावळी. केन्नाय 
आमगेर आयल्यार लग्ना कडले फोटे दाखयतां. मागीर तुमी सांगात.'' थोडक्यांत 
सगळीं बायलां लग्ना पयलीं बरीं आसतात. सगळ्यांचेच केंस कित्याक तरी 
लागून वतात कशे खबर ना पूण तांची मोठेपणां वचनात. आसू! 

जया अंगी मोठेपण तया यातना कठीण अशें तुकाराम महाराज सांगून 
गेले. हें म्हाका बारीक मनशाक कळळे. तें 'तांकां' केन्ना कळटलें काय? 
सावळ्याक विचारचें पडलें. ळू 

ग्रस्न 


प्रस्न हो असो विशय जाचेर लेखक, कवी हाणी आपली लेखणी 
झरय झरय झरयल्या. विशयूच तसो. पयरुच पुस्तक प्रदर्शनाक गेल्लेकडेन 
“प्रस्न हें शिर्शक आशिल्लीं पांच पुस्तकां, प्रस्न प्रस्न शिर्शक आशिल्लीं 
तीन पुस्तकां आनी प्रस्न प्रस्न प्रस्न' हें शिर्शक आशिल्ले एक पुस्तक 
सापडले. हाचे वेल्यान हो विशय कितलो पेजाद हाचो अदमास तुमकां 
आयला आसतलो. हावें हातूंतलें एक्कूय पुस्तक घेतलें ना तें सोडून दियात. 
घरांत इतले प्रस्न.आसतना हे आनीक कित्याक प्रस्न हो प्रस्न म्हाका पडलो. 
आसू! 

प्रत्येक भुरगें जल्माक येतनाच तें कोऽऽहम अशी बोब मारता खंय. 
म्हणचे 'हांव कोण?” असो प्रस्न तें आवयक, थंय आशिल्ल्या दोतोरांक 
आनी नर्सीक विचारता. म्हाका तें पटऽना कारण असो प्रस्न फकत जीएमसी 
च्या जनरल वॉर्डात जल्माक आयिल्लें भुरगेंच विचारता हें हांव छाती ठोकून 
सांगतां. ताका तशेंच कारण आसा. प्रायवेट मॅटर्नीटी हॉस्पीटलांतल्या स्पेशल 
वॉर्डात जल्माक आयिल्लें भुरगें दोळे उगडून थंयचो ए.सी., फॅश फॅश करुन 
इंग्लीश उलोवपी दोतोर आनी नर्सी पळोवन हांसून न्हिदिल्लें, हांवें ह्या 
दोळ्यांनीं पळयलां. कारण तो स्पेशल वॉर्ड पळोवन ताका आपूण कोण, 
कोणागेर जल्माक आयलां हाचो अदमास रोखडोच आयिल्लो आसता. हें 
भुरगे जाचो हांवें उल्लेख केला तें ए.सी. बंद करतकच को55हम को55हम 
रडलें खंय पूण दुसरे अर्थान. म्हणचे 'तुमी ए.सी बंद करतात म्हणचे कितें, 

हांव कोण तें तुमकां खबर आसा?' ह्या अर्थान. आसूं बाबडें नशीब एक 
एकस्याचें . | 

हांव जातकच रडलोंच ना खंय! कारण म्हाका कोऽऽहम हो प्रस्न 
पड़लोच ना. दोळे उगडले, सुयिणीक पळयली आनी कितें समजुपाचों तें 
समजलों. जल्म घराचकडेन जाला, हॉस्पीटलांत नही तेन्नाच सगळें कळळें. 
सुयिणीन मागीर थापट मारलें तेन्ना खंय हांव रडलों, शब्दा वाचून कळले सारे 
शब्दाच्या पलीकडले हे चालीचेर. अशें सावळो सांगता, खरें फट देव जाणां. 

भुरगो व्हड जाता तशे प्रस्नूय वाडटात. ताका गायेचें दूद दिवचें काय 
म्हशीचे, काय डब्याचे, खयचें पचतलें? बोर्नविटा घालचें काय हॉर्लिक्स? 
हाच्या फाटल्यान भलायकेचो हुस्को कमी आनी मोठेपणां चड आसतात. भुरगें 
मात्शें उलोबंक लागता थंय आसा, आवय बापाय फुडें फुडलो प्रस्न पडटा- 
ताणे आपल्याक कितें म्हण उलो मारपाचो? “पप्पा मम्मी, आई बाबा, डॅडी 
मम्मा' काय आनी कितें? हो प्रस्न सोडयतासर खूब उशीर जाता आनी एक 
दीस सुवाळ्याक गेल्लेकडेन भुरगें 'दादो म्हाका एक आयस्क्रीम हाड रे' अशी 
ऑर्द सोडटा. मागीर सगळ्यो मानो बापायकडेन वळटकच 'ना ना, घरा म्हाका 
काय बरो डाडा डाडा म्हणून उलो मारता. आज ताचें कितें फिरलां कोण 
जाणा!' अशी सारवा सारव करची पडटा. म्हणून आवय बापायन हो प्रस्न 
बेगीन सोड़ोवंचो अशें म्हर्जे मत. 

हालीं आनीक एक नवो प्रस्न जो पयलीं नासतालो तो पालकां समोर 
उबो रावला. तो म्हणचे भुरग्याक खंयच्या माध्यमांतल्यान शिकोवपाचो. 
इग्लिशींत धड सय मारपाक येना त्या पालकांक आपल्या भुरग्यान इंग्लीश 
शिकचें आनी उलोवचें शें दिसता. इंग्लिशिंतल्यान 118181 सय करतना 
॥१27। म्हण सय करपी आवय भुरग्याक इंग्लीश शिकयता. हें कितें गे काय 
विचारल्यारुय तिका राग येता. मागीर भुरग्याक जेवयतना “हू विल ईट, हू विल 
ईट, हू हॅज ईटन रोबर?' (“कोण खाता काय, कोण खाता काय, कोणें खालें 
चोरा?' हो अणकार तुमचे खातीर) अशें कितें तरी आमच्या कानार पडटा. हीं 
उतरा म्हणटना आवयन आपले दोळे एका हातान धांपिल्ले, हें दृश्य पळयतकच 

हांवें म्हजे दोळे दोनूय हातांनी धांपले. 

आतां भुरग्याक खंयचे शाळेंत घालप हो प्रस्न. कोण म्हणटा गांवांतूच 
दवर, हांगां शिकोवपी टिचरी पणजेच्यान येतात, इंग्लीश बऱ्यो उलयतात. 
कोण म्हणटा पणजे धाड चड करुन मिरामार, थंय इंग्लीश उलोवपी भुरगीं 
आसतात. हे प्रस्न हांगां सुटनांत. भुरगो धाव्वी पास जातकच आनीक 
व्हडलो प्रस्न. भुरगीं व्हड जातात तशे प्रस्नूय व्हड जातात. आतां भुरग्यान 
कित्याक वचपाचें ? सायन्सीक काय कॉमर्साक? कारण आर्टस्‌ कोण हिशोबाक 
धरना. सायन्सीक वचून बरे मार्क पडले जाल्यारुय प्रस्न. इंजिनीयरींग काय 
मेडीकल? थोडक्यांत आज जल्माक आयिल्लें भुरगें प्रस्न घेंबनूच येता आनी 
हें प्रस्नचिन्न व्हड जायत वता. हाचो अर्थ पयलींचे लोक फकत जापो घेवन 
जगताले, प्रस्न नाशिल्ले अशें न्हय. पूण तातूंत नाका आशिल्ल्या प्रस्नांची 
भर पडल्या हें मात खरें. 

पयर बाजारांत म्हाका वाड्या वयल्या सावंतालो नातू मेळ्ळो. पयलीं 
हांव ताका वळखलोंच ना. ताच्या तोंडार वाडिल्ल्या केंसांची बेनूलल आशिल्ली. 
हावेंच ती हातानी कडेक केली आनी विचारलें “आरे तुजें तोंड अशें बावलां 
शें रे? घरा कडेन आजो बी बरो आसा मरे? दम्याचे चड बी जालां?” 

“ह्ये, तशें कांय ना. ताणें म्हणले. 

“मागीर तुजें तोंड सुतकी शें?” म्हजो फुडलो प्रस्न. 

“आमी मारुती डिजायर घेतां, आजो म्हणटा पेत्रोलाची घे. आपल्याक 
डीजल गाडयेचो घोंऽ घोंऽ आवाज नाका. बाबा म्हणटा डीजल घे, मायलेजीक 
बरी येता. आतां म्हाका प्रस्न पडला कोणाचें आयकुपाचें? दोगूय जीव 
खातात. '' सावंतालो नातू केसाची बेनूलल हालयत म्हणपाक लागलो. 
असल्या नाका आशिल्ल्या प्रस्नाचें वजें माथ्यार घेवन फिरपी आतांच्या 
भुरग्यांक तीस जाता म्हणसर मानेचे प्रस्न उप्रासल्यार अजाप न्हय. दुसरे दीस 
हे बेनुल्लेचो बापूय मेळ्ळो. ताका हांवें डिजायरा बद्दल विचारलें , तो म्हणपाक 
लागलो, 

“तें बरें आसा, आतां आनीक एक प्रस्न.” 

हावे म्हणलें “डिजायर जाग्यार पडली आतां नवीन कितें उप्रासलें ? 

“सुनंदा पयल्या बांळंटेरक घरा आयलां. 

“बरी गजाल. ' 

“बरी गजाल कितें? व्हडलो प्रस्न तो. ताचें नांव खंयच्या हॉस्पीटलांत 
घालपाचें ? जी.एम.सींत दोतोर धड न्ही, प्रायवेटानूय प्रॉब्लेम. कोण म्हणटा 
ह्या दोतोराक पांसियेंस ना. सुरी घेबनूच उबो आसता, सोमतो कातरता. दुसरो 
दोतोर धड नही सगळीं जाणां टेबलारुच जीव सोडटात. मागीर ताचें नांव घालचें 
खंय? 

“हो व्हडलो प्रस्न मरे!  अशें म्हणून हांवें कूस मारली. 

बाजारांत गेल्ले कडेन बांगडे आशिल्ले, ताजे फडफडीत, उमेदीन घेवन 
आयलों. पिशवी रांदचेकुडींत दवरल्या मात ही कमरार हात धरुन विचारपाक 
लागली. “हांचें कितें करुं, तेफळांचें, उड़मेथी, लोणचें काय तळूं?'' फॅना 
सकल बसला थय आसा, हिचो हो प्रस्न. साद्यो तिसन्‍यो लेगीत घेतल्यार 
तकलेंत प्रस्न घोळटात, कालवां काडून घेवचीं काय तश्योच व्हरच्यो? 

दादल्यांचे प्रस्न कमी म्हूण बायलां आपले प्रस्न घेवन येतात. हरशीं तीं 
आपले हक्क, आयडेण्टीटी बद्दल व्हडलें लेक्चर दितात. 

“आज हांव कितें घालू? 

“तुवे कितेय घाल्यार म्हाका बरेंच दिसता. हांव आनी कितें सांगूं?” 
अशी डिप्लोमॅटीक जाप दिली तरी फाट सुटना, प्रस्न आसताच. 

“तरी सुद्दा? 

“ती निळी मोरपंखी साडी नहेंस. 

““तश्शी मिसेस पोरोबा कडेन आसा, सगळ्यांक दिसतलें हांवें तिचे 
कडल्यान घेवन न्हेंसलां म्हणून. '' 

“बरें गुलाबी न्हेंस नवी घेतिल्ली पळे ती. 

बरें. आनी जोतें? 

“तें पळे ऊंच खोटांचें, तें घाल. 

“ओके. कानांतलीं ? 

हे प्रस्न जो मेरेन बायलां आसात तो मेरेन दादल्यांची फाट कशेच 
सोड़चेनात. भरीक, “हांव संकश्टी करुं काय विनायकी ?' 'हांब भरतनाट्यमाक 
वचूं काय कथ्थकाक ? , हांव मानेर केंस सोडू काय आंबाडो घालूं ?' केंस 
स्ट्रेट काय कुरळे बरे?' हे सप्लीमेण्टरी प्रस्न आसाच. 

आमचे फुडले प्रस्न पळोवन म्हाका केन्ना केन्ना दोळ्यांच्या दोतोराची 
याद जाता. तो, ताचे कडेन वतकच ओगीच तुमचे दोळे तपाशिल्लेवरी 
करता. शेवटाक तो तुमकांच विचारता, 

“हे बरें काय हें बरें?” मागीर आमी घुसपतात आनी म्हणटात- 

“परत परत. 

हें पळे आं, हें बरें काय हें बरे?" 

आमचें आज अशेंच जालां, आमकां आमचे खातीर कितें बरें तें 
अजून कळना म्हणून आमचे फुडें नाका आशिल्ले प्रस्न उबे रावतात. कितें 
बरें तें आमकां कळ्ळ्यार अर्दे प्रस्न आपशींच ना जातले. 

काल आमगेर सावळो आयिल्लो. “वयल्या वाड्यावयलो देसाय 
भायर पडलो, दनपारां मरण. 

“खबर आसा, मागीर?" हावे म्हणलें. 

“ताका वयले मसंडेंत व्हरूया काय सकयले??? ताणें प्रस्न केलो. 


दि 


सुनापरान्त, ११ ऑगस्ट २०१३ 


धंयार धुमके / १& 


ध्रनळे 


धवळे करतात तांकां आमी धवळुको म्हणटात आनी तांकां कमी 
लेखतात. 'धवळूक आयलें गो ओगी रावात आं' अशीं उतरां जेन्ना म्हज्या 
कानार पडटात तेन्ना म्हज्या तळपांयांची आग मस्तका मेरेन पावता. धवळे 
करपाची कला आमकां दायजान मेळळ्या. आज ही कला गोंयां भायर 
नानपयत जाल्या आनी आमी जर हे कलेक हात दिलो ना जाल्यार ती 
हांगाच्यानूय ना जातली हाचे आमी भान दवरपाक जाय. धवळे एकट्याच्यान 
करू नजो. ताका बाकिच्यांचीय साथ जाय हीय बी लक्षांत दवरपा सारकी 
गजाल. 

म्हजी मेबणी नलू माहिमाक आसता. ती सांगताली, थंय खंय बंद 
दारांची संस्कृती. शेजरा कोण रावता तें लेगीत ताका अजून खबर ना. हाका 
लागून ताचो सामको घुस्मटमार जाता. त्या मानान हांगां आमचें बरें, आडामो 
घालो तरी शेजाऱयाक कांय फरक पड़ना. म्हज्या जेवणाच्या ताटाक लेप उरला 
हें जेन्ना आमच्या शेजाऱयान (पोरोबान) ताचे रांदचे कुडीच्या जनेलांतल्यान 
उलो मारुन सांगलें तेन्ना म्हाका अजाप जालें ना. हांबें ताका 'तुका करें 
कळ्ळे' असो पिश्यां भशेन प्रस्नूय केलो ना. हांवें शाण्या भशेन मुक्काट्यांनीं 
तें ताट धुलें आनी घेतलें. इतलो म्हाका म्हजे शेजाऱ्यांचेर विस्वास. 

आतां जल्मताच धवळे करुन आयिल्ल्या मनशाचे अचानक धवळे 
करपाचें बंद जालें जाल्यार ताच्या आरोग्याचेर गंभीर परिणाम जावं येता हें 

आमकां नलूवेल्यान कळळें. मुंबय वतकच ताचे अचानक धवळे करपाचें बंद 
जालें आनी तें डिप्रेशनांत गेलें. ताच्या घोवान (म्हज्या साडवान) ताका 
थंयच्या आर.एम.पी ते एम.डी. पर्यंत सगल्यांक दाखयलें. कोणाकूच निदान 
जालें ना. मागीर ताका तुमी पळेया' अशें म्हणून ताणें गोंयां धाडून दिलें, 
आसूं. गोंयां येतकच ताका आमी दोतोर रायकाराक दाखयलें. दोतोराक 
ताची केस सांगतकच दोतोरान व्हडलेंशें सिरियसली घेतलें ना..... 

“कल्चर शॉक तो, म्हाका प्रॉब्लेम कळ्ळो. ताका दोन पंचमींक 
कवळ्यां वचूंदी, दोन लग्नां अँटेण्ड करुंदी, जातलें तें सारकें.' हैं दोतोर 
रायकारालें नलूक प्रिस्क्रिप्शन. आनी खरेंच, पंचमीक वचून येना फुडें ताचो 
चेरो चकचकीत जालो. शिरवयकाराल्या सीमाचो डायवोर्स जालो ही बातमी, 
ताणें चलयेचे आवय कडल्यान, गर्भकुडींत देवतेच्या माथ्यार कळसुली 
रकयतना, घालून काडिल्ली. हेंच ताच्या तोंडावेल्या चकाकीचें कारण 
आशिल्ले. आतां ताका मुंबय डिप्रेशन येना अशें न्हय. डिप्रेशन येतकच 
ताका साडू पंद्रा दिसांक गोंयां धाडटा. तें हांगां येता, धवळे करता, सारकें 
जाता, परतें वता. 

आतां धवळे कोणाच्यान करुं येतात? धवळे कोणेंय करुं येतात. 
लाडली लक्षुमीन करुं येता, गृह आधार येवजणे खाला आधार घेवपी गृहिणीन 
करुं येता, ताका बंधन आशें ना. धवळे करपाचे बाबतींत दादले खूब 
उदासिनताय दाखयतात अशें बायलांचें मत..... 

“आमगेलें सामकें ध्यान. कान, दोळे उगते दवरिना. वच म्हणले 
वचून आयलो. आशीकुशीक लक्ष ना, शिटूकसाण म्हणटात ती साप्प ना!” 

अशीं 'उतरां म्हाका तरी आई कडल्यान दिसपट्टीं आयकुचीं पडटात. 

जशे भुकंपाक एपीसेंट आसता तशें धवळ्यांचें एपीसेंटर आसता. हें 
एपीसेटर देवळाचो खांबो (महिलानी ह्या बाजूला बसावे), लग्नाचो माटोव, 
बस, खंयूय जावं येता. भुकंप, कसो, खंय येत तें सांगूं नजो तशें धवळे खंय 
सुरु जायत तें सांगू नजो. आमचें घर अशेंच एक एपीसेंटर. आमच्या 
व्हडल्यान (उगतें मळब फेम) आपलें उलोवप आई बाबा ह्या उतरांनी केलेंना . 

तें दिमकुर्‍यांनी आयलें आनी 'आगे नागवेंकाराले सुनेचें आनी मांयचें पट5 ना 
शें दिसता' अशें आज्येच्या कानांत सांगले. ताचे आज्येन आपलीं धा बोटां 
मोडून ताची दृश्ट काडली. हांवें अजापान म्हजीं बोटा तोंडांत घालीं. तुमचें हें 
वाचून कितें जाता तें कळ्या. आसूं! 

लोकांगेर धवळे करतात ताचे बद्दल आमीं उलोवपाचें न्हय. मागीर 
हांबूंय धवळे करतां अशें जातलें. हांव आमगेर कितें चलता तें सांगतां. आमगेर 
धवळे करपाक काळ वेळ लागना. दोगजाण एकठांय येतकच ते सुरु जातात 
वा ते सुरु करपाक दोगजाण एकठांय येतात. ते, काम करतनाय चालूच 
आसतात, त्या खातीर कामां बंद करचीं पडनात. आमगेर दिसांतल्यान तीन 
पावटीं गॅसार दूद आट्टा तें ह्याच खातीर. धवळे करपाक काळ वेळ लागना 
अशें हावें म्हणला, म्हजेर आयिल्लो प्रसंग हांव सांगतां. एक दीस हिणें म्हाका 
रातचो अडेचांक उठयलो... 

“ह्यंव्हो, उठा. 

“ह्या वेळार?'' 

“हय व्हो, कुवेलकाराल्या नीताक पांच म्हयन्यावेलीं फुलां माळळींच 
कशीं ?'' 

“आतां हांव हाचेर उजवाड कसो घालूं? अशें म्हणून हांवें उश्या 
कड़लो बॅटरी दिवो पेटयलो (आमीं उश्या कडेन अजून बॅटरी दिवो दवरतात) 

“हय व्हो, ताचें लग्न काही अपर्याय कारणां मुळें पुढे ढकलिल्ले 

न्हय? 

“जायत गो.'' हांव जांबयो दीत. 

“हय व्हो, जांबयो कितें दितात, म्हजी तकली हांगां भेरेल्या. ताणीं 
पेपरान जायरात दिल्ली पळेया. 

“'जायत.'' 

“हय व्हो, जायत कितें? वयर माळ्यार चडात आनी रही काडात. 
नाजाल्यार म्हाका न्हीद पडची ना. 

“ह्या वेळार? माळ्यार चडू? तेंय बी कुवेलकारालें लग्न कितले तारखेर 

जाल्लें तें पळोवपाक?'' हांव तापलों. 

““आरे कितें जालां रे तुमचे ?'' आई सालांतल्यान. 

“आगे कुवेलकाराल्या नीताक पांच म्हयन्यावेलीं फुलां माळळीं 
न्हय? - ही. 

तय 

“आगे ताचें लग्न काही अपर्याय कारणां मुळें फुडें गेल्लें न्हय? ती 
तारीख म्हाका जाय आशिल्ली. 

““ती तारीख तुका फुडें उपकारा पडत म्हूण तें कातरण काडून 
दवरिल्ले हांवें. भायर यो तूं आमी हिशोब करुया.” 

मागीर आईन आनी हिणें कोश्टक मांडलें. ताचेवेल्यान कुवेलकारालें 
नीता पांच म्हयन्यावेलीं फुलां माळपाक फिट म्हूण साधारण फांत्यार चार 
वरांचेर तार्णी जाहीर केलें. 

धवळे कित्याचेर करुं येतात? पयलीं धवळ्यांचें स्वरुप घरगुती 
आसतालें. अमक्यालें अमक्याचो हात धरुन पळून गेलें, सुनेचें - मांयचें 
पटना, हाची सोयरीक मोडली ताची जाली. हे विशय आतां ना आशे न्ही, 
आतां कसलेच विशय वर्ज्य नात. मनमोहन सिंग घरा तरी उलयता काय ना 
ते रुपया डॉलराक शंबर केन्ना जातले हाची चर्चा आमगेर जाता. हय, हाका 
तुमी चर्चा अशेंय म्हणूं येता. सोनिया मॅडम तोंडाक खाकी पावडर लायता 
आनी केंसांक सदांच निळो रब्बर बँड घालता आनी हें सगलें काम अंबिका 
म्हणून कोण तरी करता, हें म्हाका शेवत्या कडल्यान कळळें. २ जी स्कॅम, 
रेलगेट, कोलगेट हांकां वाचा आमगेर पयलीं फुटली. फकत आंकड्यावेलें 
शुन्य हांगां थंय जालें तितलेंच. २8७ थंय न्हिदो काडटात, चिनी सैन्य 
आमचे हहत येवन ताणीं थंय फास्ट फूडाचे गाडे घाले हें हिका पयलीं 
कळळें... 

“सोनिया मॅडम अमेरिकेक आतरे पयऱ्यान वता खबर आसा न्हय? 
भयंकर दुर्येस. 

कसले दुयेंस गो तें?'' 

“तुमकां सांग आनी गांवार घाल. राहुलान आनी प्रियांकान पसून तांकां 
सांग म्हूण सांगल्यार हांव कश्शी सांगपार्ची ना. ही नाक फुलोवन. 

“अशे? आसूं तर.  हांवें म्हणले. 

जपानाक च्या पिवपाची पद्धत आसता. उठले आनी च्या पियेवंक 
लागले अशें न्हय, ताची सेरेमनी जाता. तशेंच धवळ्यां बाबतींत. आयलीं 
एकठांय केले धवळे अशें न्हय, ताचीय पद्धत आसा... 

“शेंवत्या, भायर एकटेंचशें उबे रावन च्या घेता? हांगां येवन बस 
मगो.'' - आई ( आशी नांदी जाता). 

“शेवते आमचेर रागार दिसता.'' - ही. 

“तुमचेर रागार जावन आमी खंय वतलीं ?'' अशें म्हणत शेंवतें भितर 
येता. 

“राव गो, बतलीं वेल्यान याद जाली. हालीं तूं नागवेंकारागेर पाविल्ले 
गो? - ही. 

“ना. कित्याक? 

“सद्दा साजची GA0601234 नंबराची गाडी तांच्या दारांत उबी 
आसता मगो!” - ही. 

“नंबर १२३४ असो घेतला म्हणचे पेड नबर. धा हजारां सकल ना. 
- आई. 

“पेजाद पार्टी मेळळ्या दिसता व्हड़ल्याक.' शेंवतें Sings away 

“म्हणचे तुका सगले खबर आसा मगो तर? व्हडल्याचें खंय चल्ला? 
-ही. 

“तीं वास लागपाक दित? तरी वास लागपाचो उरता? आमची नाका 

“कोण फारावलो गो? - आइ. 

60 म्हणचे वास्को रेजिस्ट्रेशन.” - ही. 

“सगले खबर आसा मगे तुमकां, म्हाका थोडें तरी दवरात मगे सांगपाक. 
शेवते तापले. 

“सांग गो तूं आनीक इन्पुट्स दी... - आई. 

“आगे भुरगो वास्कोचो. तुमचें इनफॉर्मेसांव सारकें आसा. बाजारांत 
SAI JEWELLERS म्हण दुकान आसा. मोडावाक भांगर खूब काडटा खंय 
हांवे खबर काडिल्ली. मे म्हयन्यांत लग्न आसतलेंशें दिसता. आमकां कित्याक 
जाय लोकांल्यो खबरी? ' 

“सारके तुजें. होवळीक येतकच कळटलेंच न्हय, कित्याक लिपोवपाक 
जाय आशिल्ले? आमी मोडटलीं आशिल्लीं?'' - ही. 

मागीर मेंबर्स डिसपर्स जातात. 

ही आमची पद्धत जाली. आतां तुमीय हीच स्टायल फॉलो करपाक 
जाय अशें ना. धवळे सुरु करपाच्यो कांय कन्वेन्शनल तरा तुमकां सांगतां... 

१ - हांवें आयकलां तें खरें... ? 

२ - कोणाक म्हणपाचें नही... 

३ - आगो शॉकिंग न्यूज. तूं आयकल्यार उब्यानीच कोसळटलें... 

आता आमीं मॉडर्न जाल्यां म्हणट॒कच धवळे करपाची पद्धतूय बदलल्या. 
आतां तुमकां म्हजे नदरेंत आयिल्ले धवळे सुरु करपाच्यो कांय कंटेम्पररी तरा 
सांगतां - 

१ - तुमगेरुय अशेंच जाता काय कितें गो...? 

२ - हालीं पळे लोकांगेर चल्लां, तें सोसपाचें नही... 

३ - म्हज्यान उलय नासतना राव नजो. कितें करुं? हो सदांच तापता, 
लोकांचें तुका कित्याक लागता काय म्हण... 

अशे हे धवळे. म्हाका तातूंत रस ना. पूण हालीं नागवेंकाराल्या दारांत 
GA030123 गाडी उबी रावता. कोणाची ती सावळ्याक विचारचें पडटलें. 


दि 


सुनापरान्त, २२ सप्टेंबर २०१३ 

आमी लगतात कित्याक्र? 


“आमी जगतात्त कित्याक , मरना म्हणून ?'' सावळ्यान म्हाका 
अचानक हो प्रस्न विचारलो तेन्ना हांवें आंग काडलें. सावळ्याचे तेन्ना दोन पेग 
(सिग्नेचर) पोटांत गेल्ले आनी म्हज्या एक (ब्लॅक डॉग). 

“सावळ्या तुजे दोनूच जाल्या मरे. हार्वे म्हणले. 

“मागीर? तुका कितें म्हणपाचें आसा? म्हाका सोरो लागला?" 

“हय, तुज्या प्रस्नावेल्यान.'' 

“सोरो लागुना म्हणून हावें तो प्रस्न केल्लो. लागिल्लो जाल्यार हांव 
म्हणपाचों, पिते हैं तो जिंदा हैं न पिते तो मर जाते जियो आनंद बक्षी जियो 
सावळ्यान ग्लासांत आनीक दोन बर्फ उडयले. 

“सावळ्या हावें केन्ना चितलें ना मरे हांव कित्याक जगतां तो! हांव 
मरना म्हण जगतां?'' हांवें तोंडांत चणे उडयले (वितोर स्पेश्यालिटी). 

“तुर्वेच कित्याक? कोणें चिंतलां? आमची लोकसंख्या कितली रे? ' 
सावळ्याच्या आवाजाचो वॉल्यूम वाडलो. 

00000022२२. 

“तुका लागतकच तुजो भाई जाता?'' सावळो तापलो. 

7144 

“मागीर ते आंकडे म्हज्या तोंडार मारता शे?” 

“तुर्वेच विचारली नही रे लोकसंख्या? 

“म्हाका भारताची लोकसंख्या कित्याक कपलाक जाय? तें पळोवपाक 

सेन्सस आसा. म्हाका वाड्यार कितलीं बोडकां आसा तीं सांग. 

“आसतलीं देड दोनशें. 

““तातूंतल्या एकल्याक तरी खबर आसा रे आपूण कित्याक जगता 
तो?” 

“दुबाव! म्हाका आनीक एक घाल गो.” हें हांबें वितोरीक म्हणले. 

“हांवें श्रावणांत आमच्या बिरेस्ताराक बुवा हाडिल्लो जाणा मरे? 

“हय. ताका खबर आसा आमच्या जगपाचें प्रयोजन ? 

“कपल! आयक, हांवें दक्षिणा दिली आनी प्रस्न विचारलो, बुवा 
आमी का जगतो ? 

“मागीर?” 

“पयलीं ताणें दक्षिणा भितर उडयली, जाप दिली ना जाल्यार हांव 
परत बी मागत म्हण. मागीर म्हणपाक लागलो, “आम्ही का जगतो ते ऐका, 
जे जे आपणासी ठावे ते ते इतरासी शिकवावे, शहाणे करुन सोडावे सकल 
जन. हाणें आमकां शाणे करपाक एक हजार एक घेतले, ते किरवटीक लावन 
तो गेलो.'' 

“तुका जाप ना ती नाच्च.'' 

''ताचेपक्षी आमचो तुकाराम महाराज परवडलो. आम्ही ते वैखुठाचे 
वासी, आलो याची कारणासी. बुडता जन देखावे ना डोळा, तुका आता 
उपकारा पुरता. हें बाबड्याक पयलीं कळिल्लें जाल्यार आमचे भशेन दिवाळें 
काडचो नाशिल्लो. गीताय आमकां घुस्पायता.”” 

“कशी. रे बाबा?” 

“आत्म्याक एक्स्पायरी डेट ना म्हणटा तो. ट्रान्सफरेबल म्हणटा. 

''वासांसि जीर्णानि यथा विहाय नवानि गृह्णाति नरोऽपराणि तथा 
शरीराणि विहाय जीर्णान्य- न्यानि संयाति नवानि देही. ” 

“म्हाका गीता येना म्हणून तुवें शलोक म्हणलो काय म्हजी जीब दोन 
मारुन लुडबी जाल्या? संस्कृत उच्चार दोन मारुन सारके जाता हें म्हजे 
कडल्यान शीक. तें सोड, गीता सगलें सांगता पूण आमीं कित्याक जगता तें 

सांगिना. आनीक जाय?” 
नाका रे बाबा पुरो जाली फिलोजोफी.'' 
“"हांबें फिलोजोफी विचारुना आनीक एक पेग जाय काय विचारलां 
नाका. म्हजे तीन जाले तुजे कितले?' 

“तूं पेग मेजपाकूच जगता अशें दिसपाक लागलां. पयशे दी आनी घरा 
वच. तें कोंत वितोर करतले. वितोर, भायलो दिवो पेटय गो. '' 

“ये सुनकर हमने मयखाने में अपना नाम लिखवाया जो मयकश 
लडखडाता है वो बाजू थाम लेते हैं.” हांवें वितोरीक म्हणलें. 

घरा येवन हांव माळयेर आड पडून हाचेर गंभीरपणान विचार करपाक 
लागलों. हांव जगतां कित्याक? लोकांचें आमकां नाका. चिंता करीतो मी 
विश्वाची म्हणपी सोळाव्या शेकड्यांत जावन गेले. आमी आतां एकविसाव्या 
शेकड्यांत आसात. म्हणटकच आपलेंच चितल्यार बरें अशें हावें ब्लॅक 
डॉगाच्या अमला खाला आसून लेगीत प्रॅक्टिकली चितलें. वदनी कवळ 
घेता... उदरभरण नोहे जाणिजे यज्ञकर्म अशें म्हणत सदां उंडी उश्टावपी हांव. 
एक दीस लोशणी कड़येक फाटलें शीत घेतकच सावळ्याल्या धाकट्यान 
म्हाका काका तूं जेवपा खातीर जगता काय जगपा खातीर जेवता' असो गहन 
प्रस्न विचारलो. तेन्नाय हांवें घुस्पून विस्वणाचें तळिल्लें पॉस्त जाय आसून 
घेतलें ना, म्हाका याद आसा. 

आमचे तेंपार शाळेत गुरुजी बरे प्रस्न विचारताले. ताका लागून विचारांक 
चालना मेळटाली. एकदां पाटील गुरुजीन आमकां “तुमच्या जिवनाचे उद्धिश्ट 
काय?'' अशें विचारिल्ले. आमी आमच्या चितपाचे ताकी प्रमाणे जापो 
दिल्यो. 

“'मगोचे मतदार बनणे हे माझ्या जिवनाचे ध्येय. - दत्ता. 

“मी गांधीजी सारखा जुने गोव्याला सूप घेतलेल्या मुली बरोबर उबा 
राहणार.'' - नागवेंकार. 

“मी भाऊसाहेबाचा मावळा बनणार.'' - पोरोब. 

“झाले बहु होतील बहु परीया समहा बनणार.'' हांवें म्हणलें. 

“व्वा! जगण्याचे उद्धिष्ट असावे ते असे. गुरं पण जगतात पण त्याना 
उद्धिश्ट नसतं. व्वा छान उत्तर! अशें म्हणून पाटील गुरुजीन म्हाका रंगीत : 
खडू दिलो. म्हजें जिवनाचें उद्धिश्ट सारकें हाचें रंगीत खडू हें प्रतीक आशिल्ले. 
घरा येतकच आईन गोरवांक सुकें तण घालपाक लायलें. 

“आरे तण घाले रे तांकां?” 

“ना. हांव खडू तोखेत. 

“तूं जेवलो मरे? 

“आई हांव जेवलां कारण म्हाका जिवनाचें उद्धिश्ट मेळळां. गोरवां 
जगपाक जाय म्हूण जगतात.” 

“तुजे उद्धिश्ट दोन पेले दूद पिवपाचें, फाटल्या शितार ताक घेवपाचें, 
चपाती लोणी साखर लावन खावपाची, वरणार तुपाची धार जाय. हें सगलें 
तुका उद्धिश्ट नाशिल्लीं गोरवां दितात हें खबर आसा मरे तुका? पयलीं वचून 
तण घाल. फकत वाडता वाडे जाला! आई तापली. 

आईचीं उतरां आयकून हावें तो रंगीत खडू मोखून भायर मारलो, 
कित्याक खबर ना. | 

मनीस वाडटा तसो ताचीं जगपाचीं ध्येयां बदलतात अशें म्हाका 
दिसता. कारण स्कुलांत वतकच हांव झाले बहु... विसरलों. मदीं पाटील 
गुरुजी बाजारांत पिशवी घेवन दिसतकच म्हज्या जगपा फाटलें प्रयोजन 
म्हाका याद जातालें. पाटील गुरुजी आपल्या गांवांक गेले थंयच घात जालो. 

कॉलेजींत पावतकच तेरी आँखो के सिवा दुनिया में रखा क्या है... 
मेरा जीना मेरा मरना इसी पलकों के तले (चिराग, १९६९. मजरुह 
सुल्तानपुर) .म्हजी स्थिती अशी जाली. म्हाका हांव रमा गायकवाडा खातीर 
हे भुंयेर जल्माक आयलां असो साक्षात्कार जालो. हांवें ताका हें सांगलें 
लेगीत, 

“र्मा, हे रगत जे माझ्या धामनीतुन वाहत आहे ते तुज्या साठीच. 
तुज्या साठीच मला ह्या पुण्य पावन गोमंत भुमीवर विध्यात्याने पाठवले आहे 


"हो 0 } 


बर, 

“आमच्याकडे सोमवारी, गुरुवारी, शुक्रवारी मासे खात नाही.'' अशें 
म्हणून रमा भायर गेलें. | | 

“आई हाचे फुडें हांव सोमार, बिरेस्तार, सुक्रारा नुस्ते खांवचो ना. '' 
हांवें जाहीर केलें. 

“थधुमेकाल ! असलीं अभद्रपणा जेवणाच्या ताटार उलोंब नाका. आमीं 
आडवीं, आमकां फकत चार महापंचमी लागतात.'' अशें म्हणत आईन दोन 
कल्लेचे कुड़के म्हज्या पानार घाले. तो दीस सोमार आसल्या कारणान 
चरचरीत तळिल्ले कल्लेचे कुडके खातना, दोळ्यां सामकार रमा गायकवाड़ 
आयिल्ल्यान म्हाका हांव बाटिल्ले भशेन दिसलों. फुडे, कॉलेजींत म्हज्या 
म्हऱ्यांत एक्कूय सलवार कमीज फिरकूक नाशिल्ल्या कारणान म्हजी जीण शीड 
नाशिल्ल्या तारवा भशेन जाली. हांवें सावळ्या कडेन तें उलोवन दाखयलें. 

“तूं अध्यात्मा कडेन वळ. घडये तें तुजे जिणेचें ध्येय आसत. जिणेंत 
अशें घडटकच सगले अध्यात्मा कडेन वळटात.'' सावळ्याचो म्हाका सल्लो. 

“ताचे खातीर वैराग्य येंव नाका?'' - शीड नाशिल्लें तारु. 

“'अध्यात्मांत वतकच तें आपुणूच येता.'' 

हांवें रोखडेच दोन भगवे गुरुशर्ट शिवले (आमोणकार टेलर्स प्रोप. सदा 
आमोणकार). हांव पंचमीक कवळ्यां वचूंक लागलों. देवळांत “शांतता राखावी' 
पाटी आसून लेगीत थंय पावतकच मनाची शांतता भंग जावपाक लागली. हांवें 
बाबुली भटाक सांगून देवतेक प्रसाद लावपाक लायलो. देवतेन प्रसादार भगवो 
शर्ट सोडून चेक्सांचो शर्ट घालपाक सांगले. म्हाका ताचो अर्थ कळळो ना. 
मागीर बाबुली भटान खुलासो केलो... 

“आरे देवता सांगता अध्यात्म तुजे खातीर न्हय.'' 

हांवें देवतेचो निरोप घेतलो आनी घरा आयलों. घरा भायरुच बापूय 
ध्यान लावन सो बशिल्लो, म्हणचे दोळे धांपून बशिल्लो. 

“ध्यान लायलां ? 

“ना. दोळोसो लागलो. कित्याक?'' बापूय दोळे उगडी नासतना. 

“आमीं कित्याक जगतात ? 

““हाची जाप दिवपाक हांव व्यास न्हय आनी तूं शूक न्हय. 

“शूका सारखे वैराग्य ज्याचे..... म्हाका लागना हैं आतांच कवळ्यां 
कळळें. पूण हो एकूच प्रस्न म्हाका सतायता. 

“तू लग्न जा म्हणचे तुका खूब प्रस्न सतायतले. मागीर तुजो हो एकूच 
प्रस्न आपशींच कुशीक पडटलो.'' अशे म्हणून बापायन दोळे उगते केले. 
हांवें दोळे बंद करुन लग्न केलें. बापायन सांगिल्ले तें खरें जालें. आतां खंयचो 
प्रस्न केन्ना सतायत तो नेम ना. आतां आमीं कित्याक जगतात हाची जापूय 
म्हाका मेळळ्या... 

न जीने पर ही काबू है, न मरने का ही इम्तहाँ है 

हकीकत में, इन्हीं मजबूरीयों का नाम इन्सां है 


सुनापरान्त, ०६ ऑटोबर २०१३ 

आमचे तेंपार... 


आमचे तेंपार... हें वाक्य जांच्या घरांत जाण्टेलीं अजून तग धरुन 
आसात, तांच्या तोंडांतल्यान तुमीं केन्ना न केन्ना आयकलांच आसतलें. हो 
'तेप' केन्ना तें सांगपाक मेळना कारण तांकां ^.. आनी 8.0. हातूंतलो फरक 
कळना. त्या तेंपार खोबरे एक वत दाखोवन सुकतालें आनी पीठ करें चान्ने 
पडटालें, अशें हावें एका जाण्टेल्या कडल्यान आयकल्ले. 

“ही केन्नाची खबर?'' हांवें धीर करुन विचारिल्ले. 

''पुर्तुगेजानी बाणस्तारचो पुल उड़ोवचे पयलींची.'' ताणें आपले स्मरण 
शक्तिक ताण दिवन सांगले. हे पिरायेर ताचे तकलेर ओगीच ताण घालो हाचे 
म्हाका पिकासांव जालें. पूण तेंप गोंयच्या सुटकेच्या आदलो हें मात कळळें. 
हांव तेन्ना जल्माक येवंक नाशिल्लों हाचे म्हाका खूब वायट दिसलें. पूण त्या 
तेपार खूबश्यो अप्रूप गजाली घडटाल्यो हें म्हाका आमच्या जाण्टेल्यां कडल्यान 
कळटा आनी हांव त्या गजालींक साक्षी नासल्या कारणान हाचो दोश म्हज्या 
आवय बापायक दितां. 

“तुमचे लग्न गोंयचे सुटके पयलीं जाल्ले पूण म्हजो जल्म सुटके उप्रांत 
अशें कित्याक?'' हांवें हो प्रस्न म्हज्या बापायक विचारिल्लो तेन्ना हांव भुरगो 
आशिल्लो. सावंतान म्हाका, “आमच्या तेंपार घराच्या नळ्यांतल्यान भांगराचो 
धुवर येतालो हे निक्तेंच सांगिल्लें आनी तें आयकून म्हेजी तकली फिरिल्ली. 
ते परिस्थितींत हावें हो प्रस्न बापायक विचारिल्लो. बापायन फकत मान वयर 
केली आनी बोट माळये वटेन दाखयलें. आतां, तो दोश माळयेक दितालो 

काय देवाक तें कळपाक मार्ग ना. हांवेंय विचारलें ना. विचारुनूय कांय 
फायदो नाशिल्लो. 

तेन्नाच्यो घडणुको आयकल्यार त्यो आमकां नवलकथा कश्यो दिसतात. 

“तेन्ना आमीं दारां खंय घालतालीं? गोरवां फुडल्या दारान भितर 
येतालीं आनी फाटले दारान भायर सरतालीं.'' 

हांवें तोंड आ5 करुन आयकलें. घरा येवन हांवें रातचें जनेल उगतें 
दवरुन प्रयोग करपाचो थारायलो. तेन्ना गोंयचेर भाऊसाहेबाचें राज्य चलतालें 
आनी भाऊसाहेबाचें वाघाक सांसपिता अशें पायजेल आमच्या सालांत 
लायिल्लें. तें पळोवन म्हाका ओगीच धीर आयलो. वाघा बरोबर फोटू 
काडटल्याच्या राज्यांत चोरी करपाची कोणाची कापाजदाद! रातचें जनेल 
उगतें दवरलें आनी सुशेगाद न्हिदलों. घरांत कोण्णाक खबर ना. रातीचो 
भाऊसाहेब वाघार बसून, आपल्या राज्यांत फेरी मारता आनी सब ठीक है' 
म्हणटा अशें सपन पडलें. तो आमच्या घरा कडेन पावतकच, उगतें दवरिल्ल्या 
जनेलांतल्यान, जय जय महाराष्ट्र म्हाजा गर्जा महाराष्ट्र म्हाजा हें हावे पद 
म्हणलें. सकाळफुडें कसल्या तरी बोवाळान जाग आयली. पयली नदर 
वण्टीवेल्या पांयजेलाचेर पडली. भाऊसाहेब वाघा वांगडाच आशिल्लो पूण 
सालांत, दोर्येर सुकत घाल्लें बापायचें सवळें, म्हजें कल्सांव, एक तुवालो 
कोणे तरी उगत्या जनेलांतल्यान बड़ी घालून काडिल्ले म्हण आईचो बोवाळ. 

“आरे जनेल कोणें उगतें दवरिल्लें ?”” 

“हांवें.'' हांव दोळे चोळीत. 

आरे पापया, आतां जनेलां उगतीं दवरपाची माणसुकी आसा रे? 
हांगां दाराची. खांच मेळळ्यार पुरो, सगलें घर धुवन व्हरतात. तो काळ उरुक 
ना आतां.'' आईन म्हाका शेंपलायलो. त्या दिसा, बापायन सवळें नासल्या 
कारणान पुडवें न्हेसून पूजा केली आनी हांवें, भाऊसाहेबाचें वाघा बरोबरचें 
पांयजेल सकल देंवोवन थंय भाऊसाहेब पेडां बांदून क्रिकेट खेळटा तें पायजेल 
लायलें. आंसूं! 

क्रिकेटीवेल्यान याद जाली. आमचो एक सोयरो आसा. ताका इकरा 

भुरगीं. ताचे बायलेची हे बाबतींत हांवें मुलाखत घेतिल्ली. तिणेय ती खोशयेन 
दिल्ली. 

“ताचे कितें जालें, आमचे तेंपार खोटल्यांनी भुरगीं जातालीं. कितलीं 
उरलीं, कितलीं गेलीं हाचो हिशेब पसून नासतालो. हांवें दवरिल्लो. आमगेर 
तेरा जाणां जाल्लीं. ताचें कितें जालें (परत) हांकां क्रिकेटीचें पिशे. आमचोच 
एक पंगड आसचो हें एकूच सपन. जालेंय बी तशेंच. सगले चलेच. पयल्या 
दोगांक विजयूच नांव दवरचें म्हण फाटीक लागले.'' 

“विजयूच शें? -हांव. . 

“विजय मर्चंट, विजय हजारे. हांका समजायता सर नाका शेवट जालो. 
शेवटाक एकट्याक लाला दवरलें.'' 

“लाला शें? '- हांव क्रिकेटीचो अज्ञानी. 

“लाला अमरनाथ. दोन अम्पायर मात गेले. 

“कोण ते? - हांव. 

“एकूण तेरा न्हय? अकरांचो पंगड आनी दोन अम्पायर. आमच्या त्या 
तेंपार थर्ड अम्पायर नासतालो.'' सोयरेन कांत सांगले. म्हाकाय वायट दिसलें 
आनी इतले वर्सानी हांव तिचें सांत्वन करुन आयलों. घरा येवन हावें हें आईक 
सांगले. 

“'तुमींय त्याच तेपा वयलीं मगे, आमचो पंगड कित्याक जालो ना? 

“तू कसो जालो तें म्हाकाच खबर! आनी जालो तो माथ्या बोडावेल्यान 
पुरो. - आई. 

बापायन मान वयर काडून सदचेवरी माळयेक बोट दाखयलें. 

त्या तेंपार सगलें सवाय आशिल्ले. तें आमकां जाण्टेल्यांक विचारल्यार 
कळटा. 

नुस्तेकान्नी आमी तांकां फकत 'देव तुका बरो दीस दिंव' अशें म्हणलें 
जाल्यार आंगणात पार्टी रकयतालीं, अशें म्हाका वास्को वेळेर रावपी सोयऱ्यान 
सांगले तेन्ना म्हज्या दोळ्यांत दोन दुकां आयलीं. हांवें आमचे तेंपार कितें जाता 
ते पळोवपा खातीर दारांत झेलांतल्यो खांपी घेवन आयिल्ल्या रोजालीनाक, 

“रोजालीन, देव तुका बरो दीस दिंव'' अशें म्हणून तें आमच्या 
आंगणांत कितें रकयता ताची वाट पळेत रावलों. 

“सेम टू यू, निस्तें जाय जाल्यार भितोर वोच आनी ताटली घेयन यो'' 
ताणें ओर्द सोडली. म्हाका तो तेंप आतां उरुंक ना हाचो साक्षात्कार जालो. 
हांवें ह्या संबंदान म्हज्या बापायक विचारलें, 

“खरें ते, सामकी स्वस्ताय आशिल्ली. भांगरा बिस्कुत्यो आल्या 
कापाच्या मोलाक बाजारान मेळटाल्यो. आज जे गिरेस्त तुका गोंयां दिसतात 
तार्णी त्या तेंपार भांगर भरपूर घेवन दवरिल्लें. '' 

“मागीर तुवें तेन्ना कित्याक घेतलें ना?'' म्हजो प्रस्न. 

“त्या तेंपार फस्कांय सामकी सवाय. मागीर तीं म्हारग जायत म्हण 
फस्कां घेवन दवरिल्लीं. माळ्यार पळे, फस्कांचे मास दाळून दवरल्या ते ' 
अशे म्हणून ताणें देवा कडेन लामण दिवो पेटोवपाक फस्क पेटयलें. म्हाकाय 
केन्ना न्ही तो ताच्या दूरदृश्टीचो अभिमान दिसलो. 

“त्या तेंपार गोंयचो सैम वेगळोच आशिल्लो.'' -सावंत. ( भांगराचो 
धुंवर फेम) 

“म्हळ्यार?” 

“तो सैम वेगळोच आशिल्लो म्हळ्यार आतां आसा ताचे परसु/ 
वेगळो आशिल्लो” सावंताचें स्पश्टीकरण. 

“मात्शें विस्कटावन सांगात न्हय” 

“आतां बोरये सैम ना? 

“आसा तर! ना कसो?” 

“आतां थंय बोरकार ना? 

“आसात तर! बोरकार थंयचेच.?” 

मागीर? आतां बाकीबाब कित्याक जायनात तर? त्या सैमान 
बाकीबाब दिलो. रेंदेर माडार चडून गायनात? गायतात. पात्रीस रेंदेंर परत 
कित्याक जायना?''- सावंत. 


"पयर सुब्रमणी वयर माडार चडून बदतमीज दील बदतमीज दील 

गायतालो पूण म्हाका कांय सुचलेंना.'' -हांव (बाकीबाब इन मेकींग). 

“मागीर हांव तेंच सांगतां. बोरी तीच्च, बोरकार तेच्च पूण पयलींचें सैम 
जाणें आमकां बाकीबाब दिल्लो, तें ना. कळ्ळे?'' 

“हय तर, विस्कटावन सांगलें न्हय तुमी अशें म्हणून हांव घरा 
आयलों. 

“ते फिरगीं गेले आनी ते उडेय गेले हें प्रकरण किते ?'' हावें बस्त्यांवाक 
विचारलें तेन्ना तो पीट मस्तीतालो. 

““हांव नेणो, ते तूं पायक विचार. हांव बस्त्यांवाल्या पाय लागीं गेलों 
तेन्ना तो कोप घेवन बल्कांवार बशिल्लो . 

“आतां माक्ना आयलीं. त्या तेंपार पीट मोस्तीताना कितें पोड़टालें तें 
आतां पोड़ोना, गोमलें ? 

“*कितें पडटाले पाय? 

“तें ट्रेड सेग्रेद ' पायन माडाचो घोंट मारलो आनी दोळे धापले. 

दोळे धांपले हाचेवेल्यान म्हाका याद जाली. त्या तेंपार तांकां सपना 
लेगीत आकांताचीं पडटालीं हें म्हाका एका जाण्टेल्यान सांगले. 

“त्या तेंपार आमच्या सपनांत नेहरु येतालो, कोटाक गुलाब लावन. 
गांधी येतालो, कमराक घड्याळ लावन. सरदार पटेल येतालो, खादार शाल 
उड़ोवन.'' ताणें म्हाका म्हायती दिली. 

““म्हज्या सपनात भाई येता तांबड़ो शर्ट भायर घालून.  हांवें सांगले. 

“येंवनी, कांय नजो, तो आयलो म्हण कांय जायना'' ताणें म्हाका 
समजायलो. 

ह्या सगल्याचेर हांवें अभ्यास केलो. मागीर म्हाका अशें दिसून आयलें 
की प्रत्येकाचो असो तेप आसताच. देखीक, आतांचीं भंकस पदां. बदतमीज 
दील, हलकट जवानी.... तीं आयकतच अशें दिसता, आमच्या तेपा वयलीं 
पदां किते आशिल्लीं !!! गीतकार साहिर लुधियानवी, राजा मेहंदी अली खाँ, 
हसरत जयपुरी, योगेश, शैलेंद्र कितलीं नांवां घेवचीं? हांचेर जीव उवाळून 
उडोवचो. आताच्यो किळस हाडपी नटयो? नाजाल्यार आमच्या तेंपा वयल्यो 

सुंदर नटयो पळेया, रजनीगंधातली, टायटल पदा वेळार जनेला कडेन फाट 
करुन उबी राविल्ली विद्या सिन्हा याद करा, खत्योच सुंदर्‍यो. खरेंच! 
आमचोय तेंप आशिल्लो. 

पयर सावंत सांगतालो (भांगरा धुवर फेम) रामचंद्र कह गए सिया से 
ऐसा कलियुग आयेगा हंस चुगेगा दाना तिनका, कौआ मोती खाएगा. हांवें 
म्हणलें हय सायबा! ळू 


सुनापरान्त, ०६ ऑटोबर २०१३ 

सनयो 


मनशाक करता ती संवय अशें हांव आई कडल्यान आयकत आयला. 


त्या खातीर मनशान जिणेंत बऱ्यो संवयो लावच्यो अशें तिचें म्हणणें. खरें तिचें 
हांव ना म्हणिना. पयलीं रासवळ कुटुंबा आशिल्लीं, घरांत जाण्टीं आसतालीं, 
दिसभर किते करतलीं? मागीर तीं भुरग्यांक बच्यो संवयो लायतालीं. त्यो 
मागीर तांकां फुडाराक उपेगा पड़टाल्यो. शिवबाक जिजाबाई मेळळी. ताचो 
शिवाजी जालो, म्हाका आई मेळळी मागीर म्हजो कोण जालो तें तुमी ठरया. 
ह्या संवयांतूय प्रकार आसतात. संवयो आनी नस्त्यो संवयो. आवय बापूय, 
आपल्या भुरग्याचें, दुसऱ्या कोणेंय (दोन दिसांक रावंक आयिल्ले कडेन) लाड 
करतकच, ताका नस्त्यो संवयो तुमी करू नाकात आं अशे म्हणिल्ले तुमी 
आयकलांच आसतलें. 

म्हाका ज्यो आईन संवयो लायल्यो तातूंत एक म्हणल्यार स च्या 
ठोक्याक उठप. ही संवय म्हज्या इतली आंगवळणी पडल्या की हांव वर्साचे 
३६५ दीस सं क उठता, हाचे सगले श्रेय आमचे आईक वता. लग्न जातकच 
हांव पयल्याच दिसा स वाजून सात मिण्टांनी उठलो, आईचेर आकांत. 

“आरे, किते जालें रे? आई दारां धाड़ायत. 

“आगे कांय ना. लेंग्याची नाड़ी भितर गेल्ली ती आल्फिनेतीन भायर 
काडटालों म्हण मात्सो कळाव जालो. हें जेन्ना आईन म्हज्या तोंडांतल्यान 
आयकलें तेन्ना तिच्या जिवांत जीव अयलो. \e cannot in a moment 
get rid of habits of a lifetime अशें मोहनदास करमचंद गांधीन म्हणलां. 

हांव तांच्या ह्या मता कडेन सामको सहमत आसां. हांव हें ह्या खातीर म्हणटा 


कारण व्हड मनशाच्या सगल्यां मतां कडेन सहमत जांवकूच जाय अशें ना. 
Those who want to perform national service or to have a 
glimpse of the real religious life must lead a celibate life 


whether married or unmarried हेंय बी मोहनदास करमचंद गांधीनूच 
म्हणलां. पूण ह्या मता कडेन आमीं (आमीं म्हळ्यार हांव आनी ही) सहमत 
ना, सोड. तर, गांधीजीन म्हणलां तशें संवयेंतल्यान सुटका करुन घेवप खूब 
कुस्तार. मागीर मनीस संवयेचो गुलाम जाता. ह्या संवयांक लागून नुकसान 
पसून जावं येता. म्हजी मेवणी नलू (माहिमाक आसता) तिच्या लम्नावेळार 
आमकां भरपूर त्रास पडले. तिचें लग्नाचें हांवेंच मनार घेतिल्ले म्हण सांगतां. 
तिचे पांय हालोवपाचे संवयेक लागून सतरा जाणांनी नकार दिलो. ह्या सतराय 
जाणां कडेन नक्षत्र जुळटालें. अठरावे खेपे निरुपाय जावन आमी तिचे पांय 
सोफ्याक बांदले आनी पळोवपाक येवचे पयलींच तिका बसोवन दवरली 
(च्या चो ट्रे हांव घेवन आयलों). पूण हें सगलें पांच मिण्टांच तिगलें... 

“तू सद्याक कितें करता?” चल्याचो बापूय नलूक. 

“सांगतां. मात्शे हात लांब करात आनी पांय बांदल्या ती गांठ 
सोड़ात.''-नलू. 

चल्याच्या बापायन हात लांब करुन गांठ सोडली आनी फुडें कांय 
सांगपा सारके जालें ना. शेवटाक आमकां जेन्ना कळळें हें कांय खरें नही, तेन्ना 
आमीं नक्षत्र दिवचे पयलीं, नलूक कशी पांय हालोवपाची संवय आसा ती 
सांगपाक सुरवात केली. हें काम हिचे आवयन म्हजेर सोंपयल्लें. हांव पयलीं 
चल्याच्या घरा वतालों आनी नलू जशें पांय हालयता ताचें प्रात्यक्षिक 
करतालों. शेवटाक एकट्याक तें पसंत पडलें. एकट्याक म्हणचे आतांच्या 
साडवाक. जेन्ना हांवें प्रात्यक्षिक करुन दाखयलें तेन्ना ताणें च55लता म्हणलें. 
म्हाकाय अजाप जालें. मागीर पळोवपाचो प्रोग्राम जालो तेन्ना हो दोळे 
पिटपिटाबंक लागलो. पयलीं हिचो गैरसमज जावन आव्वयंस म्हणून ही लजून 
भितर गेली. मागीर हांवें बारीक पळेलें जाल्यार, हो सेकंदाक सात वेळां दोळे 

पिटपिटायता (नलू सेकंदाक सात वेळां दावो आनी स वेळां उजवो अशे पांय 
हालयता). अशे रितीन तांचे जमलें. तुमकां हातूंत खूब विनोद दिसतलो पूण 
जाका भोगता ताकाच कळटा. 

हिंदी सिनेमानी एक डायलॉग आसता, जब बडे बात करते हैं तब बीच 
में टोका नहीं करते. जेन्ना जाण्टे उलयतात तेन्ना तांकां भुरग्यांनी उलयल्लें 
आवडना. वायट संवय ती अशें ते म्हणटात, कित्याक म्हणटात तें खबर ना. 
फाटीं हांव एका आमिगागेर गेल्लों. आमी अशेच एके म्हत्वाचे गजालीचेर 
उलयताले... 

आईए मेहरबां (हावरा ब्रिज १९५९) पद म्हणटना, मधुबाला हातांत 
माय्क घेवन, बैठिए आनी इम्तिहां हीं उतरां उच्चारतना, दोळ्यांची हाल चाल 
करता ती पळेतकच म्हाका दर खेपे हार्ट अँटेक आयिल्लेवरी जाता. 'कितें 
अदा रे!' हांवें आमिगाक म्हणलें आनी काळजार हात दवरलो. हें सगलें ताची 
धूव (इयत्ता आठवी) आयकताली. 

“काका, तुमकां मधुबालाची अदा पळोवन कितें जाता? आमच्या 
बाबाक कोणाक पळोवन कितें जाता तें खबर आसा? सांगूं बाबा?'' चलयेन 
मदींच तोंड घालें तशें ताच्या बाबाक हार्ट अँटेक आयलो. 

“आब्सुलात खंयचे कडलें ! हें एक दीस म्हाका गोळ घेवपाक लायतलें. 
ताणें रांदचेकुडीचे दिकेन पळोवन म्हणलें. 'भुरग्यांनी जाण्टे उलयता थंय रावचें 
न्हय. पयलीं भितर वचून अभ्यासाक बस!' ताणें धुवेक ऑर्द सोडली. धूव तोंड 
वाकडे करुन पांय आपटीत भितर गेली. म्हाकाय वायट दिसलें. तिणे आमच्या 
उलोवपांत वांटो घेवचो आनी खूबश्या गोश्टींचेर उजवाड घालचो अशें म्हाका 
मनापसून दिसतालें. 

“आरे तुवें ताका भितर कित्याक धांवडांयलें? अशें करत जाल्यार 
ताचें सामान्य ज्ञान कशें वाडटलें? तूंच फाटीं सांगतालो मरे, ताणें सोमनाथ 
चेटरजी- अवर एबल प्रेजिडेन्ट ऑफ इंडिया असो तीन पानांचो निबंध बरयल्लो 
म्हण. असल्यांनी ताची वाड खुंट्टली.  हांवें म्हजे परीन निशेध नोंदयलो पूण 
ताचो म्हज्या आमिगाचेर कांयच परिणाम जालो ना. तो थरथरत अजुनूय 

रांदचेकुडीचे दिकेन पळेतालो, कित्याक तें खबर ना. म्हाका तरी भुरग्यांनी, 
जाण्टे उलयतात थंयच्यान वचचें अशें दिसना. उलट तार्णी उलोवपांत मोलादीक 
भर घालची अशें दिसता. भुरग्यांनी थंयच्यान वचप अशें दिसप हाचो अर्थ, 
तुमी, ताणी आयकुपाक फावना सारके उलयतात हें जाण्टीं सोईस्कर पणान 
विसरतात. आसूं! 

गोरे सायब जितले टेबल मॅनर्स/ एटिकेट्स बद्दल जागरुक तितलेच 
आमी घळये. आमकां पानार शिता रास आनी तांबडेंच हुमण दिसल्यार पुरो, 
आमीं घोड्यां भशेन धा दिकांनी उधळटात. फकत घोड्यां भशेन आवाज 
मात काड़ी नात. तांच्यांत जेवपाक बसतना, बायलांक पयलीं कदेल ओडून 
दिवपाची रीत आसा. ही रीत हांवें एकदां हॉटेलांत पाळपाचो यत्न केलो. हावें 
कदेल ओडटकच, 'हांव हांगां तुमचे बरोबर बसतलें म्हण कोणें सांगलें ? हांव 
ए थंय बसतलें.' अशें म्हणून ही थंय कोनशाक बेसिना कुशीक वचून बसली. 
हांवें कदेल आशिल्लें तशें भितर घालें. असल्यो संवयों गोरे कातीकूच बऱ्यो. 
सोड! | 

थोड्यांक जेवन धेंकर दिवपाची संवय आसता. ती बरी काय वायट 
तें दर एकल्यान ठरोवपाचें. तांकां धेकर दितकच आत्मो (?) धादोस 
जाल्ल्याची खोस मेळटा. थोडे जेवण जातकच, लसूण वा वोंब्याची कडी 
पिवन धेंकर दितात. तातूंत हऽऽय असो एक रिदम आसता. एक दीस, 
बाबुली भटान असोच धेंकर दिवन, 'तो आपणें राग यमनान दिला' अशें 
सांगिल्लें म्हाका याद आसा. दुसरे खेप बाबुली भट, बिमलां घालून सुंगटांच्या 
हुमणान जेविल्लो. त्या दिसा धेंकर दितकच हांवें विचारलें, “राग यमन? 
'नव्हे, यमन कल्याण. या मध्ये तिव्र मा पण आहे व शुद्ध मा पण आहे' ताणें 
म्हणलें. म्हाका तातूंत लोशणीचो वास सोडून कांयच दिसलें ना. 

आमकां गोंयकारांक भुरके मारुन जेवपाची संवय, चड करुन शिवराक 
जेवण. भुरक्यांचो आवाज आयकतच, रांदचेकुडिंतल्या अन्नपूर्णेक, जेवण बरं 
जाल्ल्याचो अदमास येता जांवये! म्हणुनूच, आदल्या काळांत, जाण्टेले भुरके 
मारुन जेवताले. त्या काळांत, दादले बायलां मदीं कम्युनिकेशन चड जाय 

नाशिल्लें. मुगां गांठी, उड़डमेथी, ताका कडी घेवन भुरके मारप मात्शें बरें जाता 
हें म्हजें वैयक्तिक मत. आतां ह्या भुरक्‍्यांचो कुशीक बशिल्ल्या मनशाक त्रास 
जाता म्हण आपल्या भुरक्यांचेर कंट्रोल दवरप काय ना हें दर एकल्यान 
ठरोवपाचें. भुरके फकत दादलेच मारतात, बायलां मारिनात कित्याक, हो प्रस्न 
म्हाका हो वेळ मेरेन सुटना. पूण बायलांक आनीक एक संवय आसता. कितेंय 
रान्नीर शिजतना, चड करुन हमण बी, ताची रुच पळोवपाक तीं कुलेरान, दोन 
थेंबे अश्शे करुन तोंडांत उड़यतात आनी मागीर रुच पळोवपाक चऽक चऽक 
असो आवाज काडटात. हो आवाज काडल्या शिवाय रुच कळना जांवयें. 
आसू! 

आतांची पिळगी टेबल मॅनर्सा बाबतींत खूब जागरुक जाल्ल्यान पयलींच्यो 
संवयो आतां उरुक नात. कित्याक तें सांगतां. च्या दितना चिक्रा बरोबर आतां 
पिरी कित्याक दितात तें खबर ना. पयलीं, पिरी दिवपा फाटलो असो उद्देश 
आसतालो की तुमी गरम गरम च्या पिरयेंत घेयात आनी फुर्र फुर आवाज काडून 
पियात. पियेवन जातकच चिक्र पिरींत हा55 असो आवाज काडून दवरात. पूण 
आतां ही पिरी फकत शोभेची वस्त जाल्या. त्या भरीक मग आयला. आतां 
पिठ्याचे लाडू कोण करतात? पयलीं हे लाडू खातकच लाड़वांचो पिठो 
तोंडांत, खोंप्यार बसतालो. मागीर तोंडांत हाताचें पयलें बोट घालून अशेंऽ55 
फिरयतकच तो लाडू तोंडांत येतालो. तें बोट मागीर चोखप आशिल्ले. 
नाजाल्यार काल्सांवार पुसू येताले. आतां ते लाडूय गेले आनी खावपीय गेले. 

जेवन खावन तृप्त जातकच तोंड धुंवपाचो सुवाळो. म्हजे सारकेले 
जेवताय चोरा भशेन आनी तोंड धुताय तशेंच. पूण थोडे तोंड धुतात तेन्ना पयलीं 
तोंडांत उदक घेवन कुचुकुचू करुन “चूळ भरतात' मागीर क्लचार पांय दवरिनास्तना 
गियर बदलतकच जसो खऽरऽ करुन आवाज येता तसो ते आवाज करतात. हो 
प्रोसेस ते आलटून पालटून करतात. जर जेवणांत तिकसाण आसत जाल्यार 
नाक फेंऽक करुन क्लियर करप तातुंतूच आयले. पूण ह्याच मनशांक होटेलांत 
बेसिना कडच्या टेबलार बसपाक जिवार येता. 

हांवें ह्यो सगल्यो संवयो तुमकां सांगल्यात हाचो अर्थ म्हाका संवयो 
ना अशें नही. देखीक, सुंदर अशें कितें दिसलें जाल्यार म्हजी मान फॅन कशी 
आपशींच घुंवता, अशें ही म्हणटा. वायट संवय ती, हिणें खूब वेळां सांगून 
पळेलें पूण म्हजी ही संवय कशीच वचना. म्हणलांच न्हय “| 15 8859 10 
acquire habit but difficult to be free of it." 


दि 


सुनापरान्त, ०१ डिसेंबर २०१३ 

स्वदेशे पूज्यते राजा विद्वान्‌ सर्वत्र पूज्यते 

अशें राजेश खन्ना बावर्ची (१९७२) ह्या सिनेमांत म्हणटा. हावें राजेश 
खन्नान म्हणला अशें कित्याक बरयलां, जर हावें हें चाणक्यान म्हणला अशें 
बरयलें जाल्यार तुमी ताका चड वालोर दिवचे नात. थोडक्यांत, बुदूद आशिल्ल्या 
सगल्यांक मान मेळटा हें आमकां वयल्या श्लोकांतल्यान कळटा. 

कोंकणींत बुद्दीक बोड, तकली अशीं कितलीशींच उतरा आसात. 
अशीं उतरां बाकिच्या भासांनीं नात हें लक्षांत घेवपा सारके. चवथीक हांव 
म्हज्या आमिगागेर गेल्लों. तांगेर एक \1 जोड़पें आयिल्ले. तागेल्या चल्यान 
निवेद्य दाखोवचे पयलींच प्रसादाचो दोणो उश्टायलो. तेन्ना म्हज्या आमिगाचे 
बायलेन ताका hat Raju your brain is corrupted? अशें विचारलें. 
हें विचारतकच राजून, मकरांतल्या गणपतीन आनी हांवें आंग काडलें. म्हणचे 
कितें गो? हावे विचारलें. कारण राजू अजुनूय शॉकांत आशिल्लो. “म्हणचे, 
राजू, तुजी बुद्दी भ्रश्‍ट जाल्या? अशें हावे ताका विचारलें भावोजी.' (ती 
म्हाका भावोजी म्हणटा). 

'अशें?' हावें म्हणले आनी आरतींक बसलों. गणपती विसर्जनाक 
रावलो जाल्यार खबर ना. आमच्या भुरगेपणांत आमगेले जाण्टे आमकां 
म्हऱ्यांत आपोबन तुमचे तकलेंत उदक आसा जाल्यार पळोवया रे म्हणत 
आमची तकली हालयताले. आनी मागीर कांय ना मरे भितर अशे शेरो 

मारताले. म्हाकाय वयनीची तकली (हांव तिका वयनी म्हणटा) तशीच 
हालोवन, तातूंत किते आसा जाल्यार पळोवचेशें दिशिल्लें. म्हजो आमिगूय 
म्हाका ह्या कामाक नाका म्हणचो नाशिल्लो, आसू. 

वयर खंय देव बुदूदी वाट्टा. आतां हें म्हाका कशें कळळें हो प्रस्न. 
हें म्हाका आई म्हजो जल्म जायत सावन सांगत आयल्या. 

“आरे देव बुदूद वाटूटालो तेन्ना तूं खंय शेण खावपाक गेल्लो ?'' हो 
तिचो म्हाका दिसपट्टो प्रस्न. आतां हांव, खंयूय बच्चें जाल्यार एकटो केन्नाच 
वचना. हातूंत शेण खावपाकूय आयलें. लग्न जातकच हिचो 10 पळोवन, देव 
बुदूद वाट्टा तेन्ना हांव कोणा बरोबर शेण खावपाक गेल्लों हें म्हाका रोखडें 
कळ्ळें. हांव ल्हान आसतना, म्हज्या मेंदवाची वाड जावंची म्हूण, आई 
बदाम भिजत घालताली आनी मागीर ते म्हाका दिताली. ह्या बदामाचो एफेद 
केन्ना तरी येतलो हे आशेर आमी दोगांय जाणां अजून मेरेन दीस काडटात. 
'मनीस आशेर दीस काडटात' हाचें हें ज्वलंत उदारण. कोणें तरी सांगलें 
म्हज्या मेंदबाक रगत पावना म्हूण. म्हज्या मेंदवाची वाड जायना हे खातीर 
हांवें शिर्शासन करचें अशें ताणीं सुचयलें. हांव बण्टीक तेकून पांय वयर 
करतालों आनी ते पांय धरुन आई बाबड़ी उबी रावताली. तिणें म्हजे खातीर 
कितें केलें ना! पूण म्हजे बुद्दीची वाड पळेतकच तें रगत मेंदवा मेरेन पावना 
अशें दिसून आयलें. अजुनूय हांवें शिर्शासन करपाचें सोडूंक ना. आतां पांय 
मात ही धरुन उबी रावता इतलोच फरक. बुदूदीत फरक कांय पडूंक ना अशें 
आई म्हणटा. 

दोडयाऱ्याचे तकलेंत तीन फातर आसतात हें तुमकां खबर आसतलें. 
पूण कांय मनशांचे तकलेंतूय फातर भरिल्ले आसतात हें तुमकां खबर आसा? 
ह्या फातरांचो आंकडो ताचे तकलेच्या आकाराचेर निंबून आसता अशें जेन्ना 
म्हाका दत्तान सांगिल्ले, तें फट दिशिल्लें. जेन्ना म्हाका आईन तुजे तकलेंत 
फकत फातरुच भरल्यात अशें म्हणलें तेन्ना म्हाका दत्तालें म्हणणें पटलें. एक 
दीस म्हजे पाडे घेतना, हांवें धा तीक सदतीस म्हणलें. त्या दिसा आईन 

बापायक “हय व्हो हाका मोंतेरीगेर व्हरुन हाचे तकलेचो फोटू काडात, तकलेंत 
कितें असा तें तरी पळेयात, तुमकां देवतेचो सोपूत' अशें दोळ्यांत दुकां हाडून 
म्हणलें. बापायनूय खऱ्यांनीच मनार घेतलें पूण त्या दिसा पणजे मळ्यांत लायट 
नाशिल्ले कारणान तकलेचो फोटू आयलोना. ताका लागून म्हजे तकलेंत कितें 
भरलां हें राज हो वेळ मेरेन तशेंच उरलां. 

म्हजे सारकेले, देव बुद्द वाट्टा तेन्ना, तोंड घेवन खंय तरी वतात हैं 
तुमकां कळळें. मागीर देव ही सरप्लस बुदूद आनीक कोणाच्या तरी वाट्याक 
घालता. तांकां ती बुदूद चड़ जाता आनी ताचो उपेग कसो करचो तो तांकां 
कळना. हाचो त्रास मागीर दुसऱयाक जाता, करें तें तुमकां सांगतां. न्यूटनाक 
देवान सुमारा भायर बुदूद दिली. ताका बाबड्याक ह्या हिसपा भायर बुदूदीचें 
कितें करचें ही बुदूद देवान दिली ना. मागीर तो कितें करपाक लागलो, नाका 
त्या गजालींचेर नाका ते विचार करपाक लागलो. त्रास कोणाक जाले, आमकां 
सगल्यांक. न्यूटन बशिल्लो झाडा पोंदा. वयल्यान आपोल पडलें. अशें खूब 
पावटीं जाता (पयर पायणींतल्यान पासार जातना नागवेंकाराल्या माडाची पेण 
पडली, चार नाल्ल आशिल्ले). साधारण बुद्द आशिल्लो कितें करतलो 
आशिल्लो? आपोल कल्सांवार घासून खातलो आशिल्लो. पूण ना, हो 
आमचो सायब, तें आपोल सकलूच कित्याक पडलें ? वयर कित्याक गेलें ना? 
हाचेर विचार करपाक लागलो. आतां हांव ते पडिल्ले नाल्ल घेवन सरळ घरा 
आयलो. चड़ विचार केल्लो जाल्यार नागवेंकार ते घेवन वतलो आशिल्लो. 
न्यूटनान चड विचार केलो ताचो त्रास कोणाक जालो? आपोल वयर गेलें ना. 
ते सकल कित्याक आयले तें शिकपाक भुरग्यांनी ज्यो मानो सकल घाल्ल्यो 
त्यो हो बेळ मेरेन वयर येवंक ना. म्हजे सारकेल्याक तर तें वर्सांची वर्सा शिकचें 
पडलें (८ वर्सा) म्हणून आतां मानेक पटो घालून भोंवतां. 

ह्या न्यूटनान आपली बुदूद जाय थय वापरली ना हाच्यो खूब देखी 
आसात. हांव एकूच सांगतां. घडये तुमी ताची खबर काडल्या आसतली. 
आमच्या गोंयकारांची संवय ती, आसू. ह्या न्यूटनागेर माजर आशिल्ले आनी 

ताणें पिलां काडिल्लीं. तें माजर पिलां घेवन, न्यूटन जंय आमकां त्रास 
दिवपाक तरे तरेचे सोद लायतालो, ते कुडींतल्यान भायर भितर करपाक 
लागलें. न्यूटनाक ताका दार उगडून दिवपाक परत परत उठचें पडूं लागलें. 
म्हणटकच ताणें नवो सोद लायलो. त्या लाकडाच्या पा्टिशनाक दोन बुराक 
काडले, एक व्हडलो माजरा खातीर आनी दुसरो ल्हान पिलां खातीर. जालें, 
तें माजर न्यूटना परस हुशार आशिल्ले, तें पिलांक घेवन व्हडल्या बुराकांतल्यान 
भायर गेलें. न्यूटनान काडिल्लो ल्हान बुराक फुकट गेलो. हें पळेतकच 
न्यूटनाक अजाप जालें, कित्याक तें ताणें खंयच बरोंब ना. 

आर्किमेडीस, हाका बुदवत म्हणचो काय किते हो प्रस्न म्हाका दर 
खेपे मान्न्यान पयलो तांबयो तकलेर रकयतना पडटा. सोद लागतकच, कपडे 
घालऽ नासतना युरेका युरेका म्हणत भायर सरप, हाका कितें म्हणपाचें ? 
आपलें सोडूच, हाका लागून दुसर्‍याक कितले त्रास जातले, हाचो विचार न 
करपी मनशाक बुदवंत म्हणूं येता? हाका देवान चड बुदूद दिवन चूक केली? 
आमच्या भाटांतले फुटीक फळ कित्याक लागऽ ना हाचो सोद म्हाका 
मान्न्यानूच लागिल्लो. म्हाकाय 'मेळळें मेळळें' म्हणत, आसा तसोच भायर 
येवपाचो मोह जाल्लो, ना न्हय. तो हांवें आवरलो. हांवें, मान्न्या भायर 
म्हाका तुवालो घेवन उबें आशिल्ल्या शेवत्याचो विचार पयलो केलो. 
आर्किमेडीसान हें केलें ना. ताका तुवालो घेवन भायर कोण उबें आशिल्लें 
हाचो उल्लेख खंयच ना. म्हाका तुमी बुदवंत म्हणचो अशें हांव म्हणना, 
आसू. 

मराठी भाशेंत धडा शिकवतात' तो इंग्लिशींतल्या 10 18801 a 
९9507 हाचो अणकार केला आसुये! पूण आमचे कोंकणींत मात दुसर्‍यांक 
बुद्‌द शिकयतात. जाका बुद्द ना ताका ती शिकोवप असो अर्थ हांवें म्हजे 
परीन काडला. आनी हो अर्थ काडपाचो म्हजो अधिकार, कारण जायत्या 
जाणार्नी म्हाका तांचे परीन बुद्द शिकयल्या. हांव ती शिकलां काय ना ती 
वेगळी गजाल. एकदां म्हज्या ताटांत कालयल्लें शिमीट पडलें (२:१, 

शिमीट:रेंब). तातूंत म्हाका कांदो सापडलो म्हण दुबाव आयलो. | 

“आगो ह्या शिमीटान कांदोसो मगो'' हांवें दुबाव उलोवन दाखयलो. 

“तें शिमीट न्हय, वांयग्याचें भर्त तें. तुमकां शिमीट शें दिसलें? राव 
तुमकां सारकी बुद्द शिकयतां.'' अशें म्हणून हिणें खऱ्यांनीच सावळ्या 
कडल्यान शिमीटाची कायल हाडून, तें शिमीट फ्रिजांत दवरुन म्हाका सतरा 
दीस खावयलें. हे सतरा दीस, ही म्हाका तें थापयेन वाडटाली. हांव घोरेतां 
म्हण ती म्हज्या नाकाक चिमटो लावन बुदूद शिकयता. ह्या बुद्द शिकोवपाच्या 
प्रोसेसांत एक दीस श्वास बंद जाल्ल्या वरी जालें. दोतोर रायकारान (GMC 
2005) म्हाका 8101911 4९३५ म्हण डिक्लेर केलो. आमचीं घरचीं म्हणचे 
आमगेलीं तिगां आनी ही, दोतोर रायकाराक, तो आमगेर तपासपाक आयिल्ल्यान, 
Brough 4९३५ म्हणप चुकिचें हें समजावपाक लागलीं. तेन्नाच म्हाका 
शिंक आयली आनी हांव सुटलो. 

म्हजे सारकेल्याक, बुदूद नाशिल्ल्याकूच लोक अक्कल घाण दवरल्या 
रे? असो प्रस्न कित्याक विचारतात तें म्हाका अजून सारके कळूं ना. मुळांतूच 
जी वस्त म्हजे कडेन ना ती वस्त हांव घाण कसो दवरतलों ? शाळेत आसतना 
आमकां संभाजीचेर निबंध बरोवंक दिल्लो. तातूंत, संभाजी राजे म्हणजेच 
काशिनाथ घाणेकर हे होय. त्यांचे दोळे घारशे असून त्यांची कुलदेवता 
मल्लीनाथ असावी. आमच्या रमा मावशीची नणंद घाणेकराना दिली आहे. पण 
ती ह्या घाणेकरा पैकी नव्हे. असो दोन पानांचो निबंध हांवें संभाजी राजाचेर 
बरयलो. औरंगजेबान जितले ताच्या जिवाक त्रास दिले नात तितले त्रास ह्या 
निबंधान दिल्या आसतले. जावं. हो निबंध वाचून आमच्या पाटील गुरुजीन 
म्हाका तुजी अक्कल चरायला जाते का? असो प्रस्न विचारिल्लो ही म्हाका 
याद जाता. आनी हावे ताची जाप, बहुतेक अशी सुटसुटीत दिल्ली हीय 
म्हाका याद जाता. 

आमच्या देवांतूय खातीं वांटप जाल्लीं आसा. बुदूद ही गणपती कडेन 
आसा. म्हणटकच ताची कृपा जावंची म्हण ताका देड ते अकरा दीस दवरुन 

पळेलो. दर वर्सा आमकां बरी बुदूद दिवची अशें गाराणें करतां (फेसबुकार 
घालपा सारकें न्हय म्हण घालू ना). शाळा सुटून कितलीशींच वर्सा जालीं 
सरस्वती पुजनाक लागशिल्ले शाळेत अजुनूय वतां. कृपा केन्ना जाता ती 
पळोवया, म्हाका आशा आसा. He dares to be fool and that is the 
first step in the direction of wisdom. 

दडे 


सुनापरान्त, १७ नोव्हेंबर २०१३ 

०६/०६/१६७४ हे तारखेक इतिहासांत म्हत्व आसा. कारण त्या 
दिसा शिवाजी महाराजांचो राज्य अभिषेक जालो. त्याच प्रमाण ०५/०६/ 
१९८१ हेय तारखेक इतिहासांत तितलेंच म्हत्व आसा. कारण त्या दिसा "एक 
दुजे के लिए' हो सिनेमा रिलीज जालो. हो सिनेमा पळेतकच सगळ्यांकूच 
“ही आर मेड फॉर इच अदर' अशें दिसपाक लागलें. हो सिनेमा येवंचे पयलीं 
मेड फॉर इच अदर हाचो अर्थ : 

१. सुख दुख्खांत एकामेकाक साथ दिवप. 

२. एकामेकाक समजून घेवप. 

३. दोगांयची वैचारीक पातळी एक आसप. 

असो कितें तरी आसतालो. हो सिनेमा येतकच ह्या विचारांत व्हडलो 
बदल जाला जावयें. हो सिनेमा थेटरांत लागतकच आमच्या इंगलीश शिकोवपी 
जोशी टिचरीन (एम.ए., मराठवाडा विद्यापिठ) आमकां एकदीस वर्गांत 
सांगलें, 

" |f you want to become made for each other in mar- 
ried life look Ek Duje Ke Liye." 

हाचो चल्यां परस चलयांचेर चड परिणाम जालो. चलयांक मॅच्युरिटी 
चड़ बेगीन येता जांवयें, आसूं. इंटरवाल जातकच चलयो टिफिन बॉक्स 
खातना, (हांव चुन्न घाल्ली पोळी व्हरतालों) 

"You want to become made for each other no?" 

"Thank god our Joshi Teacher told us about Ek Duje 
Ke Liye, otherwise our married life would have become di- 
saster 10?" 

अशें कितें तरी उलोवपाक लागलीं. हैं सगलें म्हजे तकलेवेल्यान गेलें. 
एक तर आमी गांवगिऱया वाठारांतले, दुसरें आमची इंगलीश. डिजास्टर शब्द 
म्हाका डिकशनरींत पळोवचो पडलो, तरी समजलो ना. लग्न जातकच तो 
म्हाका आपशींच समजलो. 

घरा वतकच आईन गोरवांक सुके तण घालपाक सांगलें. गोठ्यांत 
गेल्यार माधू बैल तामूक चाटता आनी तामू शिंगानी माधुची फाट खरपिता. 
म्हाका तीं मेड फॉर इच अदर कशीं दिसलीं. हांवें आईक विचारलें, 

“आई तामू आनी माधू मेड फॉर इच अदर गे?" 

“म्हळ्यार?” 

“म्हणचे तीं एकमेका खातीर जल्माक आयल्यांत?”' 

“नसत्यो गजाली म्हाका न्हय त्या वेळार विचारं नाका. भाज्जेक 
मीठ घालां काय ना तें विसरलें पत्ठे. 

'जि्णेत मेड फॉर इच अदर जावपाक जाय जाल्यार एक दुजे के लिए 
पळे म्हणून जोशी टिचरीन सांगलां.?” 

म्हणचे हो सिनेमा पळोवचे पयलीं लग्न जाल्यांत तांचें आमचे सारकें 
जावप ? 

“तुमचें कितें जालां तर??? 

“आरे आमच्या वेळार अंतरपाट काडऽसर आमी कोणांकडेन लग्न 
जाल्यां तें आमकां खबर नासतालें. एकेक फावट दाखयताले एकट्याक आनी 
लप्राक उबो रावतालें वा रावतालो दुसरोच, लग्न जातकच मागीर आपशींच 
मेड फॉर इच अदर जातात. आमी जालीं ना?” 

अशें? पूण म्हाका हो सिनेमा पळोवपाक जाय. म्हाका तुमी केलां 

तशें करपाचें ना. म्हाका जिणेंत कितें तरी करपाक जाय. 

“लग्न करुन?'' आईन तोप आपटिलो. 

“म्हाका मेड फॉर इच अदर जावपाक जाय. 

“पयलीं णव्बी पास जा मागीर तुका मेड फॉर इच अदर करुया. पयलीं 
भायर वतलो रांदचे कुडींतलो. बायजण! ण्ब्वी पास जायना अजून, मेड फॉर 
इच अदर जावपाक जाय! भुरगींय तसलींच टिचरीय तसल्योच!'' 

दुसरे दिसा परत जोशी टिचरीन (एम.ए., मराठवाडा विद्यापीठ) वर्गांत 
विचारलें, 

"Who looked Ek Duje Ke Liye yesterday?" 

हांव सोडून सगल्यांनी हात वयर केले. 

"| will come to you afterwards. Children, tell me who 
wants to become Vasu and Sapna in married life?" 

हांव सोडून सगल्यांनी हात बयर केले. मागीर जोशी टिचरीन म्हाका 
विचारलें, 

Why you didn't look Ek Duje Ke Liye?" 

"Teacher aai told me everybody becomes Vasu and 
Sapnain married life after they put har in neck after antarpat 
is removed." 

"Ok. You will not become anything in your married life." 

जोशी टिचरीची बत्तीशी म्हाका लागली काय खबर ना. तिणे म्हणिल्ले 
उतरान उतर खरें ठरलें. 

मागीर युनीट टेस्ट जाली. इंग्लीश पेपर पन्नास मार्कांचो. जोशी टिचरीन 
निबंधाक विशय 'रोमियो ज्युलियट एन्ड वासु सपना असो दिल्लो. निबंधाक 
मार्क पंचवीस आशिल्ले. वर्गांतलीं सगलीं पेपर घेवन घेवन बरयतालीं. हांवें 
फकत एक वळ बरयली, Romeo and Juliet is by Shakespeare 
and Vasu Sapna is by K. Balchander. सिनेमाचो पोस्टर पळोवन 

पाठ जाल्लें. शेक्सपियराचें स्पेलिंग चुकिल्ल्यान अर्दो मार्क मेळ्ळो. सोडा. 
एक दुजे के लिए पळोवप कितलें गरजेचें आशिल्ले हें कळिल्ल्यान मागीर 
हांवें हो सिनेमा पळयलो आनी खर्‍यानीच भारावन गेलों. वयूच तें भारावपाचें. 
लग्न जातकच हांवें वासू जावपाचो थारायलें. ह्या काळांत आमगेल्या वाड्यार 
सात वासू आनी चार सपना जल्मांक आयलीं. मागीर फुडारांत आमकां 
“पारुल्या वासू, दत्ताल्या वासू, विठ्ठलाल्या सपना' अशे उले मारचे पडले. 

तर हांवें लग्न जातकच वासू जावपाचें थारायलें. म्हजे कुडीक नवोच 
चुनो काडिल्लो. ताचेर हांवें संध्या' अशें बरोवन हारश्यांत पळेलें, एक दुजे 
के लियेंत सपना 'वासू' बरयता तशें. हारश्यांत पळेतकच तें संध्या दिसचें 
सोडून 'ध्यास' दिसलें, कशें खबरना. त्या दिसानी म्हाका 'आपडिया' 
म्हणपाचें पिशें लागिल्लें. कितेंय विचारल्यार म्हजी 'आपडिया' ही जाप 
आसताली. 

“आरे तुका तळिल्ले दोन कुडके वाडू?'' -आई. 

“आपडिया.'' 

“आरे तुवें शांतीक पेण घाली रे?” (शांती म्हस) 

'आपडिया. 

आई भियेली, तिणें कवळ्यां वचून प्रसाद घेतलो. देवतेन सांगलें ताचें 
लग्न जावनी, 'आपडिया' सोडूच ताका 'आ' सुदूदां म्हणपाक तोंड उगडूंक 
मेळचें ना. आमची देवता ती, तिचें केन्ना फट जालां? 

म्हजी अशी स्थिती जावपाक आशीकुशीचें वातावरण कारण आशिल्ले. 
सगले जाण 'एक दुजे के लिए'मय जाल्ले. कानार अशीं वाक्यां पडटालीं, 

“आगो लग्नाक तूं एकटेंच आयलां गो? तुगेल्या वासूक घरा दवरलो ? ' 

म्हाका आनी हाका अळसांद्याच्या तोंडाकान काजू बियो घाल्ल्यो 
आवडटा. 

“खरे? एक दुजे के लिए मगो तुमी.” 

“'सगलीं जाणां तेंच म्हणटात मेड फॉर इच अदर.” 

म्हाका असले डायलॉग आयकतच आंगार कांटो येतालो. केन्ना म्हजे 
जिणेंत सपना येता अशें जातालें. हें घडपाक कांय वर्सा लागलीं. एकदांचें लग्न 
जालें. आंगार कांटो आयलोना अशें नही, तेन्ना म्हाका कळ्ळें आंगार कांटो 
दोन अर्थानी येता म्हूण. लग्नाचे पयलेच राती आमी 'एक दुजे के लिए, न्हय 
हें कळ्ळें. 

“एक मिनिट रावात आं.” हिणें म्हळे. 

“कितें जालें? 

““कपळाक अमृतांजन सारयतां.'' 

“आगो म्हाका बामाचो वास मात लेगीत सोंसना. 

“म्हाका अमृतांजन सारयल्या शिवाय न्हीद येना. 

“अशे? बरें. 

“एक मिनिट आं 

“आतां कितें जालें? 

““लायट पेटयतां.'' 

“'कित्याक ती? 

““लायट काडल्यार म्हाका न्हीद लागना. घरा हांव न्हिंदतकच आई 
लायट काडटाली, आतां तुमी काडा. 

लग्नाचे पयलेच रातीं अमृतांजनाची बाटली हातांत घेवन लायटीच्या 
बटणा कडेन, सपना केन्ना न्हिदता हाची वाट पळेत उबो रावपाचो प्रसंग जिणेंत 
खंयच्याच वासूचेर येवचो न्ही. 

आईन सांगिल्ले तें म्हाका पटलें. माळ गळ्यांत पडटकच सगलीं जाणां 
'एक दुजे के लिए' जातात. अमृतांजन सारोवन आमी वीस वर्सा वांगडा 
काडलीं ना? | 

'वासू-सपना' हीं सगलीं सपनां. हाचो अर्थ आमी एक दुजे के लिए' 
नही अशे न्हय. म्हाका हीं उतरां ह्या जल्मान आयकूंक मेळ्ळीं हें म्हजें भाग्य, 

“भावोजी नुस्ते उजरायता? तू लक्की आं. You are made for 
eachother.” एकली म्हाका नुस्तें उजरायता तें पळोवन हिका म्हणटा. 
“पापड तुमगेर मिस्टर करता गो? आनी तूं सुकत घालता? एक दुजे 
के लिए मगो! दुसरी म्हाका पापड लाटता तें पळोवन म्हणटा. 
एक दुजे के लिएत वासु पद म्हणटा- हम तुम दोनो जब मिल जायेंगे, 
एक नया इतिहास बनायेंगे. तशेंच हांव म्हजे जिणेंत इतिहास रचयत आसां. 
म्हणून हांव म्हणटा ०५/०६/१९८१ म्हजे खातीर तरी हो एक 


इतिहासीक दीस. 
श 


सुनापरान्त, १७ नोव्हेंबर २०१३ 

तें सगलें त्रयल्यान येता 


गायन, अभिनय, वक्तृत्व (073107), लेखन ह्यो कांय कला आसात 


त्यो वयल्यानूच घेवन येवपाक जाय अशें म्हर्जे मत. ह्यो कला कार्यशाळेत 
वचून आत्मसात करपाक जायनात. मुळांतूच ना जाल्यार कार्यशाळेत कितें 
मेळटलें ? जें घेवन आयल्यां ताका मात कानस मारू येता. हांवें हो विनोद करु 
ना तें लक्षात दवरपाक जाय. कित्याक तें सांगतां. एकदां खंय एके कवयित्रीन 
आपलो पयलो चवर समिक्षकाक वाचूंक दिलो. ताणें वाचलो काय खबर ना 
पूण जेन्ना ती ताचो अभिप्राय विचारपाक परती आयली तेन्ना ताणें 'बरोऽऽ 
जाला आतां तुवें कानस मारपाचें काम करपाचें' असो अभिप्राय दिलो. 
कवयित्री रोखडी मारतां' म्हणून गेली. दोन दिसांनी ती परत आयली. आपलें 
पुस्तक समिक्षकाच्या हातांत दवरुन तिणे विचारलें 'इतली कानस पुरो? वसंत 
मेस्तान मारल्या ती, बरो मारता तो.' मागीर कितें जालें म्हाका खबर ना. थोडे 
दीस हांव समिक्षकाचे खबरीक वतालों, आसूं. तर ही कानस जी हांव म्हणटां 
ती वसंत मेस्ताली नही, तो रियाज. सोड! 

आमच्या रामदास स्वामीनी, 

'बालके श्वापदे पक्षी 

लोभती वेधती मनी 

चित्त निश्चित होती 

धन्य ते गायनी कळा' अशें म्हणलां. 

अशे जरी आसलें तरी ही कला आपल्या गळ्यांत नासतना ती आसा 

असो गोड गैरसमज करुन घेतकच आयकुप्याक येता त्यो मागीर कळा. 
आमचे हिणें आनी तिचे बघिनीनी पंद्रा आगोस्टाक स्वातंत्र्य सैनिकां खातीर 
जाल्ल्या एका खास कार्यक्रमाक सागरा प्राण तळमळला' हें आमच्या 
स्वातंत्र्यवीर सावरकराचें पद जीव तोडून म्हणलें. हें पद तांचे कडल्यान 
आयकून मंडपा भायर वतना सगल्या स्वातंत्र्य सैनिकांनी आमी पयलीं 
ब्रिटिशां खाला आशिल्ले तेच बरे आशिल्ले' अशी प्रतिक्रिया दिल्ली. 

आतां “बाथरुम सिंगर्स' म्हणून गावप्यांचो एक वर्ग आसा. जांकां 
आवाज ना पूण गातात ते बाथरुम सिंगर्स. तातूंतूच ते धन्य जातात. बाथरुमांत 
गावपाक आवाजाची गरज ना हें कोणें ठरयलें तें म्हाका जाय. म्हाका ह्या 
बाथरुम सिंगर्सांक लागून जें भोगला तें हांबूच जाणां. एकदां माया म्हयन्यांत 
आमगेर म्हजी मेवणी नलू (माहिमाक आसता) आयिल्लें. ताचो घोव म्हणचे 
म्हजो साडू बाथरुम सिंगर. तो न्हावपाक वतकच ठंडे ठंडे पानी से नहाना 
चाहिए. अशें म्हणून माथ्यार तांबयो वतयतालो (आमगेर हांडो तापयतात). 
ती आयल्यां त्या दिसा पासून म्हाका 0015103101) जावपाक लागलें. 
इतलीं वर्सा सगलें सुरळीत चलतालें. कितें जालें कळना. हांवें रोखडी दोतोर 
रायकारागेर (5९1107) धांव मारली. आमचो फॅमिली दोतोर तो. ताणें म्हाका 
रोखडो प्रस्न केलो... 

“नलू आयलां रे?" 

“ह्य” 

''तूं संडासांत वचपाक ठंडे ठंडे पानी से सुरु जाता मरे?" 

"हय. '' हांव अजापान. 

““तुजो टायम बदल, ठंडे ठंडे पानी पयलीं नाजाल्यार मागीर, (हें 
ताणें प्रिस्क्रिप्शनार बरयलेंना) 

हांवें ताणें सांगलां तशें केलें आनी खरेंच सगलें पर्थून सुरळीत जालें. 
हाचें उलट म्हजो आजो आशिल्लो. तो बांयचेर माथ्यार कळसुली रकयतना, 
'जय गंगे भागिरथी... ' गातालो तेन्ना वयल्यान गंगा आयिल्ल्याचो सगल्यांक 
साक्षात्कार जातालो अशें बांयचेर तेन्ना न्हाताले ते सांगतात. हे खातीर तो 

बांयचेर न्हावपाक वतालो तेन्ना ही अनुभुती घेवपा खातीर, वाड्यावेले सगले 
जाण बांयचेर मुद्दाम त्याच वेळार न्हावपाक वताले. बांयचेर मागीर घे55 
गर्दी. ही गजाल म्हाका म्हजी आजी दोळ्यांनी फकत गंगाच न्ही जमुनाय हाडून 
सांगताली. अशी ही आवाजाची किमया. बाथरुमांत गावपाक आवाज भसाडोच 
आसपाक जाय अशें ना. तुमचें मत म्हाका खबर ना. सोड! 

आतां आवाजा खातीर अमकें खावपाक जाय तमकें खावपाक नाका 
ह्यो गोश्टी मुळांत आवाज नाशिल्लेच ठरयतात. किशोरकुमार सगलें खातालो 
हें म्हाका दत्तान सांगलें. मदीं सगले गायक पान खातात म्हूण दत्तान आपणेंय 
सुरु केल्ले. 

“दत्ता, पान केन्नाच्यान खावपाक लागलो?'"' - हांव. 

“वाड्यावेलीं नाटकां जायसर खातलों.'' दत्ता तोंडांत सुपारी उडयत. 

“ताणें कितें जातलें?'' 

“आबाजाक धार येतली. बाल गंगाधर टिळक सुपारी खातालो, ताच्या 
आवाजाक धार आशिल्ली. “स्वराज्य माझा जल्मसिद्ध हकक आहे... हे ताचें 
वाक्‍य अजरंवर जालें. '' 

“ते ताणी सुपारी खावन म्हणिल्लें?'' हांव अज्ञानी. 

"हय तर! तेंच हांव तुका सांगूक सोदतां.'' 

“अशें?” - हाव. 

हांवें मागीर दोन दीस म्हज्या गद्य आवाजाक धार काडपाक सुपारी 
खावन पळेली. फाटलो एक दांत पडलो, आवाजाक धार काय आयलीना. पूण 
सगल्यांक हें पटता अशें ना. फाटीं हिणें एके गायन स्पर्धेत वांटो घेतिल्लो. हिचें 
पद आशिल्ले फुल तुम्हे भेजा है खत में...' (सरस्वतीचंद्र १९६८). हावें 
म्हणलें दिदीन (हांव लताक दिदी म्हणटा) ह्या पदान 'फुल' म्हणटना बरोऽ 
जागो घेतला. रातर्ची पानार तळिल्लीं शेतकां पडलीं, तेलाचो वास ना. 

“आगो तेल सोंपलें काय कितें गो? हांवें बेजार जावन विचारलें. 

“'हांबें तीं उबेर तळ्ळ्यां.'' 

“'कित्याक गे बाये?'' हांव पासियेंस काबार जावन. 

“फाल्यां “फुल तुम्हे भेजा है खत में' पद म्हणटना लता दिदी भशेन 
जागो घेंब नाका? तेल म्हज्या आवाजाक मारक. '' 

तीं उबेर तळिल्लीं शेतकां खावन फुडें सर्त जातकच त्या फुलाचें, त्या 
जागेचें कितें जालें हें विचारपा खातीर म्हजे कुडीत उब उरु नाशिल्ली. 

आतां नाच नाचपाक 072०९ लागता नाजाल्यार आंगण वाकडं 
जाता. ही 978९ वयल्यानूच येता. हांव किते म्हणटां तें जाणी गुरु केलुचरण 
महापात्राक नाचतना पळेला तांकांच कळटलें. $९९7 91808! पूण हांगां 
सगले थापेच नाचतात. आमचो थापो खंय तरी कसलो तरी नाच शिकून 
आयलो आनी त्या भांडवलाचेर आधा है चंद्रमा....' हो नाच बसयलो आनी 
नाचपाक लागली. कितें नाचताली खबर ना पूण सालांतलो आमचो फोर 
सकल आयलो. हांवें बोमी मेस्ताक (आमचो विश्वकर्म) आपयलो. 

“बाबा आधा है चंद्रमा नाचल्या बरें आसा आनीक आधा नाचल्यार 
फोर सीधा सकल येतलो.'' ताणें फोराक पळेत म्हणलें. हांवें हें हिका म्हणलें 
आनी मागीर नाच बंद जालो. 

अभिनय होय भी आंगांतूच आसता. कसो तो सांगतां. हांबूय बी एक 
अभिजात कलाकार. जेन्ना हांव पयलेच खेप फेल जालों तेन्ना बापायन 
विचारलें 'तुका मात्तुय लज दिसना रे? म्हज्या दोळ्यांनी ग्लिसरीना शिवाय 
टक्क करुन दोन दुकां आयली. 

"Daddy, to realise value of one year ask a student 
who failed a 9734९" हांवें घोगऱ्या आवाजांत म्हणलें. बापायचे दोळे 
भरुन आयले. 

“हाचे फुडे तुर्वे प्रत्येक वर्स वगडायल्यार लेगीत हांव तुका विचारचों 
ना.'' ताणें म्हजे फाटीर हात फिरयत म्हणले. 

असो हो अभिनय, तो अडेचो आसून चलना. दत्ता अभिनयाचे 
कार्यशाळेक गेलो. कार्यशाळा महाराष्ट्रांतलो एक नटवर्य घेतालो. दत्ता शिवाजी 
जाल्लो. 

'कुठे गेले ते सगळे मावळे? दत्ताक नटवर्यान हो डायलॉग म्हणपाक 

लायलो. दत्ता हो डायलॉग दनपारखें नुस्त्याक कितें घेतलां गो?' हे चालीर 
म्हणटालो. 

“दत्ता साहेब तुम्ही शिवाजी महाराज आहात हे विसरु नका.'' नटवर्य 
काकुळटेक आयलो तरी दत्ताक कशेंच जमना. मागीर हांव काकुळटेक 
आयलों. हावें दिमी मारली... 

“दत्ता शिवरायाचे आठवावे रुप, शिवरायाचा आठवावा प्रताप, 
शिवरायाचा आठवावा साक्षेप भुमंडळी.'' हावें म्हणले. 

दत्तान परत डायलॉग मारलो. हे पावटीं ताणें तो 'नुस्त्याक बरोऽऽ सुवाद 
नाशिल्लो' हे चालीर मारलो इतलेंच. 

आतां उलोवप, परत One has to be a born orator. Pericles, 
Demosthenes, Churchill (Winston) हे सगले खंयचे कार्यशाळेत 
गेल्ले? आमचो दत्ता पांचशे रुपया दिवन पब्लिक स्पिकींग कोर्साक गेल्लो. 
ताका कोणें तरी सांगिल्ले खंय, टिळक भाशण करतना आपल्या कोटाचे काय 
बंडीचे बुतांव घुंवडायतालो. निमणे दिसा दत्ता उलोबपाक उबो रावलो. टिळका 
भशेन आपल्या शर्टचे बुतांव घुंबडावपाक लागलो. सगले बुतांव हातान 
आयले तरी My sisters an ७7०१९7७ हाचे फुडें दत्ता पावलोना. हो जालो 
दत्ताचो अणभव. 

आतां लेखना विशीं. लेखक, कवी हे ठरोवन जातात? हांव बाविसाव्या 
वर्सा 'कवी जालों, विसाव्या वर्सा लेखक जालों अशें थोड़े म्हणटात, म्हणूं 
बाबड़े. मागीर तांचे साहित्य वाचतकच तो कित्याक लेखक जालो असो 
आमकां प्रस्न पडटा. आसू आशिल्लो तसोच अशें आमकां दिसता. हांवूय 
लेखक जावपा खातीर एके कार्यशाळेत गेलों. आमकां मार्गदर्शन करपाक 
साहित्य आकादेमी फावो जाल्लो आनी तो पुरस्कार स्वीकारिल्लो लेखक (णव 
पुस्तकां आनी दोन पुस्तकां छापपाचे वाटे) आनी एक कवयित्री साहित्य 
आकादेमी मेळूना पूण फुडाराक तो मेळपाचो खात्री आशिल्ली (पांच पुस्तकां 
आनी दोन छापपाच्या मार्गार) हीं लाभिल्लीं. पयल्या सत्रांत च्या-पाणी जालें. 
दुसऱ्या सत्रांत प्रत्येकाक कवी जातलो काय लेखक अशें विचारलें आनी जापे 

प्रमाणे लेखक आनी कवी अशे दोन गट केले. लेखक जावंक सोदतल्याक 
“समग्र शणै गोंयबाब खंड १-४ ' वाचपाक दिले आनी कवी जावंक 
सोदतल्यांक बाकीबाबाचीं पांयजणां आनी सासाय' दिलीं. तिसऱया सत्रांत 
जेवण जालें. चवथे सत्रांत आमकां ह्या पुस्तकां पासून इन्सपायर जाले काय 
विचारलें. आमी “हय' अशी जाप दितकच आमकां बाकीबाबा पासून 
इन्सपायर जावन एक कविता बरोवंक सांगली. सगले जाण बाकीबाबाल्या 
“त्या दिसा वडा कडेन' हे कवितेन इन्सपायर जाल्ले. प्रत्येकान हीच कविता 
झाड आनी वेळ बदलून बरयल्ली. देखीक, त्या दिसा मस्का कडेन भर 
दनपरां... हावें कवी जावंक सोदतां अशी जाप दिलले कारणान म्हाका 
बाकीबाबा कडल्यान इन्सपायर जावचें पडलें. च्या घेवन हांव इन्सपायर 
जालों आनी एक हटके कविता रचली. सुरवेच्यो वळी अश्यो आशिल्ल्यो... 

केंसांक तुज्या गो फुलतलीं फुलां 

तुका कित्याक गो त्यो फातयो 

बाकीबाबाचे मराठी कवितेचे वाटेक कोण वचूंक नाशिल्ल्या कारणान 
म्हाका पयलें इनाम फावो जालें. बरोवपांत सातत्य राखल्यार कोंकणींक बरो 
कवी मेळटलो अशें भाकीत जालें. सावळ्याच्या दोळ्यांत दुकां आयलीं. “तूं 
हें सगलें वयल्यान घेवन आयला दिसता.” सावळ्यान म्हणलें. सावळ्याच्या 
तोंडांत साखर पडूं. 

तळीराम 


एकच प्याला नाटकांतलें तळीराम हें अजरंवर पात्र. हें पात्र आपले 


तांकीर अजरंवर जालां हें लक्षांत घेवपा सारकें. हें पात्र बाकिच्या पात्रां सारकें 
न्हय. नटसम्राट नाटकांतलो अप्पासाहेब (कुणी घर देता का घर) म्हणलें की 
दोतोर श्रीराम लागू आमच्या दोळ्यां समोर उबो रावता. तो मी नव्हेच म्हणचे 
प्रभाकर पणशीकर अशें समीकरण जाला. हीं पात्रां त्या त्या नटाच्या अभिनयाक 
लागून अजरंवर जाल्यांत अशें आमचें (हांव, सावळो, दत्ता) प्रामाणीक मत. 

“तळीराम जाणा जावन घेवपा खातीर कुट्ट करुकूच जाय अशें ना. अशें 
मत सिम्नेचराचे दोन पेग पोटांत वतकच दत्तान उक्तायलें. म्हाकाय तें पटलें. 
तळीराम म्हाका खूब लागचो. हें वाचतकच जायतीं जाणां (स्त्री पार्टी) 
कुच्छित्रीपणान हांसल्यात जातलीं आनी आतां खंयूय मेळत जाल्यार जाता 
तितलीं लागीं येवन तोंडाचो वास घेवपाचो यत्न करतलीं हेय बी हांव जाणां. 
घेंबनी बाबड़ीं. आज तशेय मनीस मनशां पासून पयस वचत आसात. आमसूं! 

तळीराम हो बेबदो नही, हें आमचें (आमचें म्हळ्यार कोण कोण हें 
तुमकां आतां कळळां जातले) मत. तो फिलोजोफर, हें कळपा खातीर नाटकाचो 
तुमकां बारीक अभ्यास करचो पडटलो. आज रस्त्यार बेबदो दिसत जाल्यार, 
हो पळे तळीराम वता अशें कोणेंय म्हणल्यार आमकां वायट दिसता. कारण, 
तळीराम पिवन रस्त्यार पड़ना. तळीरामाचे स्वताचे विचार किते हें जाणून घेवप 
गरजेचें. तो म्हणटा मद्यपान हे बहुतांशी हलक्या लोकांच्या हाती गेल्यामुळ् 
संभावित समाजाकडुन दारूची जी हेटाळणी होते ती बंद व्हावी, मद्यपानाच्या 

व्यसनाला सभ्य स्वरूप यावं. खरेंच हो लाखा मोलाचो विचार. आमी रस्त्यार 
पिवन पडिल्ल्या बेबद्यांक पळोवनूच सोरो वायट म्हणटात. हेच लोक सोऱ्याक 
बदनाम करतात. जेन्ना आमीं फाय्व स्टार हॉटेलांनी पार्टेक वतात तेन्ना आमचो 
सोर्‍या बद्दलचो राग, किळस खंय वता? आज मेरेन हांवें थंय कोणाकूच (स्त्री 
पार्टीक) नाकाक लेंस धरिल्लो पळोंव ना. कारण थंय सोच्याक प्रतिष्ठा 
आसता. हांवें थंय, कवळ्यां णव वारी न्हेसून अभिषेक करपी बायलांक 
लेगीत चियर्स करतना पळेल्यांत. 

हांव एकदां आमच्या हाय क्लास सोसायटींतल्या सोयच्यांगेर (म्हजे 
हाय क्लास सोयरे आसात) रातीक उरलों. रातचें आठांक सुमार सोयच्यान, 
बसुया न्हय? असो प्रस्न केलो. इतले बेगीन?' हांवें प्रस्न केलो. कारण 
आमगेर तर रातचे आठांक दीस उदेता आनी आमीं बारांक जेवतात. 'इल्लिशी 
घेवया' दोळे बारीक करुन सोयऱयान आंगठो आनी पयले बोटान सिनाल 
केलें. हॉलांतल्यो लायटी एकदम डीम जाल्यो आनी गुलाम अली गावपाक 
लागलो. सगलें अप्रूप! भाभी भितरल्यान ग्लास आनी जॉनी वॉकर घेवन 
आयली. तीय आमच्या बरोबर इल्लीशी घेवपाक बसली. किते दृश्य तें दिश्ट 
लागपा सारकें! म्हाका तें फ्रेम करुन घरा हाडचेंशें दिसलें. अशीं मनशां 
सोच्याक प्रतिष्ठा हाडटात. तळीराम आमकां हेंच सांगता. 

एकदां सोरो घेतलो म्हणटकच ताचें व्यसन लागता हें सामकें फट. 
तशें जाल्यार म्हाका कित्याक लागूं ना? हांव सुक्रारा सोरो घेना. सुक्रार 
करतां म्हण न्हय, सुक्रारा वितोरिलें बार बंद. कितेंय आसूं पूण कंट्रोल आसा 
न्हय! जायत्या खेपे घोवाक वा पुताक व्यसन लागलें की सोऱयाक दुशण 
दितात तें सोरकें न्ही. आपलेंच नाणें खोटें म्हण ताणीं ओगी बसपाक जाय. 
हेंच मास्तरान (हांव गडकरीक मास्तर म्हणटा) एकच प्याला नाटकांत 
दाखोवपाक जाय आशिल्ले अशे म्हाका दिसता. मास्तराची सिंधु सामकी 
दुर्बळ आनी रामलालाचें फकत तत्वगिन्यान आयकुपाचें. आपल्या भावोजीचें 
व्यसन सोडपाक लावप ताका जमलें ना. ताका मनशाची पारख ना तें 
पयल्याच अकांत आमकां कळटा. तो आपले भयणीक म्हणटा, ताई, हा 

सुधाकर म्हणजे ह्या जनसमुद्राच्या गरीब तळाशी सापडलेलं एक अमूल्य रत्न 
आहे. तशें जाल्यार ह्या रत्नाची सोऱ्याक लागून अशी अधोगती कित्याक 
जांवची? तो फुडें म्हणटा आणि लाभल्यावर त्यांना हाती ठेवणं तर फारच 
कठीण. म्हणचें रामलालाक, सुधाकर हातांत उरपा सारकें कूळ न्हय म्हण 
पयलींच खबर आशिल्ले. मागीर भयणीचें ताचे कडेन लग्न लावन कित्याक 
दिलें? आमी मात ओगीच तळीरामाक दोश दितात. 

तळीराम सुधाकराक समजायता की तुजो अपमान जाला ताचो तुका 
चार दिसांनी विसर पडटलो. सुधाकर कसोच आयकना जातकच तळीराम 
ताका उपाय सुचयता. तो म्हणटा- तुम्ही थोडी दारू घेऊन स्वस्थ पडून राहा. 
हो, दारू! इतकं दचकण्याचं काही कारण नाही! व्यसन म्हणून दारू अतिभयंकर 
आणि निंद्य आहे हे मलाही कबूल आहे. पण आपणाला पण केवळ औषधाकरता 
ती घ्यायची आहे. ही एवढीच फक्त एकच प्याला. आतां इतलें सगले सांगून 
लेगीत तळीरामाक सगलो दोश कित्याक? हें म्हाकाच कित्याक, नाटक 
बरोबपी मास्तराक पसून कळचें नाशिल्लें. मास्तरान हैं नाटक वयाच्या बत्तीस 
वर्साचेर बरयलां आनी नाटक माचयेर येवचे पयलींच ते भायर पडले. ह्या 
नाटकाचीं पदां लेगीत विठ्ठल सिताराम गुर्जर हांणी बरयल्यांत हें लक्षांत घेवपा 
सारके. 

ह्या नाटकाचो बारकायेन अभ्यास केलो जाल्यार आमकां अशें दिसून 
येता की तळीराम होच नाटकाचो हिरो. सुधाकर सामको बाब्यानिरांजन, सिंधु 
फकत सती सावित्री आनी रामलालाचीं फकत तोंडाची बाता आयकुपाचीं. 
म्हाका दिसता तळीरामूच हें नाटक आपल्या खांद्याचेर पेलून व्हरता. एका 
समिक्षकान, तळीरामाच्या बुरख्यातूनही गडकरीच बोलत आहेत आणि म्हणूनच 
तळीरामाचा विनोद्‌ केवळ थड्टेवारी नेण्याची आपली छाती होत नाही, अशें 
म्हणलां. थोडे अतीशाणे जांचो कायच अभ्यास ना, ते म्हणटात की मास्तरानी, 
आपल्या पिवपाच्या व्यसनाचेर हें नाटक बर॒यलां. ह्या शाण्यांक त्या वेळार 
आचार्य अत्र्यांनी फावो ती जाप दिल्या. गडकरी कितें आशिल्ले हें जाणां 
जावपा खातीर, ताणीं, अत्र्यांचे, आपले सत्तरीचेर केल्ल्या सत्काराक जाप 

दितना पुण्यांत केल्लें भाशण वाचचें. आमी कितलेय पेले सोरो पिले तरी 
एकच प्याला सारक्या नाटकाचें एकूय पान बरोवन जावंचें ना हें म्हर्जे मत. 

विद्वानाचें अशें मत की सोऱयाच्या पयल्याच घोंटाक तुमीं ना म्हणपाक 
शिकपाक जाय. एकदां पयलो घोंट घेतलो की सोऱयाचें व्यसन जें तुमकां 
लागता तें जल्मभर सुटना. हाचेर, तळीरामाची खूब मतां आसात. तातूतलें 
एकूच मत जें सोरो घेवपी आनी न घेवपी, दोगांकूय पटपा सारकें तें तुमकां 
सांगतां. एकदा नुसती माळ घातल्यानं उभा जन्म बायकोचा लबेदा बिलगतो 
ना? म्हणून बायका करायचं टाकलं का आहे? हें वाचतकच खूब जाण 
पुस्तक सायडीक दवरुन ताळयो वाजयतले, म्हाका खबर आसा. ह्या नाटकाक 
शंबर वर्सा जायत आयलीं तरी हो तळीरामाचो डायलॉग वाचतकच वा 
आयकतकच ताळयो मारीन दिसता कारण तो आमच्या काळजाक हात 
घालता. बायल चिकटूटा ती वायट न्हय तर सोरो चिकटूटा तो वायट 
कित्याक? हो तळीरामाचो प्रस्न. बरोबर ताचें. सोरो बायलां परस कितलोसोच 
सुपिरियर हें हांव म्हणटां (| make this statement with great re- 
500190॥/) तुमकां हे म्हणपाची कापाजदाद ना. ती कापाजदाद येवपाकूय 
एक घोंट पोटांत वचपाक जाय. ना जाल्यार तुमी तोंड उगडचे पयलीं शंबर 
खेपे रांदचेकुडीचे दिकेन पळेतले. आसूं! 

सोरो सुपिरियर अशें हांव ओगीच म्हणिना. तळिरामान सोरो पितकच 
मनीस कसो सुधारता तें आमकां पटोवन दिलां. मद्यपी कधी खोटं बोलत 
नाही! कारण खोटं रचून त्याला कधी सांगताच येत नाही! मद्यपी कधी 
कुणाची कुणाजवळ चहाडीही करत नाही. कारण, मागं कोण काय बोलला 
याची त्याल आठवण नसते! तो कधी कुणाचा विश्वासघात करीत नाही, 
कारण त्याच्यावर कुणी विश्वासच ठेवीत नाही! हें वाचतकच तरी हांवें कितें 
सांगलां तें तुमकां पटलां आसतलें. आतां परत रांदचेकुडीचे दिकेन पळोवपाची 
गरज ना. 

आमकां आमच्या घराण्याचो नस्तो अभिमान! चड करुन आमकां 
गोंयकारांक. 'म्हजो पणजो कोल्हापूर युनिवर्सिटींत, १९३३ सालांत, संस्कृत 

भाशेंत पयलो आयिल्लो.' हें वाक्य हांवें, जाणे, मुंबय युनिवर्सिटीचो इकॉनॉमिक्स 
पेपर, १९८५ ते हो वेळ मेरेन क्लियर करुना, हाचेकडल्यान आयकलां. 
तळीरामाक असलो नस्तो अभिमान ना. तो आपल्या बापायचो फोटू चार 
आण्यांक विकता आनी ताचें तो समर्थन करता, मग यात वडिलांचा नावलौकिक 
वाढला की कमी झाला? अग, आजकाल बाजारात शिवाजी- बाजिरावां 
सारख्या महात्म्यांच्या, फार काय, देव दिकांच्या सुद्धा तसबिरी दोन आण्याला 
मिळतात. त्यांच्या पेक्षा आमचे वडील ज्यास्त होते वाटतं? हें तत्वज्ञान 
आयकतच तुमच्या तोंडांतल्यान व्वा तळीराम! आयलेंना? हें वाचतकच 
तुमीं सालांतलीं सगलीं फेटे बांदिल्ल्यांची आनी कपाळभर कुकूम लायिल्ल्यांचीं, 
पांयजेलां देवोवन. तीं विकूक काडचीं अशें हांव म्हणिना. फकत तळीरामाक 
खुले दिल दाद दिवंची हीच मागणी. 

मनीस एकदां पियेतकच ताका कसलेच भान उरना अशें म्हणटात. ताचे 
जिबेचेर ताचो ताबो उरना. तो तोंडाक येता तें बडबडटा. पूण आमचो तळीराम 
बायलेक तापयता तातूंत सुद्दा यमका आसतात. देखीक, तो बायलेक रागान 
म्हणटा- जातेस का पितेस? चल, घे दारूचा घोट की घेऊ नरडीचा घोट? 
एकेकडेन बायलेन पसून ताची विद्वत्ता मान्य केल्या. ती (गीता) म्हणटा - 
तोंडावर तर सरस्वती बसली आहे तुमच्या! बायलेकडल्यान सर्टीफिकेट मेळटकच 
दादल्याक आनीक कोणाच कडल्यान सर्टीफिकेट मेळपाची गरज नासता 
कारण हें सर्टीफिकेट मेळप भोव कठीण. 

आमचेर कसलेंय सादे संकट येत जाल्यार आमी आबूज जातात. 
तळीरामाच्या सामकार साक्षात मृत्यू उबो आसतना लेगीत ताची विनोदी बुद्धी 
शाबूत आसता. तो दोन दोतोरांक पळोबन म्हणटा- शास्त्रीबुवा, एकट्या 
वैद्यानं किंवा डॉक्टरानं मी मरण्या सारखा नव्हतो म्हणून का तुम्ही (या) 
दोघानाही आणलंत? हें वाचून आमच्या दोतोरांक वायट दिसतलें पूण खरें तें, 
आसू! फुडें तो म्हणटा - अहो वैद्यराज, डॉक्टरसाहेब, असे आपापसात भाडून 
तुम्ही जर एकमेकांचा जीव घेऊ लागलात, तर माझा जीव कोण घेईल ? आमी 
सोरो काबार जायसर पितात आनी मागीर सोऱयान आमकां काबार केले म्हण 

सोच्याक गाळी घालतात. पूण तळीराम शेवट मेरेन सोऱ्याक दुशण दिना. तो 
शेवटाक म्हणटा - मला मरताना थोडी दारू पाजा म्हणजे झाल. तुळशीपत्रा 
ऐवजी तोंडावर एक बुच ठेवा म्हणजे ठसका लागला तरी तोंडातली दारू 
सांडणार नाही! आणा थोडीशी! थोडी दारू? आणखी एकच प्याला! अशें 
म्हणून तो अनंतात विलीन जाता. असो आमचो तळीराम. जो मेरेन हे भुंयेर 
सोरो आसा तो मेरेन तळीराम अजरंवर उरतलो. शंबर वर्सा जायत आयलीं, 
सोऱ्याच्या नांवान बोटां मोडपी लेगीत तळीरामाक विसरुंक शकनात. जब 
तक धरती पर जाम रहेगा तळीराम तेरा नाम रहेगा! 
चियर्स टू मेमरी ऑफ तळीराम !! 


दि 


सुनापरान्त, २९ डिसेंबर २०१३ 

ठर 


“जरा नजरों से कह दो जी निशाना चुक न जाए' (बीस साल बाद- 
१९६२, शकील बदायुनी) हें पद आयकत आमी व्हड जाल्यात. हाताक कांय 
लागू नाका, पद पाठ जालें. कोंकणींत नदर ह्या शब्दाक खूब अर्थ आसात. 
नदर फ्राक जाल्या वा बरी55 ना म्हणचे व्हिस्त कमी जाल्या. ताची नदर म्हाका 
बरी55 लागऽना (हो चडसो बायलांक भास जाता) म्हणचे ताचे नदरेंत कितें 
तरी खोट आसा. ताची नदर खूब फुडें आशिल्ली म्हणचे तो दूरदर्शी आशिल्लो. 
इग्लिशींत eyesight foresight ह्या दोन शब्दांनी सगलें गुंडाळूं येता. 

कोंकणींत नदर हो शब्द केन्ना आनी खंय वापरतात हाचेर ताचो अर्थ 
निंबून आसता. पूण जेन्ना आमी हें उतर इग्लिशींत वापरतात तेन्ना मात गोंदळ 
जाता. एकदां हांव मड़गांवां वतना दोन स्लीवलेस फुडल्या सीटार बशिल्ले 
(हांव सदांच लेडीज सीटाच्या फाटल्यान बसतां. दुदाची तान ताकाचेर भागोवची 
पडटा). 

"| broke new sari for first time and wore No. Seema 
saw Me in sari and said wow! She has bad sight | tell you."- 
एक स्लीवलेस. 

थोडक्यांत हिणें नवे साडयेची घड़ी मोडिल्ली. 

"2001 611." - दुसरी स्लीवलेस. 

"Why poor girl? She is rich." 

"| said because of her bad sight." (हिची इंग्लीश बरी आसू 
येता) 

““आगो पापया 080 31911 म्हणचे ताची नदर लागता गो.” 


"OK. n 
"Then padar of my sari stuck to nail and everything 


get torn." 
तर ही जाली ०24 ७9 म्हणचे दोळे लागप. आमच्या शेजरा, 

वाड्यार, पायणीकान्न रावता. तिची ७24 51901 आमचे केळीचेर आसताली . 
केळीचो घड धरतकच आई ताका साक घालताली. पायणीकान्नीची नदर 
म्हाका लागता आनी हांव फेल जातां अशें म्हाका दिस. 

“आगे पायणीकान्नीची नदर लागून जर घड पाड जाता जाल्यार तिची 
नदर लागून हांव फेल जावंक शकना ? म्हज्या आनी आई मदीं वाद. 

“आरे नदर बर्‍या गजालींकूच लागता. तुवें शिक्षणांत असो कितें 
उजवाड घालो जाका लागून तुका तिची नदर लागतली ?'' 

पायणीकान्नीक कोणाची नदर लागली खबर ना. ती भायर पडली. 
हांव फेल जावपाचों बंद जालों ना. 

“आतां तुका कोणाची नदर लागली? पायणीकान्न तुजी वयल्यान 
प्रगती पळेता काय कितें?'' आईन चांस सोडलो ना. 

दूरदर्शी आसप ही एक नदर (For९ऽi9ीten९७5). म्हजो बापूय 
म्हणटालो नेत्या भितर फकत सरदार पटेल हे दूरदर्शी आशिल्ले. ताणें म्हजें 
पाळण्यांतलें नांव वल्लभ भाई आनी म्हणपाक पटेल थारयल्लें खंय अशें आई 
सांगता. पूण ताका म्हजे पांय पाळण्यांतूच दिसले आमसुयें म्हणून ताणें तो 
विचार बदललो. 

केन्ना केन्ना ही नदर तिरशी जाता तेन्ना खूब त्रास जाता, स्वता 
तिरश्याक आनी जाका पळेता ताका. हांगां म्हाका एक विनोद याद जाता. 
दामुअण्णा मालवणकर हे नट सामके तिरशे आशिल्ले. ताचे सुंदर धुवेक 
पळोवन पु.ल. न म्हणलें ही पोरगी बापाची नजर चुकवुन आलेली दिसते” 
तर, ह्या तिरशेपणाचो दुसऱ्यांक कसो त्रास जाता तें सांगतां. एकदां हांव 
मडगांवां वतालों. तेन्ना हांव आंकवार म्हणटकच म्हजी नदर स्थीर नासताली. 

अचानक म्हजी नदर शेजारच्या सीटार बशिल्ल्या चुडिदाराचेर पडली आनी 
केन्ना न्हय तें, ती म्हाका पळेताली. हांवें परत कन्फर्म केलें कारण चक्क 
चुडिदार म्हाका हांसलो. हांवें बारीक पळेलें, कपलाक आडवो कुकूम आशिल्लो 
म्हणचे तें आडवेंच आसतलें! म्हणटकच आईची कटकट ना. आतां मडगांवां 
पावतकच ताचे वटेन उलोवणी कोणा कडेन करपाचीं हें विचारपाचें बी हांवें 
थारायलें. फकत लग्न जातकच मधुचंद्राक खंय वचपाचें तें थारावपाचें उरिल्लें. 
नुव्यां पावतकच आमी देंवया न्ही अशें ताणें म्हाका विचारलें. हांवूय उबो 
रावलों आनी हांगाच देंवया ?' काय म्हण हांवें परतें विचारलें... 

“हांव तुमकां म्हणना तांकां म्हणटां!' म्हाका पळेत ताणें १८० कोनान 
बशिल्ल्या एका मनशाक बोट दाखयलें तेन्ना म्हाका कळ्ळें की तें तिरशें 
आशिल्ले, आसूं बाबडें. पूण देंवतना, 'खंयची संवगां बसीन येतात देवाक 
खबर' अशे ताणें म्हाका पळोवन म्हळें. आतां तें खरें कोणाक म्हणिल्ले तें 
मड़गांवां पावऽ सर हांव चिंततालों. पूण आमचे देवतेन म्हाका निराश केलो ना. 
कांय वर्सानी तिरशीच तिणे म्हज्या गळ्यांत बांदली. 

“ती तिरशी तें बरें आसा पूण तिका पळोवंक गेल्लों तेन्ना तुजे नदरेक 
कितें जाल्ले कोण जाणा.'' अशी आई म्हणटा. 

अंतरपाट काडटकच भटाक पळोवन ती माळ घालपाक लागली, तेन्ना 
हांवें, 

““आगो आगो कितें करता तें?” अशी किळांच मारली. 

““हांबें तुमकांच पळेलां आनी तुमकांच माळ घालतां थार धरा.'' अशी 
हिणें थंडपणान जाप दिली. 

आतां दादल्यांची नदर पाड पडल्या हें आमी पुराणांतल्यान आयकत 
आयल्यात आनी हें बायलोच थारायतात. आसू येता, हांव ना म्हणना. पूण 
म्हाका एकूच प्रस्न पड़टा तो, बायलांक हे नदरे कडेन पळे नासतना हें कशें 
कळटा? म्हणचे, हांची नदर त्या दादल्याचेर आसता तर. आसूं बाबडी. व्यास 
आनी ताचो पूत शूक एका तळ्या कडल्यान पासार जाताले. तळ्यांत कांय 
बायलां न्हातालीं. शूक फुडें चलतालो, व्यास फाटल्यान. शूकाक पळोवन खंय 

बायलांचेर कांय परिणाम जालो ना, व्यासाक पळोवन मात ताणी आंगार 
वस्त्रां ओडलीं. व्यासाक अजाप दिसलें (हांव आशिल्लो जाल्यार म्हाकाय 
दिसपाचें), ताणें तांकां त्या संबंदान विचारलें. ताणीं सांगले... 

““शूकाचे नदत आमकां कांय दिसलें ना, तुमची नदर आमकां बरोबर 
दिसली ना. 

बायलांक, दोगांयच्या नदरेंतलो फरक इतले पयसुल्ल्यान कसो दिसलो 
तें म्हाका विचारु नाकात. इतलें मात खरें, जर व्यासा सारक्या मनशाक तार्णी 
सोडलो ना तर तीं म्हाका सोडटलीं? म्हाका दिसना. फाल्यां जर म्हाका 
कोणेंय सांगलें “तुजी नदर धड न्ही' म्हणून म्हाका व्यास जाल्ले भशेन 
दिसतलें. लक्ष्मणान अख्खो जल्म सितेच्या पांयां कडेन पळोवन काडलो अशें 
म्हाका सावळ्यान सांगलां. वाडटलेच्या फकत हाता कडेन पळोंव येता खंय. 
हे सगले नियम दादल्यांक लागू जाता. त्या खातीर पंगतीक वाडपी दादले 
पसून आसले जाल्यार हांव फकत तांच्या हाता कडेनूच पळेतां, म्हणचे म्हजे 
नदरेक ती संवय जातली. 

उर्दु भास जांकां येता तांकां खबर आसतलेंच की नजर ह्या शब्दाक 
ते भाशेंत खूब म्हत्व आसा. नजर नवाज, नजर फरेब अशीं कितलींशींच उतरां 
आमकां उदूंत मेळटात. हें उतर शायरांक सामकें लागचें. नजरे शिवाय तांची 
कलम हालना. तांच्या मतान नदर हो मनाचो हारसो. मनांत कितें चल्ला तें 
दोळ्यांतल्यान तांकां कळटा. हांव मात ह्या गणिताक लागून फसलां. हें 
गणित म्हाका हो वेळ मेरेन कळूं ना. लग्न जातकच हांव थोडो तेंप रोमॅण्टीक 
जातालों. एकदां म्हाका हिच्या नदरेच्या हारश्यांत अशेंच कितें तरी दिसलें 
आनी हांव रोमॅण्टीक जालों... 

“तुजे नदरेंत तुज्या मनांत कितें चल्लां तें म्हाका कळळें.'' 

“मागीर वाट कोणाची पळेता ? सांगात तर, रातचें तिसऱ्यांचें धबधबीत 
करुं काय डांगर? 

आतां म्हाका अशेच भाव परत तिचे नदरेंत दिसत जाल्यार हांव सांगून 
उड्यतां डांगर कर म्हण, तिसऱयो हाडिल्ल्यो आसूं वा नासूं. 

वि 


सिकंदर अली वज्द म्हणटा 'नजर आजमाने को जी चाहता है, नए गुल 
खिलाने को जी चाहता है. ' हांवे म्हजे ऐन जवानींत हें करपाचें खूब यत्न केलो 
पूण हाताक कांय लागलेंना. हांवें कॉलेजींत आसतना आयकल्लें की नदर 
मनशाक घायाळ करता, नजर बचाकर चले गए वो वरना घायल कर देता 
(दिल तेरा दिवाना, १९६२, हसरत जयपुरी). हांवें म्हजे परीन म्हाका कोणाची 
नदर घायाळ करता तें सोदपाचो प्रयत्न केलो. म्हाका क्लासांत सगल्योच नदरो 
घायाळ करता असो भास जालो. आमच्या क्लासांत पंचेचाळीस अश्यो नदरो 
म्हाका सांपडल्यो. त्या वेळार म्हजी स्थिती तेरे चेहरे से नजर नही हटती (कभी 
कभी, साहिर लुधियानवी, १९७६) अशी जाली. ह्याच मुडांत हांवे एक कविता 
'नदर' बरयली. (हांवें ती रमा गायकवाड हाचेर बरयल्ली, सद्या तें चंदगड, 
जिल्ला बेळगांव हांगां सुखान रावता). हे कवितेच्यो चार वळी तुमचे खातीर, 
तुजी नदर धारदार ग 
माझ्या काळजाच्या आरपार ग 
एक वेळ आमची आदोळी परवडली मला 
पण तुजी नदर सोसे ना मला 
ही कविता हांवें रमाक बरोवन दिली (दत्ता कडल्यान), 
“काय रे? माझी नदर तुमच्या आदोळी सारखी आहे काय?'' असो 
लाडान येवन विचारिल्लो प्रस्न याद केल्यार आंगार अजुनूय कांटो येता. 
“आमच्या कडे ना नुस्त्याची आनी शिवराक अश्या दोन आदोळ्या 
आहे'' अशी हावें ताका एडिशनल म्हायती दिली कारण फुडें तें ह्या घराची 
सून जातली असो समज हांबें करुन घेतिल्लो, सोड! 
आनी एक नदर मनशा कडेन आसची अशी अपेक्षा आसता. पूण ही 
नदर णव्यांणव टक्के लोकांकडेन नासता अशें आमच्यानी म्हणू येता. हिंदी 
सिनेमानी डायलॉग आसता आपके अंदर झांकके देखो म्हणचेच आत्मपरिक्षण 
एकदां मावोड्यां गेल्ले कडेन म्हजो मांव सकाळीं आंगणांत वत खायत 
बशिल्लो. हावें म्हणलें 


किते, वताक बसल्या?” 

“ना. हांव म्हजें आत्मपरिक्षण करतां, दोळे धांपल्या ते दिसऽना 


तुका? 
हांवें म्हणलें “बरें आसा, चालू आसूनी तुमचें. मागीर मेळुया. 
“जालें म्हजें. 
“तले बेगीन? 
““ताका टायम खंय लागता? तशी नदर आसल्यार तें काम बेगीन 
जाता. 


““आव्वयस!' हांवे म्हणलें, ह्या मनशाचे चलयेकडेन हांव लग्न जालां 
हैं येवजून म्हाका भरुन आयलें. 

“ह्या आत्मपरिक्षणान तुमकां कितें कळ्ळें तुमचे बदल? 

“कल्ली खाल्यार खूब तेंप जालो, शेवयांचो सांजो रमाकांतबाबागेर 
खाल्लो तितलोच... 

“आसूं. ह्या आत्मपरिक्षणाचेर आनी केन्नाय उलोवया, इन डिटेल 
अशे म्हणून हांव भितर गेलों. 

अश्यो ह्यो तरे तरेच्यो नदरो. हातूंतल्यो तुमचे कडेन कितल्यो आसात? 

गी 


स्टायली 


दर एकलो वयल्यान येतना आप आपलें नशीब आनी स्टायल घेवन 


येता. एकवेळ तो आपलें नशीब वयर विसरुन येत पूण स्टायल न्हय. जायते 
वेळां आमी “म्हाका नशिबूच ना' अशें म्हणटना आयकलां पूण 'म्हाका म्हजी 
स्टायलूच ना' अशे म्हणटना तुमी केन्ना आयकलां? आतां स्टायली मारप हो 
प्रकार वेगळो, तें आमी लक्षांत घेवपाक जाय. स्टायल मारप तें अडेचें. एकदां 
म्हाका आमचो वाड्यावेलो दत्ता सकाव्यफुडें मेळळो. म्हाका पळोवन सगलोच 
हालपाक लागलो. सकाळीं घेना जाल्यार तो हालता हें हांव जाणां. पूण 
तोंडांतल्यान वास तर येतालो. तो वास रातचें घेतिल्ल्याचो काय कितें हो 
म्हाका दुबाव. 

“दत्ता सकाळीं घेंब ना रे? हात पळे मरे कशे झेलता ते!'' 

“तुजे दोळे काय बुतांव रे?'' 

“कित्याक ? 

“म्हजे हात झेलता ते तुका दिसले, हाताक घालां तें माश्कोत कोण 
पळेतलो ? 

“आं, माश्कोत घालां म्हण तुजे हात झेलता ? 

“'माश्कोत घालतकच अशी स्टायल मारची आसता.'' अशें म्हणून तो 
परत हात झेलोबपाक लागलो. 

आतां दत्ता केन्नाय झेलपाक लागलो की हांव पयलीं ताचें माश्कोत 
पळेतां. 

पूण हांव ज्यो स्टायली म्हणटां त्यो ओरिजिनल. जण एकल्याची 
उलोवपाची, चलपाची, दोळे पिटपिटावपाची, इत्यादी, इत्यादी स्टायली 
आसतात. ती जर लोकांक आवडली जाल्यार लोक मागीर ताचें अनुकरण 
करतात. आतां उलोवपाची एक स्टायल आसता. ते स्टायलीन मारिल्ले 
डायलॉग मागीर अजरंबर जातात. 

“जानी ये चाकू है, बच्चों के खेलने की चीज नहीं, लग जाये तो खुन 
निकल आता है. 

“चिनोय सेठ, जिनके खुद के घर शिशे के हो वे दुसरों के घर पे पत्थर 
फेंका नहीं करते. ' 

“हम जहाँ खडे होते हैं, लायन वहीं से शुरु होती है.' 

हे डायलॉग आयकल्या बरोबर ते कोणें मारल्यात हें सांगपाची गरज 
पडना. सावंताली नात स म्हयन्यांची आशिल्ली तेन्नाची गजाल. तिका खंय 
सालांत शेंदरेर न्हिदयल्ली. टि.व्ही.चेर कौन बनेगा करोडपती प्रोग्राम 
चलतालो. पन्नास लाखांच्या इनामा खातीर खंय एक प्रस्न दिलो. हम जहाँ 
खडे होते हैं, -लायन वहीं से शुरु होती है हो कोणाचो डायलॉग काय 
विचारिल्ले. स म्हयन्यांची सावंताली नात खंय सोमती उबी रावली आनी 
टि.व्ही. म्हऱ्यांत वचून ऑप्शन सी आपल्या इल्लेश्या बोटांनी दामले. 
अजुनूय सावंत आपले पन्नास लाख गेले म्हण चुरचुरता. 

स्टायलींचें अनुकरण लोक मागीर करतात अशें हांवें वयर म्हणलां तें 
सदांच पचता अशें ना. आतां ह्याच डायलॉगा विशीं तुमकां हांव सांगतां. 
आमचो शिरवयकार स फुट. एक वर्स कवळ्यां जात्रेक रथाचेर नाल्ल 
फोडटना सगल्यां मुखार वचून उबो रावलो आनी ताणें आमकां (इनक्लुडींग 
स्वामी) अशें सांगलें, 

“हम जहाँ खडे होते हैं, लायन वहीं से शुरु होती है. 

परिणाम जावपाचो तो जालो. दुसरे वर्सा शिरवयकारान रथार नाल्ल 
फोड़पाक म्हजे कडेन दिलो. स्टायली कोणाकूय पचनात. 

हांव नवोच लग्न जाल्लों तेन्ना सुरवेक खूब रोमॅण्टीक जातालों. असोच 
एकदीस रोमॅण्टीक मुडांत हांव नलू कडेन उलयतालों (नलू म्हजी मेवणी. आतां 
माहिमाक आसता). नलून 'ओगी राव रे!” (तें म्हाका आरे तुरे करता) अशें 
म्हाका म्हणले. म्हाका हांव चड रोमॅण्टीक जालां अशें दिसलें आनी ओगी 
रावलों . 

“भावोजी कितें जालें, ओगी सो रावलो? म्हजो लिंक तुटलो.'' - 
नलू. 

“तुर्वेच म्हणिल्ले न्ही गो ओगी राव.'' 

“ती म्हजी उलोवपाची स्टायल.'' ताणें खुलासो केलो. 

“अशे?” हांव परत रोमॅण्टीक जालों. 

आमच्या हिचीय उलोवपाची स्टायल आसा पूण ती सिच्युएशन, 
सिरियलां प्रमाणे बदलता. देखीक, एकदां आमगेर मुंबयकार आयिल्लो. हिणें 
प्लेटीत आईन बियो बी घालून केल्ले सत्व दवरलें. मुंबयकारान उखलचे पयलीं 
हांवें एक कुड़को काडून तोंडांत उडयलो. 

“स्वामी, बरे आहे ना? हिणें म्हणले (तूं तकलेन सारको आसा ह्या 
अर्थान). 

“हो. स्वामी सिरियल फर्स्ट क्लास आहे. रविंद्र मणकणीने सुरेख 
अभिनय केला आहे.'' मुंबयकारान पौश्टीक सत्वाचो कुडको तोंडांत उडयत 
म्हणले. 

“ते नव्हे, मी आमच्या स्वामीला स्वामी म्हणटे.'' हिणें लजत म्हणलें. 

“असे होय? व्वा व्वा व्वा! आनंद आहे.'' मुंबयकारान वा वा वा 
सत्वाक म्हणिल्ले, आनंद आहे हिका म्हणिल्ले. 

म्हज्या बापायची (१९११-१९८१) युनिक उलोवपाची स्टायल आशिल्ली. 
आई केन्नाय ताचे बद्दल यादी सांगता. लग्न जावन ती हांगां आयली तेन्ना 
पयलेच खेप तिचो बापूय म्हणचे म्हजो आजो धुवेचे खबरेक आयिल्लो. बापूय 
मागिलदारा आशिल्लो, 

“आगो इतलें उसरां आयलें, सामकें मस्तें मगो तूं!'' म्हजो बापूय 
भितरल्यान. 

म्हजो आजो ओगीच नेर्वोज सो जालो खंय. 

““तुमी केन्ना आयले, आतां पेण खाता काय तण घालूं?'' बापूय 
भितर येत. 

पयलें वाक्य आमच्या तामू गायेक आनी दुसरें म्हादु बैलाक आशिल्ले. 
म्हजो आजो मात त्या दिसा फकत उदकूच घेवन गेलो खंय! 

आमचें एक आतें आशिल्ले, तिची जेवण वाडपाची स्टायल आशिल्ली. 
ती फाटलें वाडटना “वाडू?, नाका?' अशी विचारताली. जेवतल्याची जाप 
येवचे पयलीं ती तोप धांपून कुशीक दवरताली. जेवतल्याक पयले खेपे ताटांत 
पड़लां तें जेवन उठले शिवाय पर्याय नाशिल्लो. ती मुद्दम करताली अशें हांव 
म्हणिना, ती तिची स्टायल आशिल्ली (तिच्या आत्म्याक आसा थंय शांती 
मेळू). 

म्हजो एक सोयरो अमेरिकेच्यान आयिल्लो. ह्या भायर रावपी सोयय्यांचें 
म्हाका अप्रुप. आमी बांद्या फुडें पावले ना म्हणून कितें जालें? (बांद्या चेक 
पोस्टार वडा पाव बरो मेळटा, हें तुमचे म्हायती खातीर). ते तरी सात समुद्रा 
फुडे पावले, आसूं! तर ताका मेळपाक हांव ताच्या घरा गेलों. ताची बायल 
माळयेवेल्यान सकल देंवली. म्हाका पळोवन म्हज्या म्हऱ्यांत आयली आनी 
आपल्या वोठांचो चंबू सो केलो. हांवेंय म्हज्या वोठांचो चंबू केलो आनी 
फावो तें पोजिसांव घेतलें. म्हज्या मनांत आशिल्लें तशें कांय घडलें ना. तिणें 
फकत त्या चंबुंतल्यान हवा शी सोडली, 

"फेश फॅश फेंश. ती. 

“तिचें अशें कितें जालां?” हांव चितेन. 

“ती तुका केन्ना आयले काय विचारता.” सोयरो. 

'खंयचे भाशेन?'' 

“'कोंकणींत. '' 

“खंयचे?'' 

“आरे ती कोंकणींतूच उलयता. तिणें मॅक लिपस्टिक लायल्या. ती 
इबाडत म्हण ती भियेता, म्हारग ती. ही आतां तिची उलोवपाची स्टायल 
जाल्या.” 

“अशें?” 

म्हज्या तोंडाचो चंबू घरा यो सर तसोच उरिल्लो. जावं! 

आतां स्टायलीक लागून ओगीच गैरसमज निर्माण जातात. मागीर 
म्हज्या सारक्या अजागळाच्या तोंडांतल्यान नाका तीं उतरां भायर सरतात आनी 
संबंदीत व्यक्ति दुखावता. असोच हांव एका इश्टागेर गेल्लों. भायर ताचो 
व्हडलो पूत सोफ्यार तकली टुळटुळीत करुन बसला आनी तकलेक मावो, 

“आरे हाचे ओपेरेसांव केन्ना जालें? म्हणलें लेगीत ना मरे तुवें.'' 

““थुमेकाल! कितें उलयता तुमी भावोजी. - इश्टाची बायल. (ती 
म्हाका भावोजी म्हणटा, म्हणूनी बाबड़ी) 

“ती हॅरस्टायल.'' -इश्ट. 

''हॅरस्टायल ? आनी त्यो मावो?” 

“ती गजिनी हेरस्टायल. ती गोंयां कोण करना. ती करपाक तो स्पेशल 
मुंबय वता. लोवर परेलाक एकाच सलुनांत तें करतात.'' - इश्टाची बायल 
कवतुकान. 

“क्रेस वाडटकच तो प्रत्येक खेप मुंबय वता ? हावें म्हज्या वाडिल्ल्या 
खाडाच्या खुंटावेल्यान हात फिरयलो. 

“आनी कितें? सद्याक आमिर खानाची क्रेज चल्ल्या न्हय? कितें 
करतलीं ? भुरग्यां फुडे उपाय ना. 

म्हज्या बापायन (१९११-१९८१) केन्नाच कसलीच गजाल मनाक 
लावन घेतली ना. पूण एक गजाल ताणें सामकी मनाक लावन घेतिल्ली. वयर 
वतना सुद्दा आपूण एकदांच फटवलों अशे ताणें म्हणिल्लें खंय, आई सांगताली. 
हे गजालीक हांवूय साक्षिदार आसां. आमी महापंचमीक कवळ्यां गेल्ले. 
देवळांत चौकार आमकां आमचेच कांय सोयरे मेळळे. एक चली म्हज्या 

बापायक पांयां पडलें. बापायन सदां भशेन अष्टपुत्रा सौभाग्यवती भव असो 
आशिर्वाद दिलो. सरकाराचें कुटुंब नियोजना विशींचें धोरण बदलत रावलें पूण 
म्हज्या बापायचें आशिर्वाद दिवपाचें धोरण वयर वचऽ मेरेन तेंच आशिल्ले, 
सोडा! 

“हांव तो प्रमोद... चल्यान आपल्या दोळ्यांर आयिल्लीं वाडिल्ल्या 
केंसाचीं झुलपां हाताच्या पयल्या बोटान फाटीं उडयत म्हणले. 

“अशें? हांव तुजे केंस पळोवन फटवलों. आसूं, म्हजो आशिर्वाद 
तोच तुका.'' बापायन अळणी तोंड करीत म्हणलें. 

बापायचो आशिर्वाद प्रमोदान फट ठरयलो ना. ताका चार सेपरेट चार 
जुवळे (दोन गुणुले दोन) अशे आठ चले जाले. आतां ताचे तकलेक केंस 
उरुंक नांत. कित्याक कोण जाणा पूण तो म्हज्या बापायची याद अजून 
काडटा. 

थोड्यांचीं पावलां चुकून वाकडीं पडटात तें समजूं येता. थोड्यांक तीं 
उंच खोटांचीं जोतीं घालून वाकडीं करपाची खूब उमेद, 'उंच खोटांचें जोतें 
घाल्या बगर म्हज्या पायांचे मोशन जायना'. अशें एके चलयेन भर लग्नांत 
म्हाका सांगलें. तो मेरेन म्हाका, पावसांत जाता तें एकूच मोशन खबर 
आशिल्ले. तें जातकच हांव तायखिळ्याचो रोस पितां. हें हांवें ताका सांगलें 
ना, तुमकां सांगतां म्हायती खातीर. केन्ना कोणाक कितें उपकारा पडत सांगू 
नजो. तर, अश्याच एका लग्नाक वचपाचो योग आयलो. हे व्हंकलेकूय उंच 
खोटांचें जोतें घाले बगर पायांचे मोशन जाय नाशिल्लें दिसता. तिणें तें घालें. 
न्हवऱ्याच्या गळ्यांत माळ घालतना ताच्या पांयार पांय दिलो आनी ताचें 
मोशन बंद केलें. मागीर हेवटेन व्हंकल दुसरी साडी न्हेसपाक गेली आनी 
न्हवरो हेरलायन फ्रेक्चर जाल्ल्या कारणान बँडेज करपाक गेलो. 

अश्यो ह्यो स्टायली. आतां हें सगलें हांवें म्हजे बरोवपाचे स्टायलीन 
बरयलां. गोड़ मानून घेयात म्हणचे म्हाका आनीक बरोवपाक मोशन मेळटलें. 


ध 

सरी वर सरी आाल्या ग... 


पावस आयलो म्हणटकच लोकांक कितें जाता खबर ना. तांचे 


उमेदींक सीमा उरना. कबीक कविता सुचता, मोर नाचूंक लागता, कोणाक 
पावस पडटकच मातयेचो वास येता, गुरवार बायलेक हो वास नाकांत वतकच 
ती माती खायन दिसता (हिका मोट्या दांग्याच्यो कुल्ल्यो खायन 
दिशिल्ल्यो),कोणाक पयलो पावस आंगार घेन दिसता, एक आनी दोन. 
आमकां मात अशें कांय जायना म्हणटकच हांवें सावळ्याक विचारलें. कारण 
सावळ्याक आमच्या घराण्याची डिटेल म्हायती आसा. 

“नॉर्मल मनशाक पावस येतकच तशें जाता.'' सावळ्यान म्हळें. 

“हय. कालिदासान मेघदूत केन्ना बरयल्लो? गिमांत?'' 

"पावसांत. 

कैवल्याच्या चांदण्याला भुकेला चकोर. 

“हाचो पावसा कडेन कितें संबंद? 

“बी अ गूड लिसनर.'' सावळ्याक राग येतकच ताका इंग्लीश फुटता. 

बरें फुडे सांग. 

“जसो चकोर चान्न्याची वाट पळेता तशी तापिल्ली धरतरी पावसाची 
वाट पळेता.'' 

“मागीर सृश्टीला पांचवा म्हयना पावसांतूच लागता? '' 

“हय बाकीबाबान म्हळां.'' 

आमचें श्रद्धास्थान बाकीबाबान जितल्यो पावसाचेर कविता केल्यात 
तितल्यो आनीक कोणेंच करुंक ना अशें म्हाका दिसता. जलद भरुन आले , 
“गिमाचा कुसवा', रे थांब जरा आषाढ घना', 'सर ओसरली जरा', 'पाऊस 
श्रावणी', “घन वरसे रे' कितल्यो म्हणून सांगूं. आमच्या कॉलेजींतल्यो 
सगळ्यो चलयो सरी वर सरी आल्या ग' म्हणून सत्र्यो फुलयतालीं. हांव 
हातांत सत्री नाशिल्ल्या कारणान एका कोनश्याक उबो रावन हें सगळें अप्रूप 
पळेतालों . 

ह्या ऋतूंत बायलांक घोव घरांत नासतकच विरह बी जाता अशें हावें 
आयकल्लें. रोटी कपडा और मकान सिनेमा पळेतकच तर हें म्हाका सामकें 
पटलें. ह्या सिनेमांत वर्मा मलिक हाणी बरयल्लें एक पद झिनत अमानाचेर 
फिल्मायलां, सोने पे सुहागा. आय हाय ये मजबूरी, ये मौसम और ये दूरी मुझे 
पल पल ये तडपाये, तेरे दो टकियाँ दी नौकरी मे मेरा लाखों का सावन 
जाये..... हें पद झिनत अमान पावसांत भिजून म्हणटा. हांव हें पद थेटरांत 
पळोवन घामान भिजलों. तेन्ना म्हर्जे लग्न जावंक ना. बायलांक पावसांत 
इतलो विरह जाता तें खबर नाशिल्लें. म्हजो समज असो की प्रत्येक बायलेक 
जाता आसतलें. शेवटाक एकदांचें लग्न जालें. म्हजें लग्न मे म्हयन्यांत जालें, 
हांव पयल्या पावसाची वाट पळेतालों. कुळाराची ओड नाशिल्ली ही जगा 
वेगळी बायल हें म्हाका रोखडेंच कळळें. म्हज्या सुदैवान भर पावसांत हिच्या 
कुळारचो एकटो कोण तरी खंवसलो. ही रोखडीच वचपाक भायर सरली. 
आतां हिचो विरह पळोवपाक मेळटलो हें येवजून म्हाका भितरले भितर 
खातकुतल्यो जाताल्यो. तरी हांवें सुतकी तोंडान म्हळें “आगो भर पावसान 
गेलो, पेटपाक टायर आनी पेत्रोल घालचें पडटलें. वतना बरडागेरसून एक 
गॅलन व्हरता?' 

"तुमी म्हळें तेंच व्हडलें.' हिणें दुकां पुसत म्हळें. 

ही कुळारा पावतकच हांवें करचे पयलीं हिणेंच फोन केलो. म्हाका 
दिसले पावसांत जावपाचो आसता तो विरह हिका सुरु जालो, 

“हेलो, हांव तें 

“'कळळें सांग.” 
_ “हांगां तायखिळो बरो जाला. 

“मागीर?” 

“हांवें वयर बगुण्यांत सारयल्लीं भिकणां दवरिल्लीं तीं काडा, येतकच 
बरी भाजी करुया. 

“आनी फुडें सांग. म्हाका विरहाची उमळशीक. 

“आनीक किते फुडे. आ, शेवतें आयदना घासतना लेप उरता काय 
ना तें पळोवपाचें काम तुमचें न्हय. 

तें बरें आसा. फुडे?” 

“आनीक किते? 

“विरह बी? 

“तो कितें?'' 

“विरह गो? पावसान जाता तो? 

“म्हणचे ? समजाया न्हय! हांव ल्हान आसा. निकतें एकतिसावें लागलां. 
लग्न जाता थय आसां. 

““आगो म्हजी याद बी येना? 

“याद येवपाक हांव फॉरेनाक बीं गेलां तर? सगळे मेजून सत्तर किलोमिटर 
अशें तिकेटीर बरयलां' (तेन्ना कंडक्टर तिकेटी दिताले). 

हावे फोन सकयल आपटिलो. लग्न जावन एक म्हयनो जाल्ले बायलेक 
विरह जालो ना तो आतां जातलो? हावें त्या पदांतली आय हाय ये मजबूरी 
इतलीच वळ म्हणली आनी ओगी रावलों. 

थोड्यांक पावसांत भिजपाक आवड़टा. म्हर्जे आनी म्हजो शेजारी 
पोरोबाचें लग्न एकाच म्हयन्यांत जाल्ले. तो पयल्याच पावसांत मिसेस पोरोबाक 
घेवन आपल्या टेर्रासार गेलो आनी ताणीं “आज रपट जाये तो हमें ना उठय्यो' 
हें पद म्हळे. आमी तेन्ना आमच्या बेडरुमात खंय गळटा तें सोदतालीं. मागीर 
आमी दोगांय जाणां आमच्या मदीं गळटा थय तोप दवरुन न्हिदलीं. हाचें 
आमकां कांय व्हडलेंशें दिसलेंना. पोरोब दांपत्य जेन्ना टेर्रासाचेर नाचतालीं 

तेन्ना आमी खाटीर न्हिदून गप्पा गोश्टी करतालं. ह्यो बेडरुमांतल्यो गोश्टी _ 
सांगपाच्यो नही पूण म्हजी जीण ही एक उगतें पुस्तक अशें सावळो म्हणटा 
म्हणून तुमकां सांगतां. 

“तुजे तकलेर गळटा गो?'' 

“टप्प” (हो आवाज आमच्या मदीं पड़पी पावसाच्या थेंब्याचो.) 

“ना पांयांकडें.'” 

“हांव सगळोंच ओलों जालां. खंय गळटा कळना." 

‘टप्प. 

“हें म्हज्या हाताक लागता तें कितें गो? 

“प्लासटीक. डायरेक्ट तकलेर गळटा म्हणून घेतलां. मागीर कपला 
वयलो कुकूम व्हांबन वता. लम्नाक म्हयनो जाता थंय आसा, बरें दिसना तें. 
मागीर कितें जाता तें जावं. 

"हय खरें तें!'' म्हजो ताळो पावसांत लेगीत सुकलो. कित्याक खबर ना. 

“हे आयदन मदीं कितलो तेंप उरपाचें ?'” 

“आसोर जावं नाका? मागीर पळोवया.''- हांव कूस परतीत. 

मागीर हे नवे व्हंकलेक ह्या मदीं दवरिल्ल्या तोपाची इतली संवय 
जाली की मदीं तोप दवरल्या शिवाय तिका न्हिदूच येना जाली. वर्स भर मदीं 
तोपूच आसतालो. 

नासिर काज्मीची एक गजल आसा 'फिर सावन ऋत की पवन चली 
तुम याद आये... ' म्हाका तशें केन्ना जालेंना. पावसांत सोडाच हरशीं सुद्दा 
म्हाका याद आयलीना. लग्न जातकच दुसऱ्याच दिसा हांव मान्ने धोडावंक 
लागलों. 

“हांव तें.” हिणें भितरल्यान म्हळें. 

“'शेवतें आमच्या मान्न्यान शें?'' हांवें आईक विचारलें. 

“आरे पापया काल तुजे लग्न जालां ती तुजी बायल. भितरल्यान हांव 
तें म्हणटा. शेवतें न्हय.” 

जाका लग्नाच्या दुसऱ्याच दिसा आपले बायलेची याद जायना ताका 

_ सगळे ऋतु सारकेच. 

बाकिच्या लोकांचें म्हाका खबर ना, पावसांत कपडे सुकयता सर 
म्हाका नाका जाता देखून पावस येता म्हळ्यार म्हजेर आकांत येता. पावसांत 
म्हजे कपडे सुकनात. आई मागीर रान्नी वयर दोरी बांदून म्हजे कपडे सुकयता. 
तरी म्हाका प्रोब्लेम. 

“आरे आज तुर्जे चिलखत घालून वचना?'' - आई (चिलखत म्हणचे 
बानयान). 

“सुकूंक ना तें. 

“शर्ट रान्नीर सुकयला तो तरी सापळ्यार चडय आनी वच, ना जाल्यार 
लोक धांव मारतले. 

“खबर आसा म्हाका.” 

मागीर हांव तो शर्ट घालून वतां. हरशीं म्हाका वर्सभर कंडक्टर भाऊ, 
अकल, आज्या बी म्हणटात. म्हाका काय दिसना, ह्या वयांत तशें म्हणटलेच, 
हिका आण्टी म्हणटकच वायट दिसता. हिणें आपल्याक कंडक्टरान 'आगो 
चेड़वा फुडें वच' आशें म्हणचें म्हणून सोळा सोमार केल्ले. आसूं! पावसा 
दिसांनी कड़क्टराचें म्हजे बाबतींत संबोधन बदलता, 

“धुंबरा वासाचो शर्ट मात्सो फुडें बच. 

पयले खेपे मात्शें वायट दिसले. 

'सुंगटां हमण परतो राव, 'दाळीचो रोस फाटीं सर' अशें संबोधन 
करतकच म्हाका अजाप जालें, इतलेच खातीर की तोच मेनू आमगेर आसतालो. 
ह्या संबंदान हांवें सावळ्याक विचारलें. 

“आरे पापया आई रान्नी वयर सुकत घालता तेन्ना सकयल जें रान्नीर शिजता 
ताचो वास तुज्या शर्टाक येता. ना जाल्यार वास घे आनी कन्फर्म कर. '' 

दुसरे दिसा हांवें कंडक्टराक आनी त्रास दिलो ना “हांव उड्डमेथी कॅबिनांत 
बसतां' अशें म्हणून हांव कॅबिनांत बसलों. 

पावस येतकच म्हजेर आनी आईचेर आकांत येता. कारण आर्मी दोगांय 
जाणां माजरां. आमकां चवथ बी असल्यो परबो आनी महापंचमी सोडल्यार 

नुस्तें जायच. दर वर्सा एक जूनाक ती म्हाका विचारता, 

“बाबा, काडटलें मरें हांव हो पावसाळो?' 

“आगे अंयशी पावसाळे तुंवें काडले. 

“नुस्ते नासून बरें वायट जालें जाल्यार... '' 

“दोडयाऱ्यांची कळपुटी, चणक तळिल्लें, सुंगटां सुके, तिसच्यांचे 
दांगर,वेल्ल्यांचे हुमण हें जेवण नासल्यार पिंड व्हरचीना. सारके ?'' 

म्हजी आई मागीर गोड़ हांसता आनी कॅलेडराचेर एक जून तारखेर 
फुली मारता. अश्यो ती चार म्हयने कॅलेंडराचेर फुल्यो मारीत रावता. 

पयर पावसाक सुरवात जाली. आईन म्हणचे पयलीं हांवें म्हळे “आई 
काडटलो मगे हांव हो पावसाळो ?'' 

“मदान तूं! हांवें इतले काडले तुका हो काडपाक कितें जाला? 
अशें म्हणून ती कॅलेंडरार फुली मारपाक गेली. 


व्हि 


सुनापरान्त, ९ जून २०१३ 

डिप्रेशन 


आयज काल लोकांक घाम येता तशें डिप्रेशन येवपाक लागलां. चड 


करून आयच्या तरणाट्यां भितर. कालूच हांव मटक्या कामाक लागून मडगांवां 
बतालों. (आमचो मेन एजन्ट मडगांवां आसता. बेठोच परत परत मड़गांवां 
कित्याक वता असो प्रस्न उपस्थित जायत म्हणून दुबाव पयस केलो.) 

तर बस कॉलेजीक वचपी भुरग्यांनी भरिल्ली. दोन चलयो उलयताल्यो, 
- ` जाणा मगो ताका हावें दोनदां सेलार फोन केलो. दोनूयदां उखल्लो ना. 
म्हाका कितलें डिप्रेशन आयलें सांगू!'' 

फुडल्या सिटार दोन स्लिबलेस - आय हॅड ब्रोट उड्डमेथी मेड ऑफ 
मागाचे मॅकरल्स (हो कितें प्रकार तो म्हाका खबर ना) आय बॉयल्ड इट इन 
द मॉर्निग टिल बबल्स केम बट व्हॅन आय ओपन्ड इट, देर वॉज भेळशेल्लो 
स्मॅल. आय वॉज सो डिप्रॅस्ड यू नो... 

डिप्रेशन हो प्रकार आदी काळापसून चलत आयला. ताची नोंद इतिहासांत 
लेगीत सांपडटा. आमगेलो रामदास स्वामी शिवाजी महाराजांच्या निधना 
उपरांत डिप्रेशनात गेल्लो अशें म्हणटात. आयच्या फामिलीच्या इतिहासांत 
लेगीत असल्यो नोंदी आसात. म्हगेलो आजो आब्याचें रेन घेवन फावो तसो 
चंवर ना आयिल्ल्या कारणान डिप्रेशनांत गेल्लो अशी नोंद सांपडटा. म्हगेलो 
बापूय आमगेले गायेक तामूक, सेगीत पाडे जातकच डिप्रेस जावन दोंगरार एके 
काजी खाला बसतालो. जागो तोच आनी काजूय तीच जाल्ले कारणान 
सावळ्याक ताका सोदपाक बरें जातालें. त्याच काजी खाला बसून बापूय 

आमचेर व्हडलो उपकार करतालो. 

डिप्रेशनांत वचपाक आयज काल कारणां लागनात हें आमी पळयलें. 
तें कोणाकूय येवं येता. कोट्याधीश ते कट्टेधीश. केन्नाकेन्नाय कोट्याधिशाक 
डिप्रेशन अशें येता - तो आपल्या लायसेन्सड पिस्तुलान आपल्याचेर गुळी 
घालून घेता आनी म्हजे सारकेलो बायलेची साडी वा ओड़णी घेवन गोळ 
लायता. एकदां असोच हांव डिप्रेशनांत गेलों. (आमचें डिप्रेशन पिळग्यान 
पिळग्यो चलून आयिल्लें हें आमी पळयलें) हांबें गोळ लावपाक हिगेली 
ओडणी घेतली. ही सामकी आंगार आयली, “ही म्हजी एकूच पांचवी मॅचिंग 
ओडणी. सगळें सोडून तीच तुमच्या हाताक बरी मेळळी. जाय जाल्यार हे तें 
वायल घेयात. तें हांव न्हेसना. ताणें गोळूय बरो घट्ट बसतलो.' 

सगळ्यांक अशें को-ऑपरेशन मेळटा अशें ना. तें प्रत्येकाच्या नशिबार 
निंबून. 

आतां डिप्रेशन येवपाक वेगवेगळीं कारणां जावं येतात. एक अनुवंशीक. 
जशें आमचें घराणें. हांगा तुमी चड कांय करूंक शकनात. ती फेज फकत 
सांबाळपाची. मागीर आपशींच सगळें जाग्यार पडटा. जेन्ना हांव डिप्रेशनांत 
वतां तेन्ना आईक रोखडेंच कळटा कारण तिणें आमच्यो तीन पिळग्यो हे 
स्थितींतल्यान वतना पळयल्यात. 

“हो मणी काडिल्ले भशेन परत बसलो सो दिसता.” हो डायलॉग 
म्हज्या कानार पडटा आनी म्हाका रोखडेंच कळटा हांव डिप्रेशनांत गेलां 
म्हणून. 

म्हजी परंपरा म्हजीं भुरगीं बरी चलयतात. सद्या भुरग्यांक पेपर 'बॅक' 
काय कितें तरी पडटा. आमचे मुस्तींत आमकां ह्या पेपरान फेल अशें 
म्हणटाले. हें पेपर बॅक पडटकच म्हजीं भुरगीं डिप्रेशनांत वतात. कॉलेजींतल्यान 
शेण खाल्ल्या भशेन तोंड करून येतकच कळटा हीं 'बॅक' घेवन आयल्यांत. 
मागीर तांचे कुडीचें दार दोन तीन वरां बंद आसता. टि.व्ही.चेर तांचो प्रोग्राम 
सुरू जावपाचो वेळ जातकच तांचें डिप्रेशन मात्शें उणें जाता आनी हीं 
मनरिजवणे खातीर टि.व्ही. पळयतात. 

डिप्रेशन आनी सायकॉलॉजी हांचो लागींचो संबंद. हें चिंतून हांवें पदवी 
खातीर इंडस्ट्रियल सायकॉलॉजी हो विशय घेतलो. विशय घेतकच कळ्ळें ह्या 
सायकॉलॉजीचो त्या सायकॉलॉजी कडेन कांयच संबंद ना म्हणून. (पयले 
फावट ११/१००, दुसरे फावट २३/१००, तिसरे फावट ३५/१०० साऽओऽसाऽ) 

तसो म्हाका कित्यांत इंटरेस्ट येत सांगूं नज5. फाटीं खोबऱयाक तीन 
वतां दाखोवन लेगीत तेल कित्याक येना हातूंत म्हाका इंटरेस्ट आयिल्लो. 
मागीर तातूतल्यान कांय निश्पन्न जालें ना तें सोडा. 

डिप्रेशनांतूय प्रकार आसतात. फाटीं बरडाल्या पसर्‍यार साकरीक पेत्रोलाचो 
वास येतालो. हें ताका सांगतकच तो दोन तीन दीस डिप्रेशनांत गेलो आनी 
पसरो बंद दवरलो. आमच्या शेजारच्या पोरोबान एक दीस आपल्या पास 
बुकाचो विड्रॉवल कॉलम पळयलो आनी डिप्रेशनांत गेलो. मागीर दोन तीन 
म्हयने ताणें आपल्या पास बुकाचो प्रिंआवट घेतलो ना. ह्यो जाल्यो टेम्पररी 
डिप्रेशनाच्यो कांय देखी. 

आमगेल्या सावळ्याक डिप्रेशनाचे झटके मटक्याक लागून येतात. 
एकदां बुधवार दीस ताच्या सपनांत सोरोप आयलो. ताची जात ताणें पळयली 
ना आनी मटक्याक धा नंबराचेर शंबर रुपया लायले. आयलो ०२. सावळो 
बेजार. खंय कितें चुकलें तेंच ताका कळळें ना. ताणें फेणयेचो एक क्वार्टर 
मारलो आनी न्हिदलो आनी सपनाचो रिपीट टेलिकास्ट पळयलो. पळयल्यार 
तें माळूण, तातूंत बुधवार, दोन तोंडाचें. म्हणून ०२. घे! सावळो डिप्रेशनांत. 
सेगीत चार म्हयने मटको खेळूक ना. ही जाली व्हडली फेझ डिप्रेशनाची. 

मोगान पडून भाजून येतकच चड करून व्हड़लें डिप्रेशन येता. म्हाकाय 
ते चुकूक ना. बरडाल्या संध्या बरोबर मोगान पडून तोंडार आपटतकच हांव 
कितलोऽ तेंप डिप्रेशनांत आशिल्लो. आई सांगताली, कितलोऽ तेप हांव भितर 
बानयान घाली नासतना डायरेक्ट शर्ट घालतालों खंय! हांव केन्नाच अशें करपी 
न्हय. हें सगळें डिप्रेशनाक लागून. मागीर 'जो प्यार तुमने मुझको दिया था वो 
प्यार तुमको मैं लौटा रहा हूँ हें पद म्हणत संध्याली .पत्रां ताका परत दिवन 
डिप्रेशनांतल्यान भायर आयलो. 

बायलांक डिप्रेशनां येतात तीं चडशीं टेम्पररी आसतात. तांची तराच 
वेगळी. देखीक “आगो हांव सुनिताल्या साकरपुड्याक गेल्लें गो... साकरपुडो 
गो तो! लग्न काय नही. म्हणटकच हांव फकत चार पिडूडुकांचीं काकणां, 
पाटली, तोडो आसा म्हजे कडेन पूण घालो ना. चार मोतयां काकणां, 
गळ्यांत लक्ष्मीहार, ताचेर शांतादुर्गेचें लॉकेट आशिल्ली सरपळी इतलेंच 
घालें आनी कांय घालें ना. हॉलांत वचून कितें पळयतलें गो हांव? वावराडे 
पोंतान सगळीं जाणां पांयाच्या नाखटां पसून वयर मेरेन भांगर चडोवन 
आयल्यांत. घरा पावन म्हाका इतलें डिप्रेशन आयलें सांगूं.' हो जालो 
बायलांच्या डिप्रेशनाचो एक प्रकार. आतां हिचो मिसेस पोरोबा बरोबर संवाद 
पळोवया. “आगो हाणें चकचकीत, फडफडीत वेल्ल्यो हाडिल्ल्यो दनपारा. 
तव्यार बऱयो चरचरीत तळटना चार चणे कश्यो तोंडांत उड़यल्यो. मागीर 
कॅलेंडरार सूय लावपाक म्हण गेल्ले, पळयत जाल्यार आयज संकश्टी. लग्न 
जाल्ल्याक केन्नाच संकश्टी चुकोवंक ना. म्हाका इतलें डिप्रेशन आयलें 
सांगू?” (प्रत्येक संकश्टी-विनायकीक होच डायलॉग कानार पडटा. तव्या 
वयलें नुस्ते मात बदलता.) 

दोतोरा कडेन वतकच दोतोर सदांच एक प्रस्न विचारता, “तुमकां हें 
केन्नाच्यान सुरू जालें? दोतोर रायकारान म्हाका होच प्रस्न विचारिल्लो. 
हांबें ताका सव्यार उबो रावतकच हें सुरू जाल्ले अशी जाप दिल्ली ती याद 
जाता. मागीर बाबुली भटान म म' म्हणपाक लायिल्लें. हाताक हात लायात 
म्हणिल्ले काय कानार पडलें ना, काना कडेन फकत कों55 जातालें. 

आतां दुयेतींनी आपलो अणभव एकामेका कडेन शेर करपाचो आसता. 
जेन्ना म्हाका डिप्रेशन येता तेन्ना कितें जाता तें तुमकां सांगतां. ताका 
सिमटम्स्‌ अशें म्हणटात. 

१. मुंगसो जावप (म्हणजे कोणा कडेन उलयन अशें दिसना. चड़ 
करून कुटूट' करतकच). 

२. ओलीं सुकत घालपाक जिवार येवप. 


धंयार धुमके / ८& 


३. हांडो डायरेक्ट कट्ट्यो घालून पेटोवप आनी कॅरोसिनाच्यो दोन 
बाटल्यो तरी सोंपोवप 

४. कुल्ल्यांचे तोणाक जेवणाक आसल्यार मोटे दांगे फोडी नासतना 
पानार सोड़प. 

५. मुकेशालीं पदां म्हणप. चड करून 'दुनियाँ बनानेवाले...काहे को 
दुनियाँ बना ली तुने...' 

६. परत परत 'अजंटा'त वचप आनी ब्लॅक डाँगाचे पेग मारप (थंय 
सुक्या बांगड्यांची किस्मुर मेळटा. तुमचे म्हायती खातीर). 

७. पुजेक आचमन करतना तिनूच नांवां घेवप. केशवाय नमः, माधवाय 
नमः नारायणाय नमः 

८. रातची णवाची बातमी न पळोवप. 

९. पावलां कणकणी 'पाडपडूं', 'आसूं तें 'सोडून दी अशे म्हणप. 

१०. केंस काळे करप ना. 

आतां हाचेर उपाय कितें करपाचो असो प्रस्न येता. भुरग्यांक पेपर 
'बॅक' पडटा म्हणटकच तांचो कॉन्फिडन्स वाडोवपाक हम होंगे कामयाब एक 
दीन हो रिंगटोन तांच्या मोबायलार घालून दिला. दुसऱ्याक सांगप सोपें पूण 
जेन्ना दोतोर रायकार खांदार हात घालून म्हणटा, बाबा, तुका प्रेशर, डायबेटीसा 
बरोबर डिप्रेशनूय आसा हें लक्षांत दवर' तेन्ना म्हाका आनीक डिप्रेशन येता. 
मागीर हांव तेरी दुनिया में दिल लगता नही वापस बुला ले मै सजदा में गिरा 
हँ मुझे ऐ मालिक उठा लो' हें पद गुणगुणटां. मागीर आई म्हणाटा ‘आयलो 
मुकेश. परत मणी काडलो सो दिसंता!' 


दहि 

न्हीदध आनी सपना 


थोड्यांच्या वाट्याक सूख म्हणटा तें नासताच. हांवूय हातूंतलोच. 


एक शेर आसा हम कितने बदनसीब है जानती हो? अगर हम कफन बेचना 
शुरू करें तो लोग मरना छोड देते हैं। हांव हे कॅटेगरींतलो. न्हिदे बाबतींत शंबर 
टक्के. भुरगेपणांत जेन्ना चिता, जबाबदारी कांयच नाशिल्ली तेन्ना बरी न्हीद 
घेवपाची. तेन्नाय घेतलीना. आज्येचे दाट गोजडे पोंदां न्हिदलां मात 'आरे 
पापया आतां न्हिदो काडल्यार आयुश्यभर न्हिदोच काडच्यो पडटल्यो. 
राखणो जातलो पापया तूं.' असलीं वाक्यां कानार पडटकच कसली न्हीद्‌? 
व्हड जाता तसो म्हजे न्हीद येवपाचे प्रक्रियेक ह्या ना त्या कारणान बाधा येत 
रावली. कारणां विंगड विंगड. शाळेंत आसतना मास्तर आदल्या दिसा जाहीर 
करतालो 'उद्या सगळेजण पाढे पाठ करून या. ज्याला पाढा आला नाही 
त्याला पाढ्या प्रमाणे पट्ट्या मिळतील.' (म्हणचे दोनाचो पाढो आयलो ना 
जाल्यार दोन पट्ट्यो, तिनाचो आयलो ना जाल्यार तीन पट्ट्यो ह्या हिशोबान). 
पाढे म्हणटकच आमची परिस्थिती सांगपाक जाय? धा चो, विसांचो आनी 
तिसांचो हेच पाढे पाठ. (बे चो बे आठी तेन्नाय चुकतालो, आतांय चुकता. 
लज कसली? खरें तें खरें), 

रातचें सपनांत म्हाका न चुकतां एकोणतीसांचो पाढो पडटालो आनी 
वांगडा अरे घोड्या रमाकांताला बघ (रमाकांत त्या वेळचो आमचो स्कॉलर 
आतां रायबंदरा बावीस त्रीक, चोवीस चोक करून गोवा हॉर्टिकल्चर गाड्याचेर 
भाज्यांचो हिशोब करता.) त्याला सगळे पाढे पाठ आनी तुला एक सुद्धा येत 

नाही' अशें म्हणत मास्तर फोडून काडटालो. मागीर हांवें कच्च करून उठप 
आनी पाढे पाठ करपाक बसप. दुसरे दिसा फरक कांय पडनाशिल्लो. 
एकोणतीसाच्या जाग्यार सोळा पट्ट्यो खावन परत येतालों. न्हिदेचें मात 
खोबरें. 

शाळेतल्यान स्कुलांत पावलों. पाढ्यांचो जागो स्पेलिंगान घेतलो. 
इंग्लीश टिचर हात धुवन फाटल्यान लागताली. स्पेलींग टेस्ट काय डिक्टेशन 
म्हणून आसताले. घेऽ! रातभर बसून स्पेलिंगां पाठ करप. रातचें सपनांत कर्नल, 
सायकॉलॉजी, फिलॉजॉफी, लेफ्टनन्ट असलीं स्पेलिंगां म्हज्या वांट्याक येवप. 
मागीर परत आवरो उडिल्ल्यावरी उठप, न्हिदेक चुट्टी. दुसरे दिसा सपनांत 
आनी वास्तवात फरक नासतालो. मागीर त्यो स्पेलींग मिस्टेकी, पनिशमेण्ट 
म्हणून कादेर्नाच्या कादेर्न बरोवन काडप. तेन्ना कादेर्न बत्तीस पानी येताले. 
आमचो पसरकार बरड शाळेतल्यान येता तो पळोवन विचारतालो, ‘आयज 
कितले कादेर्न दिवं ?' ताचो खप, म्हर्जे मरण. 

कॉलेजींत पावतकच म्हजी न्हीद डिस्टर्ब जावपाक लागली ती मात्शी 
वेगळे तरेन. रातीच्यो राती जागोवन काडल्या. आमचे कॉलेजींत सुंदर दिसपी, 
शिकपाकूय बच्यो, मॅरिटांत बी येवपी (मुंबय विद्यापीठ) अश्यो कांय चलयो 
आशिल्ल्यो. तांकां बाबड्यांक हांव तांच्या क्लासींत सोडूच कॉलेजींत आसा 
हें लेगीत खबर नासतालें. ह्यो चलयो म्हज्या सपनात येताल्यो. त्योय बी म्हजे 
कडेन नोट्स मागपाक, 

“इलास्टिसिटी ऑफ डिमांड आसा रे तुजे कडेन?'' - ज्योती. 

“खंयच्या विशयांत आसता तें?'' - हांव. 

“'इकॉनॉमिक्सांत म्हज्या अपुरबायेच्या - राखी. 

“आमकां कोण शिकयता तें खबर आसा?'' - माया. 

“ना” - हाव. 

“कामत शाण्या'' - ज्योती. 

सपनांत लेगीत म्हाका अशी लज जावंची! मागीर लजेन तांबड़ो जावन 
म्हाका जाग येताली. मागीर कॉलेजींत त्यो चलयो दिसल्यो काय म्हाका ताणीं 

शाणो, अपुरबायेचो म्हणिल्लो तें याद जावन काळीज धडधडप. मागीर फुडले 
एक दोन म्हयने न्हिदेचो सत्यानाश. 

फुडें आमची परिक्षा जाल्या, रिजल्ट जाला, म्हजो नंबर लिस्टांत ना 
अशीं सपनां पडटालीं. प्रत्यक्षांतूय तशेंच जातालें म्हणून म्हाका न्हिदेक फरक 
पडनाशिल्लो. 

लग्न जातकच मात मनशाक निद्रा अवस्था आसता म्हूण हांव साप 
विसरलों. लग्न जालां तेच रातीं आमगेली, आपल्या रुपाक फावो शें घोरेवपाचें 
अस्त्र घेवन आयल्या हें म्हाका कळ्ळें. म्हजो फुडार, जागोवन काडिल्ल्या 
रातीं सारकोच काळो आसा हें त्याच दिसा कळ्ळें. हिचें घोरेवप कुकराचे 
शिटये सारकें न्हय, भारतीय रेल्वेचे शिटये सारकेंय न्हय, वर्णन न करपा 
सारके. आई सालांत न्हिदता. तिणें सालांतल्या बॅण्टिलेटराक लेगीत मेस्ता 
कडल्यान फळयो मारून घेतल्यात इतलें भंयकर. आमच्या घरा फाटल्यान 
मामूलें वर्कशॉप आसा. मामूक हिचें घोरेवपाचें प्रकरण खबर आसा कारण 
आवाज थंय मेरेन पावता. हांवें एक दीस फकांडांनी म्हणले, 

“मामू, -मेमसाबके मुँह को सायलेन्सर बिठा सकते है क्‍या?” 

मामू हिच्या घोरेवपाक इतलो वाजेला म्हणून खबर नासलें. तो 
सिरियसली म्हणपाक लागलो, “साब लगा सकते हैं लेकीन इसका बोचा है 
ना वो प्रॉब्लेम है. सायलेन्सर लगाने के बाद इसके बोचे से हवा लीक होगी 
और आवाज आयेगा.'' 

रहने दिजिये.'' - हांवें म्हणलें. हिका लागून म्हजें अख्खे आयुश्यच 
लीक जालां मामूक खंय मालूम? चुकून, परत एकदां चुकून म्हाका न्हीद 
लागलीच जाल्यार पिडपाक जळारां आसाच. चाबतात तीं चाबतात वयल्यान 
काना कडेन कूं कूं करीत रावतात. एकदां काना कडेन जळार कूं कूं करतालें 
जाल्यार आमगेली उठून बसली. 'कित्याक आमुडटा ताका? काय बरें तें 
गोरी तेरा गांव बडा प्यारा” पदांत येसुदास सुरवेक हम करता तशे तें कू कू 
करतालें.' सगळीं अरवळां आमगेरूच कित्याक धाडल्यांत वयल्याकूच 
खबर! 

खूब जाणांक परिक्षेक वतना बस चुकल्या, परिक्षेचो टायम टेबल 
चुकीचो घेतिल्ल्यान परिक्षा चुकल्या, हॉल तिकेट घराच विसरल्या अशे तरेचीं 
सपनां पडटात. म्हजे बाबतींत ह्यो सगळ्यो घडणुको खत्योच घडिल्ल्यो 
आसल्या कारणान म्हाका अशे तरेचीं सपनां पडनात. म्हजी सपनां चड करून 
पॉजिटिव्ह आसतात. देखीक - 

१. मटको कायदेशीर जाला. 

२. डॅण्टिस्टाक हिच्या बोच्याक ब्रेसी घालप शक्‍य जालां. 

३. म्हगेल्या व्हडल्याक कोणें तरी मागणी घाल्या. 

४. म्हगेलो दुसरो इकरावी पास जाला. 

५. म्हगेलो तिसरो एस. एस. सी. धपक्यान पास जाला आनी आय. टी. 
आय. फिटर जाला. 

६. होणार ग मी त्या घरची टिव्ही सिरियल सोंपल्या. 

७. गंवडाळे ते कुंभारजुवें, दिवाडे ते रायबंदर, चोडणां ते रायबंदर पूल 
जाल्यात. 

अशीं सपनां पळयतकच आनंदाचे भरतें येता आनी म्हाका जाग येता. 
शेवटी बरीं सपनां कितें आनी वायट सपना कितें न्हीद नशीबांत ना ती ना. 
आफ्टर ऑल न्हीद ही स्त्री लिंगी. इतल्या स्त्रियांनी म्हाका आयुश्यांत छळळा 
मागीर ती कित्याक म्हूण छळचीना. 

पूण हालीं तेंपार म्हाका गाढ न्हीद लागल्या अशीं सपनां पडपाक 
लागल्यांत. ळू 

आत्मतिस्वास 


“ “ताणें आनी आयुश्यांत कितें केलां ?'' आईन सदचे भशेन आपलो 
डायलॉग मारलो. ती हो सदांच मारता. म्हाका ताचें व्हडलें शें दिसना. म्हजीं 
नांवरुपां वेगवेगळीं आसतात त्याप्रमाणे तिचे डायलॉग बदलतात. 

“तो आनी कितें उजवाड घालतलो ? 

““ताणेंऽऽ5? केलेंऽऽऽ.' 

“ताच्या भरवंश्यार रावल्यार मरेऽ55? जाऽऽऽ लें. ' 

आयज म्हजे कडेन भरपूर वेळ आशिल्लो (तो म्हजे कडेन सदांच 
आसता) वयर गेलों (आमच्या घराक माळी आसा) आनी चिंतपाक बसलों. 
चितल्यार अशें दिसून आयलें - म्हज्या सारक्या अँवरेज मनशाचें जाल्ल्या 
खिणां पसून आत्मविश्वासाचे खच्चीकरण चालूच आसता. आमच्या गोंयकार 
पालकांची मनोवृत्ती अभ्यास केल्यार सारकीच आसता. म्हणटकच भुरग्यांच्या 
आत्मविस्वासाचें खच्चीकरण समान जाता अशें म्हाका दिसून आयले. 

लोकांचें सोडा, आतां हांवूंच ह्या सगळ्यांचो प्रतिनिधी अशें धरया. 
म्हजो जल्म णव म्हयने वीस दिसांनी जालो खंय! तेन्ना म्हजे आजयेन 
(बापायचे आवयन) विचारलें, “पोटांत आसा तो रेडो काय कितें गे? णव 
म्हयने जावन लेगीत कांय हालचाल ना म्हणून विचारतां.' आतां हें म्हाका 
पोटांत आयकूक आयलें ना. आयिल्ळें जाल्यार जावचे पयलींच आत्मविस्वास 
वचपाचो. हांव मनीस काय रेडो हो गहन प्रस्न जाल्या बरोबर म्हज्या 
सामकार. थंयच्यानूच आत्मविस्वास वचपाक सुरवात. 

आतां उमथो पडप, उबो रावप, फुडें सरप हीं कामां सगळीं भुरगीं 
सारकीं करतात? ना. म्हजें मात्शें उसरां जालें. | | 

“खरोच रेडो रे सायबा. हाचे बरोबरचीं भुरगीं चलपाक लागलीं. हो 
आतां उबो रावता.'' हीं उतरां आयकतकच कोणाच्याय पांयांक थरथरो 
सुटपाचो. तेन्ना बुद्द नाशिल्ली म्हणून बरी. 

हावा शिवा करून बसतां थंय आसां, म्हजे बरोबरच्या भुरग्यांक दांत 
फुटपाक लागले, तांकां दातोळ्यो घाल्यो, तरी म्हाका दांत येनांत. दांत आयले 
तेय वयले तीन आयले. ते खंय मामाक बरे न्ही, आनी कोणाक बरे न्ही, 
उलोवणें चालूच. हांची उलोवर्णी चालूच उरिल्ले कारणान हांव आनी कितें 
उलयतलों ? 

“आगो तुगेलो मोनो काय कितें गो? सुरेशालो हाचे परस फकत धा 
दिसांनी ल्हान. तो म्हाका ये आते, ये आते' म्हणून आफयता मगो.” 

उलोवंक लागलो जाल्यार कितें म्हणपाक लावचें बाबू लक्षिमण म्हण 
रे. बाबू लक्षिमी म्हण रे. ' (आमच्या जाण्टेल्यांचीं सगळीं नांवां उच्चारपाक 
कठीण) लक्षिमणाक हांवें लकचीमण म्हणिल्ल्यान सगळे कडेन बोब. 

“हाच्या तोंडांत येन्नाच सुपारी दवर आं. हो लुडबो तसोच उरतलो 
नाजाल्यार.'' 

हीं उतरां आयकून आंग धरता थंय आसां, हांव रोखडोच शाळेत वचपाचो 
जालों. त्या तेंपार शाळेत मास्तर मास्तरीण महाराष्ट्रातल्यान इम्पोर्ट केल्ली आसतालीं. 
शाळेंत म्हजी प्रगती पळोवन रोखडेंच आमच्याकडे तुझ्या सारक्या मुलांना जोताला 
बांधतात' हें आयकुचें पडलें. आतां देव सगळ्यांक बुद्दी सारखी दिता? ना. मागीर 
आमच्या सारक्या भुरग्यानी खंय वचपाचे ? भुरगेपणात मारिल्ले डायलॉग म्हाका बरे 
समजनाशिल्ले. आतां ते समजपाक लागले. 

“आरे शेटिलो विद्या पळय रे. नांवा सारकोच विद्यानंद. तुज्याच 
वयाचो. तो खोबरें राखतना लेगीत एका हातान अभ्यासाचे पुस्तक घेवन 
बसता. नाजाल्यार तूं, पुस्तक घेवन न्हिदो काडटा.'' - मातोश्री. 

“आरे तुजे येदो आसतना शंकराचार्याक सगळे वेद पाठ आशिल्ले. '- 
पिताश्री. 

हांबें तांकां परतें केन्नाच विचारलें ना, तुमी ह्या वयार कितें करताले 
काय म्हणून. म्हज्या रगतांतूच ना तें. आसूं तांचें तांकां. 

मागीर मे म्हयन्यांत आमगेर मुंबयकार म्हणून येताले. मुंबयचीं भुरगींच 
हुशार. म्हाका सगळे बाबतींत न्युनगंड. मागीर घोटा, आंबे खावन जातकच 
(जेवण जातकच साठ) टायम पास करपाक 'राजू बाळा तुजी कविता म्हणून 
दाखव.' राजू बाळ (आतां रूट नंबर १५, मंत्रालय ते चर्चगेट बस कंडक्टर 
आसा) 'या बाळांनो' म्हणून दाखयतालो. मागीर आमचो पालकवर्ग आतां 
तूं तुज्या बोडान कितेंय आसा जाल्यार म्हणून दाखय!' अशी म्हाका ओर्द 
सोडटालो. हांव मागीर तोंडांत बोट घालपा बगर कांयच करिनाशिल्लों. 

“राजू बाळ आता तुझा डावा हात ह्याच्या नाकाला सारव'' - 
आमची मातोश्री. 

आतां तुमच्या लक्षांत आयलां आसतलें - तीन भुरण्यांचो बापूय 
जालों तरी म्हाका खंयच आत्मविस्वास कित्याक ना तो. कारण म्हजें 
फावंडेशनूच फ्राक आशिल्ले. शाळेंत मागीर भारताची नायटिंगेल लता 
मंगेशकर, पोलादी पुरुष जॅक सिक्केरा बरयिल्ले बद्दल बांकार उबे रावपाचे खूब 
प्रसंग आयले. असले प्रसंग म्हजे सारकेल्या भुरग्यांच्या आयुश्यांत हमखास 
येतात, तें सोडून दियात. शाळेंत प्रगती पुस्तकाचेर व्हडली प्रगती जाली ना, 
फेल मात जालों ना. धाव्वेक पावतकच शाळेचो शंबर टक्के निकाल लागचो 
म्हूण म्हाका फाटीं दवरपाचो प्रयत्न जालो पूण देवादयेन पास जालों. 

आत्मंविस्वास नाशिल्ल्या मनशाक देवान काळीज दिवन चूक केल्या 
अशें म्हाका दिसता. कॉलेजींत पावतकच विनाशकाले विपरीत बुद्दी वा 
दुर्बुद्दी सुचली. म्हज्या सारक्या तकलेन फ्राक आशिल्ल्या मनशाक असल्यो 
दुर्बुद्यो रोखड्योच सुचतात. देखीक, ल्हान आसतना (आतां हांव फकत 
धेंगांनी वाडलां अशें आई म्हणटा. खरें फट तिकाच खबर) हांव बापायच्या 

कोटांतल्यो विडयो काडून ओडटालों. त्या तेंपार व्हिलन प्राण, के. एन. सिंग 
चिंतूक बसतकच सिगरेटीचो झुरको मारून हवेंत वर्तुळां काडटाले तें हांवें 
पळयिल्लें. एक दीस प्रगती पुस्तकाचेर बापायची सायन मारची काय ना ह्या 
गहन विचाराक चालना मेळची म्हणून हांव विडयेचो झुरको मारून वर्तुळां 
सोड़टालों. दोळे धांपिल्ले. इतल्यान कानपटा सकयल आवाज जालो आनी 
मागीर कितें जालें तें सांगपांत अर्थ ना. पूण बापायच्या कोटाची बोल्सां 
रिकामी उरपाक लागलीं. तर, अशी दुर्बुद्दी म्हाका कॉलेजीक पावतकच 
सुचली. देव म्हज्या सारक्या आत्मविस्वास नाशिल्ल्या मनशाक काळीज 
कित्याक दिता खबर ना. इटस्‌ अ वेस्ट ऑफ जागो. कॉलेजींत पावतकच ना 
म्हणल्यार लांब पॅण्ट घालून मात्सो आत्मविस्वास आयिल्लो. कानांत वारें 
गेल्ले. काळीज आसा म्हणटकच म्हजे सारकीं पिसांटां रोखडींच मोगांत 
पडटात. हांबें इकरावेक सावन म्हर्जे काळीज उक्ते करपाक चालू केल्लें तें डिग्री 
मेळऽ मेरेन चालूच आशिल्ले. जांचे सामकार हांवें काळीज उक्ते केल्ले तांचे 
कडल्यान म्हाका तरेतरेचे रिस्पोन्स मेळळे. 

““हारश्यान तोंड पळोवन यो. 

“सारको आसा मरे तू? 

“टायट काय कितें रे? 

““हांवें तुजे कडेन ते नदरेन केन्नाच पळोवंक नाशिल्ले. खरें सांगतां. 

“तुका म्हजे परस सुंदर आनी हुशार चलयो मेळत.'' 

“हांव हय म्हणन रे, म्हज्या आईबाबांचें कितें? 

“तुजो किते तरी गैरसमज जाला. 

“प्रिन्सिपलाक सांगूं? 

“हांगा मोग करपाक आयला काय शिकपाक? 

वयल्या प्रतिसादान म्हजो आशिल्लो नाशिल्लो आत्मविस्वासूय उडयलो . 
फुडें फुडें चलयांक पळयतकच म्हाका थरथरो सुटपाक लागलो. लग्ना कडेन 
सव्यार उबो राविल्लों तेन्ना आईन गळ्यांत एकोणतीस तावीज आनी दोनूय 


धंयार धुमके / ९५ 


हातांक अठरा अठरा दोरे बांदिल्ले. तेन्ना म्हाका मात्सो आत्मविस्वास 
आयिल्लो. अशी म्हजी गत. 

सावळो हांवें आत्मचरित्र बरोवर्चे म्हणून फाटीक लागला. फुडें फाटीं 
म्हजें आत्मचरित्र आयलें जाल्यार तें वाचून तुमी हे धर्तरेर आत्मविस्वास 
नाशिल्ल्या हाडामांसाच्या गुळ्यान इतलीं वर्सा कशीं काडलीं' अशें चिंततले 
आनी अजापीत जातले. 9 


सुनापरान्त, १८ नोव्हेंबर २०१२ 

उगती चीट 


मोगाळ २०१२३. 


ल्हान मनीस व्हडा मनशाक उगत्यो चिटी बरयतात. म्हजी जीण एक 
उगते पुस्तक कशें पूण चिटी उगत्यो बरोवपा सारक्यो नासल्या कारणान हावें 
आयज मेरेन सगल्यो चिटी बंद लाखाट्यानूच बरयल्यात. नलूक (माहिमाक 
आसता) चीट बरयतकच ती लाखाट्यांत घालून, तो मागीर खळ लावन बंद 
करुन ताचेर हांव भायल्यान आडयो मारतालों. 

तूं बतकच तुका एक उगती चीट बरय अशे म्हाका सावळ्यान सांगिल्ले. 
तूं बचपाक दोन दीस उरल्या पूण चीट आतांच बरोवंक घेतल्या. ३६३ दिसांनी 
कांय व्हड़लें जालें ना, ह्या दोन दिसांनी हांव कितें तीर मारतलों? सावळो 
म्हणपाक लागलो की ही चीट बरयतकच सिहांवलोकन जातले. शिंव फाटल्यान 
वळून पळेता ताकाच सिहांबलोकन म्हणटात. हांवें जेन्ना जेन्ना फाटल्यान 
वळून पळेलां तेन्ना तेन्ना गैरसमजूच जाला, हिचो आनी फाटल्यान वळून 
पळेलां तांचो. आसूं. 

तूं बतकच हांव आनीक एका वर्सान जाण्टो जातलों. वर्सा वता म्हण 
हांव जाण्टो जातां अशें आई म्हणटा. पयले खेप हें तिणें म्हाका जाणता राजा 
पळेतकच फर्मागुडयेर म्हणिल्ले. "भाई जाणता राजा आं. हेंय तिणें म्हाका 
फर्मागुडयेर सांगिल्ले. भाई तांबड़ो शर्ट कित्याक घालता असो प्रस्न हिणें 
म्हाका जाणता राजाच्या पुतळ्या लागीं विचारिल्लो. त्या प्रस्नाची जाप म्हाका 
हांव इतलो जाण्टो जालों तरी अजून मेरेन मेळुना. सोड. 

२०१३, २०१४ हे म्हज्या सारक्‍यां खातीर फकत आंकडे. म्हज्या 
सारक्या आम आदमीक कितें फरक पडटा? हांव म्हज्या सारको आम आदमी 
म्हणटां कारण आम आदमींत आतां कॅटेगरी जाल्यात. म्हज्या सारको आम 
आदमी आनी केजरीवाला सारको आम आदमी. म्हज्या सारको आम आदमी 
घरांत आसा, तें घरच्यांक लेगीत खबर नासता. हांव घरांत आसा काय ना 
तें घरचीं दाराकडच्या म्हज्या व्हाणांवेल्यान ठरयतात. केजरीवाल दुसऱ्यांची 
जीण बदलता. आम आदमीचे अठ्ठावीस सीट आयले आनी सावळ्यान (आम 
आदमी) अङ्ठावीसांचेर पांचशे रुपया लायले. दुसरे दिसा कल्याणाक अठ्ठावीस 
आयलो, आतां सावळो आम आदमीची टोपी घालून आम आदमी जाला. 
हांव अशी दुसर्‍याची जीण बदलूंक शकना. 

खर कलियुग आयलां अशें आई म्हणटा. तुका तें अणभवलांच 
आसतलें. विश्वास म्हणटा तो नाच्च जाला. भाव भावाक पातयेना, बायलेचो 
घोवाचेर विश्वास ना (वायस वर्सा). पयर पणजे गेल्लों, ही बरोबर आशिल्ली. 
लिफ्टा लागीं पावतकच ही म्हणपाक लागली तुमीं लिफ्टान वचात आपूण 
सोपाणां चडटां. हांवें म्हळळे, हांव तुजो घोव. ती म्हणपाक लागली, आपूण 
जाणां, घोव म्हणचे दादलो न्हय? नो रिस्क तुमी चला. आयज ही स्थिती 
जाल्या. तुवें हें सगलें दोळ्यांनी पळेलां, तुका सांगपाची गरज ना. हांवें 
सिंहावलोकन बी कांय करुना, म्हाका बेश्टें दिसलें म्हण बरयतां. 

दर वर्सा हांव डायरी बरोवपाक लागुनूच डायरी घेतां. घेतल्या बरोबर 
तिचो उगडून वास घेतां. हो वास घेतना दोळे धांपतां आनी छाती भरुन तिचो 
वास घेतां. कारण मागीर वर्स भर ती उगड़प जायना. पयल्या पानार श्री 
शांतादुर्गा प्रसन्न बरयतां आनी मागीर त्या वर्साचे संकल्प रंगीत पेनान 
बरोवपाक सुरवात करतां. दर वर्सा पेनांचो कोर बदलता पूण संकल्प तशेच 
उरतात. संकल्प तडीक वतकच ते खोड़पाचे हांव थारायतां पूण एक लेगीत 
संकल्प खोडप जायना. अंदूं हांवें संकल्प पांचव्या सेलो पेनान बरयल्ली याद 
जाता, २०१२न जांबळ््या पेनान बरयल्ले, २०१४चो कोर अजून थारावना. 
अंदूं हांवें पांचव्या कोरान बरयल्लें “ये लाल रंग कब मुझे छोडेगा?” वर्स गेलें 

तरी म्हाका ह्या प्रस्नाची जाप अजून मेरेन मेळूंक ना. हांव मनान दुबळो मनीस 
म्हण वितोरील्या बार्रा वयल्यान वतना भितर सरप जाता. मनान खंबीर आशिल्लो 
जाल्यार एक जानेवारीक ते दिकेन पळोवंचो लेगीत नासलों. दुबळ्या मनशाक 
घटाय मेळचे खातीर लाल रंग होच उपाय अशें म्हाका दत्तान लाल रंग 
पिवपाक कंपनी दितना सांगलां. अंदूं पयल्या पानार ये लाल रंग पांचव्या कोरान 
बरयल्ले, फुडल्या वर्सा दुसऱया कोरान बरयतां, एफेद आयल्यार आयलो. 
म्हज्या बापायचें अशेंच जातालें (ताच्या आत्म्याक शांती मेळूं), तोय डायरी 
बरयतालो. दर वर्सा तो पयल्या पानार “ह्या वरश्या पासुन शिवराक जेवणे' अशें 
शाईच्या पेनान बरयतालो. आनी दोन जानेवारी शिवराक जेवून गांठ विटली, 
शिवराक जेवण आमकां नव्हे. नुस्ते आसल्यार गोंयकार वीर ना जाल्यार व्हीर 
बाकीबाब जिंदाबाद अशें बरयतालो. गेलो बाबडो, फाटल्यो यादी हांव तुका 
कित्याक सांगतां? पूण एक गजाल मात हांगां म्हाका तुका सांगचीशी दिसता. 
जेन्ना हांव डायरी बरोबपाक लागलों तेन्ना म्हाका बापायन सांगलें संकल्प सादे 
दवरू नाका, व्हडले दवर. आमकां काय ते तडीक व्हरपाचे नात तेन्ना व्हड 
व्हड संकल्प पयले पानार बरोवपाक कितें जालां ! खरें ताचें, गेलो बाबडो ( 


१९१४-४९७१), 
Good resolutions are simply cheques that men draw 
on a bank where they have no account अशे Oscar Wide हाणीं 


म्हणलां. तूं आयलें आनी हांवें डायरेर पयले पानार पांचव्या पेनान बरयलें 10 
get up at 4.00 a. Mm. like Gandhiji. To have bath with cold 
water like Gandhiji. एक जानेवारीक गांधीजी भशेन चारांक उठलो आनी 
थंड उदकाचो पयलो तांबयो आंगार रकयतकच गांधीजी महात्मा कित्याक 
जालो तें म्हाका समजलें, आसूं! 

सगलीं जाणां पयले पानार म्हजे सारके रंगीत पेनान संकल्प बरयनात हैं 
म्हाका पोरोबाल्या सुरेखाची डायरी उगडटकच कळळे. ताणें बरयल्लें 
तरुणपणाच्या रस्त्यावरचं पहिलं ठिकाण नाक्‍याचं, अन्‌ सोळावं वरीस धोक्याचं 
ग सोळावं वरीस धोक्याचं. हांवें ताका विचारलें हें कितें गो? काका, म्हाका 

ह्या वर्सा सोळावें लागलें न्ही, ही डायरी उगती करुन तें वाचतकच म्हाका 
ती याद उरता आनी मागीर हांव सादूर रावतां, अशें ताणें सांगतकच म्हाका 
ताचें म्हणणें पटलें. आमकां सगलींच वर्सा धोक्याचीं आसतात. म्हाकाच 
कित्याक कोणाकूय विचारल्यार तांचो तोच सूर आसता. णव्वद टक्के लोकांक 
खंयचींच वर्सा बरीं म्हणून वचऽनात. हैं वर्स बरें 5555 गेलें ना, येता तें वर्स 
कशें वता तें पळोवया' हीं उतरां आमकां डिसेंबराच्या निमण्या सुमानाक 
आयकूंक मेळटात. हाचो बारीक अभ्यास केलो जाल्यार दिसून येता की 
कोणाचें लग्न जाल्ले आसता, कोणें सून हाडिल्ली आसता. मागीर वर्स बरं 
वतलें कशें? म्हजें तशें ना. हांव फकत पळेतां की म्हज्यो चिता वाडल्यो 
काय कमी जाल्यो, त्या हिसपान हांव थारायतां वर्स कशें गेलें तें. 

तूं आयलें आनी म्हाका पन्नासावें लागलें. हाें तुजे साक्षीन पन्नाशी 
साजरी केली. सावळ्यान म्हज्या पन्नाशीच्या दबाज्याची तुळा शिवाजी 
महाराजांच्या राज्य अभिषेका लागीं केली. दत्तान तर आज गागा भट्ट 
आसूंक जाय आशिल्लो' अशे उद्गार काडले. ताचें इमान पोटान गेल्ल्या 
सिम्नेचरा कडेन आशिल्लें काय म्हजे कडेन म्हाका खबर ना. आसूं! ताच्यो 
भावना म्हत्वाच्यो. सगल्यांनी म्हजेर मोगाचो पावस घालो म्हळ्यार जाता. 
मिसेस पोरोबान चिकन शागोती करुन आपलो शेजार धर्म पाळळो, मिठ इल्ले 
चड पडिल्लें. नागवेकान्नीन गुलाब जामून केल्ले, तिणें ते गुलाब जामून अशें 
सांगलें म्हण कळ्ळें. सोड, तिणें ते हाड़ले तें व्हडलें. सावंताले सुनेन पुलाव 
केल्लो, तांदूळ रेशनाचे वापरिल्ले. आसूं. हें सगलें तार्णी कित्याक केलें, हावें 
मनशां जोडलीं म्हण अशें म्हाका तरी दिसता. नलू पन्नाशीक पावलें ना. ताणें 
अपरिहार्य कारण अशें सांगलें. साठीक (हांव) वाचून उरल्यार नक्की येतलें 
अशें उतर दिलां. म्हाका खास नेल कटर प्रेजेंट म्हण कुरियरान धाडून दिला. 
देव ताचें बरें करु, म्हजी साठी ताका पळोवंक मेळ्‌ं. तर ह्या वर्सा, म्हजी 
पन्नाशी, होच खोस मनोवपा सारको खीण म्हाका तुवें दिलो ताका लागून 
तुजी याद उरतली. म्हजो बापूय आपले डायरेंत असले खोशयेचे खीण 
अधोरेखीत करतालो. हें म्हाका हालींच कळळें. पयर ताची डायरी चाळटालों. 

'कवळ्याच्या जत्रेला स्वामिनी रथावर नारळ फोडल्यावर मी नारळ फोडला” हें 
ताणें अधोरेखीत केल्लें. हाचे वेल्यान हो ताचे जिणेंतलो त्या वर्साचो खाशेलो 
खीण हें म्हाका कळळें. 

पन्नाशी सोडली जाल्यार ह्या वर्सा लक्षांत उरपा सारकें आनीक कांय 
जालें ना हें बरयतना खूब वायट दिसता. बाकिच्या वर्सांनी म्हण खंय कितें 
जालां म्हणा! लग्न जातकच सुरवातीचीं कांय वर्सा डायरेचेर 'ह्या वर्शी कुटुंबात 
आणखी एकाची भर पडली' हें बरयलें तितलेंच. मागीर कांय खास करप जमलें 
ना म्हणटकच म्हजे डायरेचेरुय कांय आयलेंना. 

हालीं हांव केसांक कलप लायतां, गोदरेज. वय कोणाक लिपना अशें 
आई म्हणटा. खरें तिचें. केंस काळे करुन वर्सा कमी जायनात. दोळ्यांचो नंबर 
वाडत आसा. पयर संध्या दारांतल्यान गेलें, हांव आंगणांत आसून लेगीत 
नदरेंतल्यान सुटले, खरेंच नदर फ्राक जाल्या. ताका कितें दिसलां आसतलें 
काय? हिणें पयर आपले केंस स्ट्रेट केल्यात. बाजारांत गेल्ले कडेन कोणें तरी 
हिका खंयचे कॉलेजींत वता काय विचारलें खंय! विचारप्याचे दोळे म्हजे 
सारके फ्राक जाल्या अशें हांव म्हणना. दिसता आसत ती अजुनूय कॉलेज 
कुमारी. म्हाका दिसना आसत म्हज्या दोळ्यांच्या प्रॉब्लेमाक लागून. सोड. 

ह्या वर्सा नाताळांक वितोरीगेर गेल्लो. एक दीस तुजी साखर कुशीक 
दवर!' बिबिकाचो कुडको तोंडांत घालत ताणें म्हणलें. वितोरीन मागीर गोड 
आवाजान म्हजे खातीर जॉर्ज हॅरिसनाचें |॥५ ७९९ |0०10 पद म्हणलें 

My sweet lord 

| really want to see you 

Really want to be with you... 


But it takes so long my lord 
My sweet lord 


नाताळाचे फाटभुंयेर खरें सुंदर पद. प्रत्येक खेपे जेन्ना हावे जॉर्ज हॅरिसनाक 
आयकला तेन्ना म्हज्या दोळ्यांत दुकां आयल्यांत, हेय खेपे आयली. 

तूं स्त्रीलिंगी, आनी दोन दिसांनी तूं म्हाका सोडून वतलें हें हांव जाणां. 
म्हजे जिणेंत कितलींशींच जाणां (स्त्रीलिंगी) म्हाका सोडून गेलीं. अश्या वेळार 

हांव दोंगरार काजी पोंदां बसून अशी पाखरें येती आणिक स्मृती ठेवुनी जाती 
हैं पद जमता तशें म्हणटालों. आतां वया मानान दोंगरार वचप शक्‍य ना. तूं 
म्हाका मैं कोई गया वक्त नहीं हूँ जो फिर से आ न सकू अशेंय म्हणपाक शक5 
ना. मावळट्याक कोण नमस्कार करना अशें भा.रा.तांबेन म्हणलां. मावळत्या 
दिनकरा, जो तो वंदन करी उगवत्या, जो तो पाठ फिरवी मावळत्या. रीत 
जगाची ही रे सवित्या. हांव जगाचे रिती आड वचून तुका मावळटा आसतना 
नमन करतां. फायचो दीस कोणे पळेला हांगां! 
व्हि 


सुनापरान्त, २९ डिसेंबर २०१३ 

अल्करण - भोव कठीण काम 


दुसरो करता ताची नक्कल करप हाका अनुकरण म्हणटात. इंग्लिशींत ताका 


इमिटेट करप वा कॉपी करप अशें म्हणटात. कॉपी करप म्हणलें की तुमच्या 
रोखडेंच लक्षांत येतलें. तेंच करुन खूब जाण पोटाक लागल्यात हाची म्हाका 
जाणीव आसा. परिक्षेत करतात ती कॉपी. कॉपी करप ही सामकी सादी गजाल 
आनी ताका बॉड लागना अशें जर कोणाकूय दिसता आसत जाल्यार तो 
गैरसमज हें ताणीं मतीत दवरचें. वयल्यान कॉपी करप वा अनुकरण करप हें भोव 
कठीण काम. कोणाचें अनुकरण करप, कशें करप, कितलें करप, खंय करप हैं 
ठरोवपाक बॉडाची कस लागता. हाका लागून अनुकरण करपी, ज्याचें तो 
अनुकरण करता ताच्या परस श्रेश्ठ अशें म्हाका तरी दिसता. 

अनुकरण सोडा, सादी परिक्षेत कॉपी मारपाची गजाल आमी घेवंया. हांव 
णव्वेक आसतनाची खबर. कॉपी करपाक बॉड कशे लागता तें हांव तुमकां 
सांगतां. परिक्षेत, बायॉलॉजी पेपरात रिप्रोडक्शन सिस्टमीचेर एक प्रस्न आयिल्लो . 


दत्तान कॉपी मारपाक टेक्स्ट बुकाचीं पानांच हाडिल्लीं. ताणें मारली कॉपी... 
As we learnt in last chapter Reproductive System in mam- 
mals is different from reptiles. For diagram please refer 


0896 १०. 52... ताच्या फाटल्यान हांव बशिल्लों. हांवे दत्ताचें कॉपी केलें. 
पेपर तपासतकच, जोशी सरान (\.5०, ^K०।३ ७।४.) आमच्यो दोगांयच्यो 
एकान एक सिस्टमी हालोवन उडयल्यो. कॉपी करपाक लेगीत बॉड लागता तें 

आतां कितें अनुकरण करचें तेय मनशाक कळपाक जाय. आमची आई 
म्हाका सदांच म्हणटा, मनशान आपल्याक सोबता तें आनी पचता तेंच करचें. 
खरें तिचें. आमचो सोयरो सदाशीव (गप्तते खातीर नांव बदल्लां) शोले रिलीज 
जातकच गब्बर सिंगाक पळोवन भारावन गेलो. तो कॅरॅक्टर ताका इतलो 
भावलो की तो ताचें अनुकरण करपाक लागलो. मावा खावप आनी ताचे 
डायलॉग मारप. मागीर सदाशीवाचें लग्न जालें. पयलेच राती, समन (ग॒प्तते 
खातीर नांव बदल्लां) बरेंऽ म्हशीच्या दुदांत केशर, बदाम, पिस्ते बी घालून 
भरिल्लो पेलो घेवन कुडींत गेलें. दार धांपल्या बरोबर सदाशीवान डायलॉग 
मारलो, कितने आदमी थे?” आमगेलें समन आपलो पूर्व इतिहास आनी लग्ना 
पयलींची कर्मा येवजून लजलें. ओगी रावात आं! नाका त्यो यादी' अशें 
म्हणन ताणें लायट काडली. दुसरे दिसा तें उदका पेलो घेवन गेलें. परतूय तेंच, 
कितने आदमी थे?” सदाशीवाली गाडी “कितने आदमी थे' फुडें वचना 
जातकच ताणें वाजेवन डायवोर्स घेतलो. कसलेंय अनुकरण करचें न्हय तें ह्या 
खातीर. 

आई म्हणटा पचता तें करचें. आमचो आनीक एक सोयरो, काशीनाथ 
(गुप्तते खातीर नांव बदल्लां), देवानंदाचो सामको फॅन. कवळ्यां अभिशेक 
करतना लेगीत गळ्याक मफलर बांदतालो. स्वाम्या कडल्यान ह्या खातीर ताणें 
सूट घेतिल्ली हाचे वयल्यान पळेया तुमी. तर, तो ज्युवेल थीफ पळोवन घरा 
आयलो. ये दील ना होता बेचारा... ह्या पदाच्या सिनांत देवानंद खांदार 
प्लास्टीकचें नुस्तें लायिल्ली गरी उडोवन, देवते बयल्यान वांकडो जायत 
सकयल रस्त्यार येता. हें आमच्या काशीनाथ बाबाक इतलें भावलें की तो 
सरळ रस्त्यार लेगीत वांकडो चलपाक लागलो, खांदार मात गरी नासताली. 
शेवटाक जावपांचें तें जालें. ताका स्लिप डिस्क जाली, आतां कंबराक पटो 
घालून चलता. कोणा सारको चलता तें मात खबर ना. 

चुकीच्या मनशाचें अनुकरण केलें जाल्यार ताचें जगार हाशें जावपाचो 
धोको आसता हें गिन्यान म्हाका म्हज्या बापायन ल्हानपणातंच दिलले. कितें 
जालें तें सांगतां... एक दीस हांव म्हज्या बापायच्या कोटांतल्या बॉल्सांतल्यो 

विडयो काडन, त्यो ओडन, तोंडांतल्यान धंवराचीं वर्तळां काडपाचें अनकरण 
करतालों. ही क्रिया चाल आसतना हांवें धंवर चड गिळ्ळो दिसता, म्हाका 
आकांताची खोंकली आयली. आमची सगळी फामील माळयेर एकठांय जाली. 
मागीर हांवें कितें केल्लें तें बापायक करुन दाखयलें. बापायन हांव सत्य वदलों 
म्हण म्हर्जे कवतूक केलें. आतांचे बापय जाल्यार दोन फुलयतले आशिल्ले. 
मागीर बापायन धुंवर कितले मात्रेन भितर घेवन सोडप ताचें प्रात्यक्षिक करुन 
दाखयलें. ताणें धुंवराचीं मेजन सात्तीस वर्तळां हवेंत सोडली... 

"पापया, व्हड मनशाचें अनुकरण करचें. हांगां अनुकरण करपा सारके 
कितलेशेच महापुरुश पडल्यात. बाल गंगाधर टिळकाचें अनुकरण करपाक चड 
पयस वचपाची गरज ना. आमच्या आड्या भायर लायटीचो खांबो आसा 
ताच्या खाला अभ्यासाक बस. जळारां मात चाबतलीं वतना ऑडॉमॉस लावन 
वच.'' बापायन उपदेस केलो. बापायचीं मार्गदर्शीक उतरां आयकून म्हाका 
उमेद शी आयली, हांव मोटिवेट सो जालों.. 

“बाबा, हांव “श्यामची आई तल्या श्यामाचें अनकरण करुं? व्हडलें कांय 
ना, केंसराच्या नाजाल्यार आनी खंयच्याय भरेकान्नीच्या माथ्यार भरो उभारतच 
जालो. म्हाका मात माथ्याक भोंवरो दवरचो पडटलो... 

“आरे श्यामची आईतलो श्याम जातलो जाल्यार श्यामची आईय जाय 
पडटा. हांव श्यामाच्या बापाय भशेन निम्‌टपणान अळणी जेवतां. 

“हय55.. प्रेशर कोणाक जालां? अळणी जेव म्हणून दोतोरान कोणाक 
सांगलां? तुमकां जाय जाल्यार अख्खें मिठाचें दाण तुमच्या पानार उमथें 
करतां.'' आई रांदचेकुडीतल्यान चाळवली आनी हांवें कोणाचें अनुकरण करचें 
तो मुद्दो थंयच उरलो. ताका लागून आमचो देस एके व्हड व्यक्तीक मुकलो अशें 
सावळो म्हणटा. 

नल्‌ म्हजी मेवणी, तिका लग्न करुन माहिमाक दिल्या. तिचें लग्न जातकच 
ही म्हाका म्हणपाक लागली, ‘आमी मुंबय वचून ताचो संवसार जाग्यार घालून 
येवंया.' हांबें ओके' म्हणले. आमी गेलीं. तें नवेंच लग्न जाल्ले जोडपे आसल्या 
कारणान नलच्या जावांची, नण्डांचें यो वच आसतालें. तीय तांचो संवसार 

जाग्यार घालपाक येतालीं. तांची अहो बघा ना छकुल्याला, ईश्श्य,काय 
करता तमीं गडे...' असलीं उतरां कानार पडटालीं. कानाक गोड लागतालीं, 
ना न्ही. म्हाकाय अशें कोणेंय म्हणचें अशें दिसतालें, ना कित्याक म्हणं! 
आमी गायां परतीं आयलीं. हांव रातचों न्हिदतकच ऑण्टीक्लॉकवायज घंवतां. 
म्हजी पयली सावन संवंय ती. आमची पयलींची सायल्याची बाज आसा 
म्हणटकच म्हजो हो मूवमेण्ट स्मूथ जाता. मदीं कितेंय अडचण बी आयल्यार 
ही म्हाका उठोवन सांगता. आमी गोंयां आयल्यां तेच राती... अहो गडे, 
तुमच्या दोकल्या माझ्या कपाळावर पोचल्या ना, सारखे झोपा' हीं उतरां 
निद्रावस्थेत म्हज्या कानार पडलीं. आमी गांयां पावल्यां हाचें म्हाका न्हिदेंत 
लेगीत भान आशिल्लें म्हणटकच मराठींत कोण उलयता कोण जाणां अशें 
चिंतन, असंदे, असंदे' म्हणत हांव आनीक घंवलों. “अहो गडे, अहो गडे: 
आवय गे55' अश्यो बोबो कानार पडल्यो. 'आवय गे' म्हणटकच हांव फटॅक 
करुन उठन बसलो. लायट लायतकच सगळो प्रकार लक्षांत आयलो. हांव 
ऑण्टीक्लॉकवायज घंवतना हिची मानय घेवन फिरलों आनी हिणें मंबयच्या 
प्रभावा खाला हो प्रोब्लेम मराठींत सांगलो तें म्हज्या लक्षांत आयलें ना 
इतलोच प्रोब्लेम. मागीर हांवृय खूब दीस 'गडे सूज देंवली ना?” अशी हिची 
खबर घेतालों. मनशान सोबता तें करचें तें ह्या खातीर. हिणें आवय गेऽ' 
म्हणन बॉब मारु नाशिल्ली जाल्यार हिका हांव परत क्लॉकवायज फिरोवपाचों. 
(चारां उप्रात हांव परत क्लॉकवायज फिरतां.) 

आमच्या तेंपार आमचें खब वाचन आसतालें. म्हाका बाब अर्नाळकर 
वाचन काळा पहाड जायन दिसतालें. म्हजें सोड, आमचो सोयरो रामचंद्र 
खब हुशार. तों बोर्डीगांत बी आसतालो. ताची इंगलीश खब वयल्या 
पांवड्यावयली. ताणें फुडें एम.ए व्हिथ शेक्सपियरियन लिटरेचर केलें 
शेक्सपियराचो ताचेर इतलो प्रभाव पडिल्लो की साद्यो चिटयो लेगीत बरयतना 
तो ताचें अनुकरण करतालो. ताची सोयरीक गांज्याच्या सुशीला बरोबर 
जाली. सुशीला बाबडें बालवाडींत शिकयतालें. तेन्ना मोबायल ना, सगळो 
पत्रवेव्हा आमचो शेक्सपियर ताका गांज्यां चीट धाडटालो... 

Mine Dear Susheela, 

| am writing this lett'r aft'r longeth timeth. | was busy with 
mine thesis. | knoweth thy art also busy with thy Balwadi. 
Please don't geteth enchafed mine dear. | shall explaineth 
evrything when i cometh to Ganjem. Hopeth thou will 
forgiveth mine dear. | am dying to eateth bhaji of thy 


handeth.... 

सुशीला ह्यो चिटयो घेवन म्हजे सरीं येतालें आनी होऽ होऽ करुन रडटालें. 
किते करं 10 be or not to be that's the question अशी म्हजी स्थिती 
जाल्ली. निमणे सुशीला वाजेले ताका. 'रांडग्या बस फाटल्यान' अशें म्हणपी 
गणपत पायलट्च ताका पसंत पडलो आनी ताच्या गळ्यांत ताणें माळ घाली. 
ही गजाल आमच्या शेक्सपियरच्या कानार पडली तेन्ना ताका खूब मनाक 


लागलें. ताणें म्हाका बरयलें.... 
| really feeleth sad fr Susheela. Convey my warmeth re- 
gards. Prithee gift her cooker as gift on my behalf. | shall 


pay thou later... 

हांवें ती चीट सांबाळन दवरल्या. हांवें कूकर गांज्यां व्हरुन सुशीलाक दिलो. 
गणपतान, 'रांडला मारलो चांस' अशें म्हणून सृशीलाचे फाटीर लाडान थापट 
मारलें. 

हें सगळे आयकतच आनी पळेतकच हावे आतां अनुकरण करपाचें सोडून 
दिलां. तृुमीय आतां म्हजेंच अनुकरण करा. 


दहि 

लो न ब्देखे स्ती 


जो न देखे रवी वो देखे कवी म्हणजे वयल्या सुर्याचे नदरेक पडना तें 


लेगीत कवीचे नदरेंतल्यान सुटना. हांव ही म्हण ल्हानपणांतल्यान आयकत 
आयलां. आमचो दत्ता ल्हानपणांतल्यान कविता करतालो. एक दीस ताणें 
म्हजेर एक कविता केली - 

बाबा खातो यंदा 

आमरस चापन 

मानकुराद डोकावतो 

त्याच्या भाटात पाना पानातन। 

रवळनाथा, का असाबवी 

एकाचो पांचही बोटें आमरसात 

अन साधे घोंट पण नसावे 

आमच्या नशोबात ।। 

त्या वर्सा खरोच आमचो मानकुराद आकांत लागिल्लो आनी शिरेंतलो 

मानकुराद पानां कणकणी लागिल्लो. बापायन सावळ्याक सांगून सगळ्या 
आंब्यांचेर नदर लागू नये म्हणून नवें घर बांदतना घराक लायता तशीं काळीं 
बावलीं बांदून घेतिल्लीं. हांवेंय ताची प्रेरणा घेवन सगळ्या आंब्यांचेर रंगीत 
खडवान वर बघू नये. आंब्या खालून जाताना मान खाली घालून जाणें ही 
विनंती' अशें बरयल्लें. हें सगळें दत्ताक कळळें म्हण अजाप नासलें. तें सगळें 
तर दोळ््यांनी दिसतालें. पृण हांव आमरस खातां तें ताका कशें कळळें हें 

म्हाका कोडें पडिल्लें. कारण, आईक दिसतालें म्हाका जगावयल्या सगळ्यांचे 
दोळे लागतात आनी ताका लागून इतलें खावन लेगीत म्हर्जे पोट आनी फाट 
एक जाल्या. त्या खातीर म्हाका खावपाक जेवपाक ती कोठये कुड़ींत दिताली . 
जगाचे नदरे पसून पयस! आमरसूय हांवें थंयच बसून खाल्लो. तें रवीक पसून 
दिसपाचें न्हय कारण आमचे कोठये कुड़ींत गप्प काळोख. तरी आमच्या 
कवीक तें कळ्ळें. म्हाका हें चितून भरुन आयलें आनी दत्ता विशयी मनांत 
आशिल्ल्या आदरांत आनीक इल्ली भर पडली. हांवें ही गजाल म्हज्या 
जिवाभावाची इश्टीण रेखा हुबळीकराच्या कानार घाली आनी दत्ता बद्दल आदर 
व्यक्त केलो 

अगऽ मी कोठये कुडीत बसन आमरस खातो ते आपल्या दत्ताला कळलं 
रवीला सद्धा जे दिस शकत नाही ते आमच्या कविला दिसले. जो आमरस न 
देखे रवी वो देखे हमारा दत्ता कवी. 

““हह55 त्यात काय मोठ? ये जो पबलिक है वो सब जानती है, पबलिक 
है. कळल?” 

म्हणजे ग? मी कोठये कुडीत बसून आमरस खातो ते कळण्यासाठी कवी 
असणे गरजेचऽ नाही म्हणटेस काय ? 

“तुज्या गणवेशावर चढलेला आमरसाचा थर बघ रे माझ्या राजा.'' अशें 
म्हणून ताणें म्हज्या गालाक चिमटो काडलो आनी तें गेलें. रेखाची स्टायल ती. 
आज म्हाका पन्नास जालीं. रेखा फाटल्यान म्हज्या गालाक कोणेंच चिमटे 
काडले ना. ते गालूय गेले आनी ते चिमटेय गेले... सोड. नाका त्यो यादी! 
तेन्नाच्यान म्हाका एक मात कळ्ळें, जें रवीक दिसना तें आमकां समेस्त 
गोंयकारांक कळटा. त्या खातीर आमका कवी जावपाची गरज ना. निर्मात्यान 
रवीक जें दिव ना तें आमकां भरभरुन दिला. हाचो अणभव हावें म्हजे जिणेत 
पावला कणकणी घेतला. आनीक एक गजाल म्हाका हांगां सांगीन शी दिसता. 
रवीक, सकल घडटा तेंच दिसता. ताका फुडें कितें घडटलें तें दिसपाची पावर 
निर्मात्यान दिवंना. आमकां गोंयकारांक ती दिल्या. फुडे कितें घडटले तें ताका 
स्पश्ट दिसता. भाबांगोक एक लेगीत जागा मेळची ना हें उगवत्या सूर्याक तरी 

खबर आशिल्ले व्हय? (उगवता सूर्य ही भाबांगोची निशाणी. तुमी विसरल्या 
जातले म्हणून याद करतां)... 

'हो उगवतो सूर्य उगवच्या पयलींच मावळटलो. सावळ्यान म्हाका 
गरयतना म्हणिल्लें. त्या दिसा आमचे गरयेक कांयच लागलें ना... “ भाबांगोचेंय 
अशेंच जातलें.'” सावळो गरी खांदार उडयत म्हणपाक लागलो. 

“अशें म्हणजे कशे रे? - हांव. 

““तांच्याय गरयेक कांय लागपाक ना. 

आनी तशेंच जालें. उगवतो सूर्य माथ्यार पावलोच ना तो थंयच मावळ्ळो. 
गोंयकारांक फुडलें दिसता तें अशें. खरेंच, तांची नदर, नदर लागपा सारकी. 

म्हज्या लग्ना कडेन हिणें म्हाका माळ घाली. हावें हिका माळ घाली. हावें 
माळ घाली आनी ओगी रावलों. पूण हिणें माळ घालची म्हणून हांवें मान 
बागयली तशी ही पुटपुटली... 

“तुमी ५०७7 परते घालां. 

“किते? - न्हवरो (म्हणजे हांव). म्हजी लायट पेटली ना. 

“4३ परते घालां. बारा रुपया पंचवीस पैशे. 

“म्हळ्यार ? 

“हय व्हो, तुमी बानयान परतें घालां. 27 01870 आनी मोल बारा 
रुपया पंचवीस पैशे-'' व्हंकल. 

मागीर हांव हाराच्या झिगीची खाज खाता हे सबबी खाला भितर गेलों 
आनी बानयान सारकेंघालन आयलों. प्रत्येक गजालीक आडवाद हो आसताच. 
हाका लागून अश्यो गजाली जेन्ना म्हज्या आशीकुशीक घडटा तेन्ना म्हाका 
ताचें आप्रूप दिसता. 

“आई, सृलभान साय मेट नाशिल्ळी पळेलें मगे?”- ही. 

“आनी शांतीन साडयेक फॉल खंय लायिल्ली? सामकें भजर!'”'- आई. 

अशें संवाद जेन्ना म्हज्या कानार पडटात तेन्ना म्हाका सामकें भरुन येता. 

आगो तमी हें केन्ना पळेलें गो सगळें?” हांव तांकां अजापान विचारतां. 

“देवान दोळे दिल्या ते कित्याक तर? तमी ते वापरचेना जाल्यार ते काडन 

प्लीज फ्रिजांत दवरा 
आगो हांव सलभा वोंठार आशिल्लो तो तीळ काय चामकीळ हें पळोवपाकूच 

उरलों.  हांव म्हज्या दोळ्यांचो उपेग सांगतां. 

रवी वयर आसल्या कारणान ताका आमचे धर्तरेचो वयल्यान ५४७७ मेळटा. 
हाका लागून हांगां कितें घडटा तें ताचे नदरेंतल्यान सुटना हें आमी समजंक 
शकतात. पण ही सवलत आमकां ना. आमकां सदांच bird's eye view 
मेळना तरी आमी खंयच कमी पड़नात. हें हांव म्हज्या अणभवां वयल्यान 
सांगतां. आमच्या व्हडल्या वेळार ही पयल्या बाळंटेराक (मागिरचे दोन आमी 
काडले हैं तमचे म्हायती खातीर) कुळारा गेल्ली. हांव आनी आई सुखान दीस 
सारतालीं. वतना ही आपले मैत्रीणीक मिसेस पोरोबाक आमचेर लक्ष दवर अशें 
सांगन गेली. एक दीस मिसेस पोरोब हातांत सामानाची यादी घेवन आयली... 

“हे इतलें सामान तुमचें सोपलां. रवो अर्जट जाय पडटलो. कोणूय आयल्यार 
सांजो बी करपाक. आई मागीर बोवाळ घालतली. 

हांव आयकत्‌च उरलों. आमचे रांदचेकुडींत कितें जाय तें रांदचेकुडींत भितर 
सर5 नासतना हिका कळ्ळे तरी कशे? म्हाका तिचें कवतूक दिसले... 

“सगळें हाडटां, पूण तुका हें कळ्ळें कशें?'' हांवें कवतृकान विचारलें. 

“आंबंय तातूंत किते तर? आमचे रांदचेकुडींत गॅसा कडेन रावल्यार म्हाका 
तुमच्या घरांतलें सगळें दिसता. तुमच्या फळ्यावयले रिकामी प्लास्टिकचे डबे 
पळोवन हांवें हें लिख काडला. चूक भूल द्यावी घ्यावी. 

तिणें सांगल्या ती ट्रिक हांवें करुन पळेली. आमच्या गॅसा कडेन रावन 
तांच्या गॅसा कडेन पळेलें. म्हाका वोटो आनी शेगडी सोडून कुस्कूट दिसलें ना. 

तुमकां दिव्य दृश्टीची आनीक एक गजाल सांगतां. आमगेर एक सोयरो 
येतालो. तो म्हर्जे लग्न जाल्ल्याक आमगेर येवपाचो कमी जाला. एक दीस तो 
असोच आमगेर आयिल्लो. आमी दोगृय जाण भाऊसाहेबाचे भक्त म्हणटकच 
आमी त्याच विशयाचेर उलयताले. 


धयार धुमके / १११ 


“भाऊसाहेब पणजे जिमखान्याचेर खेळटालो खरो पण लक्ष अख्ख्या 
गोंयार आसतालें.''- हांवें म्हणले. 

“तो क्रिकेटोंत फिल्डींग लायतालो तसोच राजकारणांत्य फिल्डींग लायतालो. 
ताणें फातर पसून वेचणूकेंत उबे केल्यार ते निवडून येवपाचे. आईन फोडी 
तळपाक पामोलीव तेल वापरलें काय कितें रे? - सोयरो. 

हांवें आंग काडलें तें भाऊसाहेबान वेचणूकेंत फातर उबो केल्यार तो 
निवडून येवपाचो हें आयकून न्ही तर आईन रांदचेकुडींत फोडी तळपाक 
पामोलीन तेल वापरलां तें हाका सालांत बशिल्ले कडेन कशें कळळे हैं 
येवजन. तेन्नाच्यान हांव, महाभारतातल्या संजयाक दिव्य दृश्टी लाभिल्ली हैं 
सामकें मान्य करतां. ही दिव्य दृश्टी रवीक विध्यात्यान अजून तरी दिवंक ना. 
आईन मागीर सोयऱ्याक, 'पामोलीन जालें म्हण कितें जालें? रिफायन्ड ते. 
आमीं दिव्याक पसून तेंच वापरतात. सकाळीं दिवली पेटयल्यार ती रात मेरेन 
पेटत उरता. हें तेल खाल्यार शिरानी रगत दाट जायना' अशें सांगून चीप केलो. 
पूण ताचे नदरेक म्हजो सलाम. 

आमचे नदरेंत कितली पावर आसता हें कळपा खातीर हांव तुमकां 
आनीक एक देख दितां. हांव आनी ही बाणस्तारचो बाजार करुन बशीक उनी 
राविल्लीं. इतल्यान हिणें म्हाका विचारलें... 

“म्हज्या फाटल्यान आसा ते बायलेक पळेल्या?'' 

“काळो चुडीदार मगो? हांवें केन्ना पळेल्या. तिचे पिशवेंत गाजर, मुळो 
आनी टोमाट आसा.” 

“तिणे कितें बाजार केला काय विचारु ना. तिका दीस गेल्या.” - ही. 

“ओगी राव गो, तशीं काय लक्षणां दिसना.” - हांवें पर्थन एकदां तिचो 
एक्स रे काडलो. a 

“ती येदोळच्यान थुंकत आसा.” 

“तिच्या फाटल्यान आसा तो दादलोय थंकत आसा. ताकाय दीस 
गेले?” 

“तुमचे दोळे तुमी फ्रिजांत दवरनात कित्याक? सकयल्या कंपार्टमेण्टांत न्ही 
आं, डीप फ्रिजरांत! तो दादलो गुटको खाता. तिणेंय गुटको खाला? 

तिका जाप दिवपाची थंयच उरली. बस आयली आनी आमी बशीत 
चडलीं. साधारण दोन तीन म्हयन्यांनी त्याच स्टोपार म्हाका ती बायल दिसली. 
हे फावटीं हावें म्हजे दोळे फ्रिजांत दवरिल्ले जाल्यार लेगीत म्हाका, तिका दीस 
गेल्या म्हण कळपा इतलो तिज्यांत शारिरीक बदल जाल्लो. हांवें बाणस्तारच्यान 
रायबंद्रा वटेन फुडो करुन हिका नमस्कार केलो. स्त्रीरोगतज्ञ जें टॅस्ट करुन 
सांगतात तें हिणें आपले नदरेन सागिल्ले. 

अशेच आनीक एकदां आमी एका सोयज्यागेर ताच्या चल्याच्या साखरपुड्याक 
गेल्लीं. साखरपुडो जावन घरा येतना ही म्हाका विचारपाक लागली.. 

“तुमी टेर्रासाचेर पळेल्ले? ' 

“ना. हांव वयर कित्याक पळेतां? कितें जालें?” 

“वयर मेणकापड सुकत घाल्लें. आतां मेणकापड घेवपा सारकीं भावोजीगेर 
कोण आसा?'' (भावोजी म्हणजे आमचो सोयरो). 

“आगो घेना कोणूय मेणकापड! आमकां कितें? आमच्यो गादयो वाट 
लागपाच्यो आसा?” 

“तुमच्या दोळ्यांक बारीकसाण म्हणटा ती ना. ती ना जाल्यार दोळे घराच 
फ्रिजान दवरुन येवपाचे. 

आतां वता थंय हांव टेर्रसार मेणकापड सुकत घालां बी काय पयलीं पळेतां 
आनी मागीरुच घरांत भितर सरतां. 

तुमकां हांव तेंच सांगतां. देवान आमकां दिल्या त्या दोळ्यांचो आमी 
सारको वापर करुया. रवी जें पळेना तें पळोवपी आमची ही नदर. 

उडट्या सुकण्याचीं पाखां मेजपा इतली आमची तिक्ष्ण नदर, जी वापरली 
म्हणन कमी जायना आनी ताचें बिलय येना. पण नदर वापरली ना जाल्यार मात 
दोळे फ्रिजांत दवरचे पडटात हें तमी मतींत दवरात. आतां फुडें कितें करपाचें 
तें तमचेर ® 

प्रयोग 


आदल्या तेंपार आमचे फुडारी तरे तरेचे प्रयोग करताले. ह्या प्रयोगां वरवीं 


आमच्या देसाची प्रगती जाताली. आतां असले प्रयोग करपी नेते उरुना अशें 
सावळो म्हणटा. खूब तेंपान फाटीं चाय पे चर्चा असो प्रयोग जालो. 
तातूंतल्यान आमच्या देसाची कितली प्रगती जाली तें कळपाक आनी थोडो 
तेप वचपाक जाय अशें तो म्हणटा. चाय पे चर्चा हो कॉन्सेप्ट आयिल्ल्याक 
आमच्या वाडयार मात खूब बदल जाला. आमची कॉप पे चर्चा जाताली ती 
आतां चाय पे जावंक लागल्या आनी हाका लागून आमच्या बाबल्याक अच्छे 
दीन आयल्यात. आतां ताच्या हॉटेलाचो गल्लो दिसा आड अडेच हजार जाता 
अशें दत्ता म्हणटा. जावं, कोणाचे तरी अच्छे दीन आयले. ह्याच खातीर तरे 
तरेचे प्रयोग जावपाक जाय. आमच्या वाड्यार चाय पे चर्चा जावन सात 
सोयरिको आनी धा केस्तांवां जालीं. हो आंकडो दत्तान आनी बाबल्यान 
(श्रीकृष्ण निकेतन, इथे सकाळचा ताजा नाश्ता मिळेल) रिस्पेक्टिवली दिला. 

हांवें वयर म्हणलां तशें आदल्या तेंपार आमचे फुडारी तरेतरेचे प्रयोग 
करताले. तेन्नाच्या फुडाऱ्यां कडेन भरप्र वेळ आसतालो, आतांच्या फुडाऱर्‍यां 
कडेन तो ना. 'ते करतात तीं कर्मा निस्तारपाकूच तांचो वेळ वता, प्रयोग 
आनी केन्ना करतले ?' अशें एकदां दत्तान म्हाका म्हणलें. म्हाका भयंकर 
वायट दिसले. सोड. अशे प्रयोग करतकच अख्ख्या देसाचेर परिणाम जाता 
आनी विचारांक चालना मेळटा. आतां, आमचे गांधिजी तरेतरेचे प्रयोग 

करताले. ताचो परिणाम ब्रिटीशांचेर आनी आमचेर तितल्याच प्रमाणांत जालो 
अशें सावळो म्हणटा. हातूंत खूब तथ्य आसा. ताणीं दांडी यात्रा काडली. 
प्रयोगूच तो, ताचो परिणाम म्हज्या आज्याचेर जालो. म्हजो आजो तेन्ना तरणाटो 
आसंये! तो भर दनपारचो घरच्यान एकटोच भायर सरलो. दांडी यात्रा मार्चात 
जाल्ली, आज्याक प्रेरणा मेळळी मे म्हयन्यांत इतलोच फरक. ताका कोणेंच 
साथ दिली ना. तो एकलोच रायबंदरच्यान चलन पाट्यार मिठागरांत गेलो आनी 
मिठाचीं दोन लातां उखलन घेवन घरा आयलो. 'इतलें मिठ कित्याक उखल्लें ? 
गांधीजीन मूठभर उखलिल्ले, आतां हाडलांच न्ही, आंबल्यो दोणांत घालपाक 
कोंताक येतलें. आसं तें. अशें आज्येन कवतुकान म्हणलें आनी आंबल्यो 
दोणांत घाल्यो. ह्या ऐतिहासीक खिणाची गोंयच्या इतिहासांत खंयच नोंद ना 
हाचें म्हाका भयंकर दुख्ख जाता. कुच्छित्री लोक कितेंय उलोवं तांचे म्हाका 
पडु ना. म्हजो आजो गांधीजी न्हेसचे आदीं पासून वालो न्हेसतालो हाची 
कितल्याश्या जाणांनी नोंद घेतली? आसं आमकां मोठेपणा नाका. 

शाळेत आसतना आमकां पाटील गुरुजी सारके गुरुजन मेळळे तें आमचें 
भाग्य, हें हांव हांगां नमूद करुक सोदतां. ते आमकां व्हड व्हड नेत्यांच्या 
कार्यांची म्हायती दिताले. तें आयकून आमी भारावन वताले. आमकांय बी 
तांचे अनुकरण करचेंशें दिसतालें. एक दीस ताणें आमकां मोरारजी देसाई हांच्या 
शिवाब्‌ प्रयोगा बद्दल म्हायती दिली. ताका लागन ते णव्वदींत लेगीत ठणठणीत 
आसा हेय आमच्या मनार ठसयलें. आमकां उमेदीन भरुन आयले. 

“आमच्या दादोना गोड्या मुताचऽ आहे. त्यानी शिवांबू पिल$ तर चालेल 
का? दत्तान विचारलें. 

“माझ्या आजोबानी शिवांबू पिल5 असतं तर ते वाचले असते का? ते 
पच्यांयशीं वर्शावर ठार झाले.''- नागवेकार. 

''गरुजी, शिवांबृत गोल्डस्पॉट मिक्स केल तर चालेल का?''- हाव. 

“मुलांनो हा मोरारजी भाईने केलेला नवीन प्रयोग आहे. मी आणखी म्हायती 
मिळवीन आनी तुम्हाला देईन. ' अशें म्हणून पाटील गुरुजीन घंटा वाजयली. 

एक दीस पाटील गुरुजीन आमकां विनोबा भावेची वळख करुन दिली. 
आनी त्या दिसा सावन हांव विनोभामय जांबन गेलों. हाचें कारण म्हळ्यार ह्या 
आमच्या व्हड नेत्यान देसा खातीर तरेतरेचे प्रयोग केले आनी देसाच्या 
कल्याणा खातीर आपलो हातभार लायलो. 

“मुलानो विनोबा कित्येक दिवस मौन धारण करत. '' 

“त्यानी मौन धारण केल्यानी देशाचे कल्याण झाले का गुरुजी ? - दत्ता. 

“दत्ता मौन धारण करणे येवढे सोपे नव्हे बरं का बाळा. इंदिराजी त्यांच्या 
आश्रमांत गेल्या असता त्याना विनोबानी आपले विचार पाटीवर लिहून 
दिले. (इंदिराजी= नेहरु कन्या). 

“गुरुजी त्यानी इंदिराजीना आशिर्वाद सुद्दा पाटीवर लिहून दिला. - रेखा 
हुबळीकर. रेखा हुबळीकर तेन्ना पेपर बी वाचतालें. हांव ह्या प्रयोगांत सामको 
भारावन गेलों. घरा येवन मौन धारण करुन सोमती पाटी हातांत घेतली आनी 
बरोवंक लागलों. 

“आरि, जेवपाचें बी ना? पाटी सो घेवन बसला!'' -आई. 

हांवे पाटी आई सामकार धरली, मी विनोबाजी सारके मौन धारण केले 
असन आपण दाळीचा सांगो घालन रोस आनी संगटे तळण्याची तसदी 
घ्यावी. आईन पाटयेवयलें वाचलें 

घाटा वयल्या जोग्यान शिकयलां मरे तुका हें! आनीक कांय उद्योग धंदो 
ना ताका? काय बरें देवान तोंड दिलां तेन्ना पापयांनो बरें उलया हें सांगचें 
सोडून मोने जांवन पाटी घेवन बसा म्हणून शिकयता ?”” आईन गुरुजीचो उद्धार 
केलो. आसं. | 

आमच्या विनोबाजीन दुसरो प्रयोग केलो तो भदान. म्हाका तो खूब 
आवड़लो. विनोबाजी हाका लागून भारत भर फिरले. एक दीस आमगेर 
मृंबयकार आयिल्लो. 

“काका आम्हाला तुम्ही काऱयांतली शीर दान का करत नाहीं?" हांवें 
ताका विचारलें. ह्या मुंबयकारान विनोबाजीच्या भदान चळवळी विशयीं कांय 
आयकू नाशिल्ले आनी ताका म्हजेय विद्रत्ते विशयीं चड कांय खबर नाशिल्लें. 

हा 


ताणें हाचो भलतोच अर्थ काडलो. ताका दिसलें म्हज्या आवय बापायन म्हाका 
शिकयला आनी तीं चार जाणांचीं भाटां खावंक सोदतात. मागीर घे5 घरांत 
बोवाळ 

आम्ही तुमच्यावर विश्वास ठेवून सगळं तुमच्या स्वाधीन केलं. ह्या मुलानं 
माझ्याकडे जमीन मागावी?'' -मुंबयकार. 

“अहो आमी जमीन सपनात सुद्दा मागणार नाहीं राजा हरिश्चंद्रा कडे 
मागितली तशी. अहो त॒मीं त्याचं ऐकू नका तो एक नंबरचा अवचिन्न. तमीं एक 
लात खोबरेल, साठ घेऊन जावा. तमीं मंबयत निश्चित रावा आमी आहे इकडे 
घश्टो काडायला.' आईन मंबयकाराक समजायलो. विनोबाजीच्या भदानान 
देसांत जालो ना तितलो परिणाम आमच्या घरांत जालो हें म्हाका हांगां नमद 
करचे शें दिसता 

हावे स्वताचेर कांय प्रयोग केल्या पण ताचेर हांवें पस्तक बी बरोवं ना. हांव 
तरणाटो आसतना ब्रह्मचर्य हेच जीवन' हें पस्तक म्हज्या वाचनांत आयलें 
आनी हांव सामकों प्रभावीत जालों. हांवें कडक ब्रह्मचर्य पाळपाचें थारायलें. 
सकाळीं सूर्यनमस्कार, दर शेनवारा मारुतीच्या देवळांत वचप, कांदो लसूण अशे 
तामसीक पद्धार्थ जेवणांतल्यान वर्ज्य केले. सावळ्यान सांगिल्ल्या प्रमाणे रातचें 
न्हिदचे पयलीं बांयच्यो दोन कळसुल्यो हांव माथ्यावयल्यान रकयतालों. हाका 
लागून म्हाका सात्वीक सपनां पडटालीं. एकदां तर हांव, विश्वामित्र आनी 
दुर्वास ऋशी वांगडा बसून होम करतां अशें सात्वीक सपन म्हाका पडलें आनी 
होमाचो वास म्हज्या नाकांत वचन हांव जागो जालों. पण मागीर म्हज्या ह्या 
कड़क ब्रह्मचर्याक कोणाची नदर लागली खबर ना. सकाळ सांज बायच्यो थंड 
कळसुल्यो माथ्यार रकयल्यार लेगीत ताचो म्हजेर फावो तो परिणाम जायना 
जालो. सपनांतले सगळे ऋषी तोंड घेवन खंय गेले देवाक खबर. ताचो जागो 
बिंदू, हेलन हाणीं घेतलो आनी हाका लागून म्हजे कालेतीचेर भयंकर परिणाम 
जालो. म्ही तकली जाग्यार उर5 ना जाली. हो सेर्त लम्राक आयला! अशी 
नाका आशिल्लीं उतरां लोक म्हाका उद्धेशन उलोवपाक लागले. हांवें म्हजेरुच 
केल्लो ब्रह्मचर्याचो प्रयोग फसलो हैं म्हाका मान्य करचें पडटलें. 


धंयार धुमके / ११७ 


मदीं अंधश्रद्धा निर्मूलनाच्या विचारांनी हांव प्रभावीत जाल्लों. आमच्या 
घरांत वातावरण सामकें परतें, प्रसाद पाकळेचेर भयंकर विश्वास. ब्रश सेन्सीटीव 
घेवंचो काय रेग्यूलर तें लेगीत थारावपाक आई प्रसाद घेता म्हणजे तुमी 
पळेया! आमगेर मुंबयकार येताले. ते कवळ्यां अगर्साळींत रावचे सोडून 
आमकां पिडपाक आमगेर येताले. येवन सदांच फुटकें वाजोबप... 

“आम्हाला दयेचा प्रसाद होत नाहीं. देवी म्हणटे घरी जाऊन घरच्या 
मंडळीला भेटा, घरच्या पुरसाला पांयां पडुन मगच इकडे या. ' मागीर आमकां 
भेट्न, पुरसाक भेट्न, तीन चार दीस रावन ते वताले. एक दीस मुंबयकार 
आमगेर आयिल्ले कडेन ताणें वयरची सदांचीच रेकॉर्ड वाजयली. तेन्नाच 
ज्यस्त हांव अंधश्रद्धा निर्मूलनाच्या विचारांनी प्रभावीत जाल्लो. आतां हो 
सांगता तें खरेंच काय, म्हळें पळोवया. देवांचो हे बाबतींत consensus 
आसता काय, होय प्रस्न म्हाका पडिल्लो. हांवें आनी दत्तान हाचेर सेकण्ड 
ओपिनियन घेवपाचें थारायलें आनी आमी रवळनाथाच्या देवळांत गेले. आमी 
सेकण्ड ओपिनियन घेवपाक आयल्या हें रघू भगताक सांगलें. ताणें गाराणें 
घालें आनी प्रसाद लायलो. 

देवा रवळनाथा हीं तुज्या गांवंची कुळां तुज्या पायां कडेन आयिल्लीं 
आसा. जें कवळेंच्या देवतेन तांच्या सोयऱ्याक प्रसादार सांगलां तें खरें काय 
फट हें जाणून घेवपाची ताणीं इत्सा उक्तायल्या. तेन्ना तुवें माणावयल्या 
देंबचाराक, ग्राम देवतेक, म्हारवाक सगळ्यांक जापेक घेवन सगळ्यांच्या 
एकमतान ह्या कुळाच्या प्रश्‍शणाची जाप दिवंची.' 

रवळनाथान सगळ्यांक हाताक धरुन, सगळ्यांचे मत घेवन म्हाका जाप 
दिली. 

“कोई शक?''- रघ भगत. 


“किते?” - कूळ. 
“देव तुका विचारता, कोई शक?” 
दर “म्हणजे ? ११ 

“आरे, देव विचारता कवळेंच्या शांतादर्गन प्रसादार मंबयकाराक सांगलां 
ताचेर तातंत तका कितें दबाव आसा काय म्हणन?” दत्तान म्हाका विसकटावन 
सांगलें 

ना रे बाबा! हांवें पोले फोडले, रघूक देड रुपया दिलो आनी घरा 
आयलों. सांजचे आमी मिथनदाचो गुलामी सिनेमो पळोवपाक गेले. सिनेमा सुरु 
जालो आनी मिथूनदा उतरा उतराक 'कोई शक' म्हणपाक लागलो. आमकां 
सकाळच्या प्रसादाची याद जाली आनी आमची गळी जाली. रवळनाथ आमी 
दुबाव घेतला म्हणून हात धुवन आमच्या फाटल्यान लागला असो ओगीच 
आमचो समज जालो आनी आमी सिनेमा अर्दोच सोडन भायर आयले. कोई 
शक' हो डायलॉग रवळनाथान मिथूनदाचो कॉपी केला काय वायस वर्सा हैं 
कोडे आमकां अजून सुट ना. हाका लागून अंधश्रद्धा निर्मुलनाचो म्हजो प्रयोग 
थंयच घुस्पून उरलो, सोड. 

कुत्रो जीब भायर काडून (इंग्लीशींत ताका 811119 म्हणटात) आपले 
कुडीचे गर्मेचें समतोल राखता. सणे अशें करतात जाल्यार आमी कित्याक 
करुंक शकनात असो विचार म्हज्या मनांत आयलो आनी ताचो प्रयोग करुन 
पळोवंचो अशें हांवें थारायलें. ह्या बद्दल घरच्याक आनी वांगड्याक जाणीव 

करुन दिली 

तवें जीन भायर काडली म्हण आमकां कितें? असो ताणी सर लायलो 
म्हजो तो प्रयोग यशस्वी थारलो. कुड़ीची गर्मी बरी मेण्टेन उरपाक लागली 
घामाक लागून खाक्यांनी बानयानां वाट लागतालीं तीं बंद जालीं. सगळे 
सुरळीत चलिल्ले. लम्नाकडै मात गडबड जाली. ताचें अशें जालें, लग्नांत होम 
घाल्लो. हांबें फात मारिल्लो आनी एकदम म्हजे कुड़ीची गर्मी वाडपाक 
लागली. बॉडी टेम्परेचर म्हाका मेण्टेन करचें पडलें आनी नैसर्गीक रित्या म्हजी 
जीब भायर आयली, तशी चलयेकारां वटेनच्या सऽ बायलांनी आप आपल्यो 
जिबो भायर काडन खर्चेर घालन घेतलें. तें हांवें पळेलें आनी अनैसर्गीक रित्या 
म्ही जीब भितर गेली. चवकशे उप्रांत न्हवर्‍याची- भायर आयिल्ली जीब 
पळोवन हो प्रसंग आयलो अशें म्हाका मांवां कडल्यान कळ्ळें. ताका हावें 

म्हजो प्रोसीजर सांगतकच ताणेंय आपली जीब भायर व 
टेम्परेचर मेण्टेन केलो. तोपी घाल्ल्या कारणान घाम येतालो तो बंद जालो 
असोय ताणें म्हाका अभिप्राय दिलो. आसं, हे घडणके उप्रांत हांवें जीब भायर 
काडपाची बंद केलें. लोकांक त्रास जावंचो न्ही हो हेतू आनीक कांय न्ही. 
प्रयोग करतना वायट, बरे अणभव हे येतलेच. कालच दत्ता सांगतालो, तो 
खंय आंगणांत बसून विडी ओडटालो. इतल्यान ताचो दादो आयलो तशे दत्तान 
धुंवर गिळून कुभक केलें आनी पांच मिण्टांनी दादो वतकच तो धंवर धा 
वाटानी भायर सोडलो. नवो प्रयोग. हांवें म्हजे कुडीच्यो धुंवर सोडपाच्यो 
सगल्यो वाटो मेजल्यो. धा भरल्यो ना. Necessity is the mother of 
inventi07 अशें म्हणलां. ह्या खातीर हे प्रयोग अशेच चाल उरतले. 


दि 

` कृमचें साहित्य हें आगळे वेगळें. कोंकणींत असल्या साहित्याचो प्रयोग हे आदीं जावंक ना 
` आनी हेर भासांनीय म्हाका तो वाचूंक मेळूंक ना. कृमचें हें असल्या प्रकारचें साहित्य हें फक्त 
- मनरिंजवणेचें साहित्य न्हय, जाणीं “चिमटे धुमके” अभ्यासकाचे नदरेन वाचलां तांकां हांव 
'कितें म्हणटां तें होलमतलें. कृम हो खूड्ब प्रगल्भ लेखक. तो विनोदी बरयता अशें सगळे 
` म्हणटात. पूण तो विनोदी बरयना. ताचे भितर तसलीं भुरगेपणां नात. तेच पासत हांव 
.  जेन्ना जेन्ना कृमचे हे ललित निबंध वो ताणें एकेक विशय घेवन तवार केल्लें चित्र तोखेतां 
` _ तेन्ना तातूंतले गांभिर्य म्हाका जाणवत आसता. कृम बरयतना वयलेतराक एका ल्हान 
मस्त्या भुरग्वाचें रूपडें मुखामळार घेता. आतां मस्तो भुरगो म्हळ्यार कसो, तर ल्हान 
भुरग्याक कोणाचे हेवेदावे नासतात, कोणाचें वायट करचे, वायट चिंतचें अशें ताका दिसना. 
' ` तरी पूण असलो हो निर्व्याज भुरगो हेरांचे वाटेक वता. तो तांकां पिंडटा अशें न्हय तर आपले 
` नदरेन हे भुरगे हेरांक तेळटात, तांकां वळखतात आनी तेच नदरेन मागीर ते व्यक्तीविंशीं 

`. ` ह्या भुरग्यांच्यो भाव-भावना व्यक्त जायत रावतात. 

